



# مشائخ حنفیون

[www.KitaboSunnat.com](http://www.KitaboSunnat.com)



دُنیا اور آخرت میں اعزاز اور امتیاز پانے والی خواتین کی صفاتِ حمیلہ

ذیشین مجدد فتحی اسید حفظہ اللہ  
ترجمہ ابو محمد محمد جمال حفظہ اللہ



\*\*\* توجہ فرمائیں ! \*\*\*

کتاب و سنت ڈاٹ کام پر دستیاب تمام الیکٹر انک کتب.....

عام فاری کے مطالعے کے لیے ہیں۔

مجلس التحقیق، الاسلامیہ کے علمائے کرام کی باقاعدہ تصدیق و اجازت کے بعد آپ

لود (UPLOAD) کی جاتی ہیں۔

متعلقہ ناشرین کی اجازت کے ساتھ پیش کی گئی ہیں۔

دعویٰ مقاصد کی خاطر ڈاؤن لوڈ، پرنٹ، فوٹو کاپی اور الیکٹر انک ذرائع سے محض مندرجات کی نشر و اشاعت کی مکمل اجازت ہے۔

\*\*\* تنبیہ \*\*\*

کسی بھی کتاب کو تجارتی یا مادی نفع کے حصول کی خاطر استعمال کرنے کی ممانعت ہے۔

ان کتب کو تجارتی یا دیگر مادی مقاصد کے لیے استعمال کرنا اخلاقی، قانونی و شرعی جرم ہے۔

اسلامی تعلیمات پر مشتمل کتب متعلقہ ناشرین سے خرید کر  
تبیغ دین کی کاوشوں میں بھرپور شرکت اختیار کریں

نشر و اشاعت، کتب کی خرید و فروخت اور کتب کے استعمال سے متعلقہ کسی بھی قسم کی معلومات کے لیے رابط فرمائیں

ٹیک کتاب و سنت ڈاٹ کام

# مشائی حناؤں

www.KitaboSunnat.com

دُنیا اور آخرت میں اعزماز اور امتیاز  
پانے والی خواتین کی صفاتِ جمیلہ



# مشالی حنفیۃ الون

دنیا اور آخرت میں اعزاز اور امتیاز  
پانے والی خواتین کی صفاتِ جمیلہ

مَجَدُهُ فِي الْجَنَّةِ أَسْتِيدُهُ حَفَظَهُ اللَّهُ  
ترجمہ: ابوبکر محمد محمد احمد  
(فضل مدینہ یونیورسٹی)

## دارالسلام


کتاب و نشرت کی اشاعت کا عالیٰ ادارہ

دیکھن • جدید • شاریعہ • لامعہ • کتابی  
اسلام آئندہ • اندن • ہیومن • نیو پارک





اللہ کے نام سے شروع کرتا ہوں جو نہیات مہربان، بہت رحم کرنے والا ہے



## مضاہیں

7	عرض ناشر	✿
12	مقدمہ	✿
14	انتساب	✿
15	مثالی خاتون حدیث رسول ﷺ کے آئینے میں	✿
16	افضل عورت	✿
18	”مثالی عورت“ بننے کے سہرے اصول	✿
19	شوہر کو خوش کرنے والی عورت	✿
24	خاوند کی فرمان بردار عورت	✿
34	خاوند کی عدم موجودگی میں عفت و عصمت کی حفاظت	✿

## ✿ بہترین عورت کی صفات

42	اللہ تعالیٰ کے عذاب سے ڈرنے والی عورت	✿
53	اللہ تعالیٰ کی مطیع و عبادت گزار عورت	✿
63	خوشحالی میں شکر گزاری	✿
77	مصیبت میں صبر کرنے اور اپنے رب کے فیصلے پر راضی رہنے والی خاتون	✿

91 ..... عاجزی اور توضیح اختیار کرنے والی عورت

### ♦ مثالی مسلمان خاتون کی چند اور خوبیاں

- 108 ..... صلح رجی کرنے والی عورت
- 117 ..... خیر کے کاموں میں سبقت لے جانے والی خاتون
- 122 ..... دنیا میں زاہدہ اور آخوت کی طلب گار
- 130 ..... معاملات میں متحمل مزاج
- 139 ..... دوسروں کی ضروریات پوری کرنے والی عورت

### ♦ بہترین مسلمان خاتون کی چند اور خوبیاں

- 145 ..... اللہ تعالیٰ سے سچی توبہ کرنے والی
- 157 ..... اللہ اور اس کے رسول کی طرف بلانے والی
- 161 ..... سچ بولنے اور جھوٹ سے نپھنے والی عورت
- 169 ..... شرم و حیا والی
- 177 ..... اللہ تعالیٰ پر توکل کرنے والی

### ♦ ”خیر النساء“ کی چند اور خصوصیات

- 184 ..... اپنے تمام اعمال میں اللہ کے لیے ملکص
- 191 ..... والدین سے حسن سلوک کرنے والی
- 201 ..... وفادار اور عہد کی پاسداری کرنے والی

## عرض ناشر

عورت اعلیٰ شرافتوں کا مجسمہ ہے۔ عورت نہ ہوتی تو اس عالم رنگ و بوکی تصویر کتنی بے رنگ اور کس قدر بے نور نظر آتی۔ یہاں انسانیت ہوتی نہ شرافت، علم ہوتا نہ ہنر، ادب ہوتا نہ تہذیب۔ یقیناً یہاں سورج بھی نکلتا، پرداہ شب سے چاند بھی جھاکلتا، پھول بھی مہکتے، بہاروں کے قافلے بھی آتے اور آبشاروں کا نغمہ بھی سنائی دیتا مگر ان چیزوں میں کوئی دلکشی نہ ہوتی۔ اللہ تعالیٰ نے عورت کی تخلیق فرمایا کہ بزم زندگی کو معنویت اور زیبائی عطا کر دی۔ فتنہ ک اللہ احسن الحالقین اللہ تعالیٰ نے عورت کو معظم بنا یا لیکن جاہل انسانوں نے اسے لہو و لعب کا کھلونا بنا دیا، اس کی بدترین تو ہیں کی اور اس پر ظلم و تم کی انتہا کر دی۔

تاریخ کے اوراق دیکھیے، ہر عہد کی عورت کیسے کیسے مصائب و مکروہات جھیلتی رہی اور کتنی بے دردی سے کیسی کیسی پتیوں میں پھینک دی گئی۔ پتھروں کے زمانے کا انسان پتھر مار کر جنگل جانور ہلاک کرتا تھا۔ عورتیں شکار کر دے جانوروں کی کھال اتارتی تھیں، خشک پتے اور شہنیاں جمع کرتی تھیں۔ ایک پتھر پر دوسرا پتھر رکڑ رکڑ کر بڑی مشکل سے آگ سلاگاتی تھیں۔ ہلاک شدہ جانور بھونتی تھیں اور مردوں کے آگے پیش کرتی تھیں۔ وہ کھالوں سے لباس بھی تیار کرتی تھیں اور اپنے بچوں کو بھی سنبھالتی تھیں۔ اتنی جانکاہی اور سخت محنت کے باوجود جاہلی معاشروں میں عورتوں کی کوئی حیثیت نہیں تھی۔ وہ محض کھلونا تھیں جس سے مرد جب چاہتے بلا مُواخذہ کھیلتے تھے۔ ایک عورت کے متعدد شوہر ہوتے تھے اور ہر طاقتور مرد انھیں بھیز کر دیوں کی طرح ہنکالے جاتا تھا۔ ایک عورت کے کئی کئی شوہروں کی لعنت بھارت کے بعض دور افکار د

علاقوں میں آج بھی جاری ہے۔

یونان وہ پہلی سرزمیں ہے جہاں سب سے پہلے عورت کو نیلام کا مال بنایا گیا اور خوبصورت پھروں کے بد لے عورتوں کی خرید و فروخت ہونے لگی۔ مصر میں عورتیں دریائے نیل کی بھینٹ چڑھائی جاتی تھیں۔ ہندوستان میں عورت کو پاؤں کی جوتو کہا جاتا تھا، بیٹیاں والدین کی وراثت سے محروم رکھی جاتی تھیں۔ بیواؤں کو منہوس سمجھا جاتا تھا۔ شوہر مر جاتے تھے تو ان کے ساتھ ان کی جیتی جاگتی بیواؤں کو بھی جلا دیا جاتا تھا۔ آج بھی وہاں گاہے گاہے ہیں بیواؤں کو چتا میں بھسم کرنے کے سانچے پیش آتے ہیں۔ اسی طرح جزیرہ نما عرب میں بیٹیاں پیدا ہوتے ہی زندہ دفن کر دی جاتی تھیں۔

یہی احوال و ظروف تھے جب ساتویں صدی عیسوی میں اسلام کا ابر رحمت بر ساتو عورت کی حیثیت یکدم بدل گئی۔ حسن انسانیت جناب رسول اللہ ﷺ نے انسانی سماج پر احسان عظیم فرمایا۔ عورتوں کو ظلم، بے حیائی، رسوائی اور تباہی کے گڑھ سے نکالا۔ انھیں تحفظ بخشنا، ان کے حقوق اجاگر کیے۔ ماں، بہن، بیوی اور بیٹی کی حیثیت سے ان کے فرائض بتلائے اور انھیں شمع خانہ بنانے کے عزت و احترام کی سب سے اوپری مند پر فائز کر دیا۔

آج کل مغربی تہذیب کا شیطانی چلن عروج پر ہے۔ میدیا نے اس لعنت کو عام کر دیا ہے۔ لوگ اللہ کی ذات عالی کو بھول گئے ہیں۔ گھر گھر ٹیلی و ویژن موجود ہے، فیش فلمیں چل رہی ہیں، مغرب اخلاق ڈراموں کی نمائش ہو رہی ہے اور لپر گانوں کی ڈھونوں سے فضا گونج رہی ہے۔ دل پر ہاتھ رکھ کر کہیے، کیا یہ مسلمانوں کی معاشرت ہے؟ بناتِ امت کو اس فتنے سے خبردار رہنا چاہیے۔ مغربی تہذیب نے عورت کی عزت اور وقار جس طرح خاک میں ملایا ہے، اس کے تباہ کن نتائج سے آج خود امریکہ اور یورپ کے قد آور دانشور بھی پریشان ہیں۔ امریکہ کے سابق صدر بیل کلینٹن کی الیہ بہری کلنشن بہت پڑھی لکھی خاتون ہیں۔ موصوفہ بنے نظیر بھٹو صاحبہ

کے دورِ اقتدار میں پاکستان آئیں، یہاں انہوں نے کالج کی طالبات کے ایک اجتماع سے خطاب کیا۔ انہوں نے مغربی تہذیب کے تین نقصانات کا اعتراف کرتے ہوئے کہا:

"You are lucky that you have only one bag, in United States of America school girls have to carry two bags, one for books and one for child." (Islam and Secularism By Khalid Nazir p. 34)

یعنی آپ خوش نصیب ہیں کہ آپ اسکول آتی ہیں تو صرف ایک بستہ لاتی ہیں۔ مگر امریکہ کی حالت برعکس ہے۔ وہاں اسکول کی بچیوں کو دو بستے لانے پڑتے ہیں۔ ایک کتابوں کا بستہ اور دوسرا اپنے بچ کا!..... فَاعْتَبِرُوا إِيَّا أُولَى الْأَبْصَارِ!

ہمارے ہاں جو بلند بام حلقتے مغربی تہذیب کے گن گاتے اور روشن خیالی کے راگ الاتے ہیں، انہیں امریکہ کی صفت اول کی اس دانشور خاتون کے اعترافِ حقیقت سے عبرت پکڑنی چاہیے۔ اسلام اس دنیا میں جن مقاصدِ جلیلہ کے لیے آیا ہے، ان میں ایک اہم ترین مقصد عفت اور پاک بازی کی تعلیم ہے۔ امت مسلمہ کی بیٹیوں کو عزمِ رانخ کے ساتھ بصیرت کی روشنی میں فیصلہ کرنا چاہیے کہ آپ زندگی کی گلی مٹی کو کس سانچے میں ڈھالیں گی؟ مغربی تہذیب کے اس سانچے میں جو ساری دنیا کے مسلمانوں کا خون پی رہی ہے یا اس ارفخ دنیٰ تعلیم کے سانچے میں جس نے سیدہ خدیجہ، سیدہ عائشہ، سیدہ فاطمہ، سیدہ خسرو، سیدہ ام سلیم اور سیدہ ام عمارہ نے گذاشت جیسی عالی مقام خواتین کی سیرت و کردار کے مثہل شونے درخشاں کر دیے تھے؟

زیرِ نظر کتاب "مثالی خاتون"، دراصل انھی تابدار خوبیوں کا تعارف اور تشریح ہے جنہوں نے عورت کی تقدیر بدل کر اسے عظمت کی معراج پر پہنچا دیا تھا۔ یہ کتاب شیخ مجدد فتحی السید نے بڑی خوبی اور خلوص سے لکھی ہے۔ چند اور اراق پڑھ کر ہی معلوم ہو جاتا ہے کہ فاضل مصنف مثالی

خوبیوں کے بیان ہی پر اکتفا نہیں کرنا چاہتے بلکہ ان کے دل کی تزپ یہ ہے کہ یہ اوصاف تمام مسلم خواتین کے اعتقاد و عمل میں جائز ہو جائیں۔ انہوں نے ایک مثالی مسلم خاتون کی جو نمایاں خوبیاں بتائی ہیں، وہ یہ ہیں:

- ① مسلمان خاتون اللہ رب العزت کی محبت و اطاعت سے سرشار ہوتی ہے۔
- ② شوہر کی وفادار، ہمدرد، نعمگار اور اطاعت شوار ہوتی ہے اور اسے اس کے دینی فرائض یاد دلاتی رہتی ہے۔
- ③ صدر حجی کرنے والی ہوتی ہے۔
- ④ نیکی کے کاموں میں سبقت لے جاتی ہے۔
- ⑤ دنیاوی مال و متع سے رغبت نہیں رکھتی۔ متع آخرت کی طلب گار ہوتی ہے۔
- ⑥ اپنے معاملات میں حلیم و بردبار ہوتی ہے۔
- ⑦ غریبوں اور محتاجوں کی حاجات و ضروریات پوری کرنے کے لیے مستعد رہتی ہے۔
- ⑧ راتوں کی تہائیوں میں اٹھتی ہے اور اپنے رب کے حضور سجدہ ریز ہو جاتی ہے۔

محترم مصنف نے اسی نوعیت کے اوصاف حمیدہ کی بڑی آسان، عام فہم اور دل نشین تشرع کی ہے اور ان جلیل القدر خواتین کی عملی زندگی کے ایمان افروز واقعات بھی بیان فرمائے ہیں جو ان خوبیوں کی جیتی جاتی تصور ی تھیں۔ یہ کتاب اتنی پاکیزہ اور دل آؤ ویز ہے کہ مطالعہ کرتے کرتے یوں محسوس ہوتا ہے جیسے ہم مااضی کے خیابانوں میں گھوم رہے اور قرون اولیٰ کے زمانے میں سانس لے رہے ہیں۔ مولانا ابو محمد محمد احمد فاضل مدینہ یونیورسٹی نے اردو میں اس کتاب کا ترجمہ بڑا سلیمانی اور شلگفتہ کیا ہے معمولی اردو جاننے والی خواتین بھی اسے آسانی سے پڑھ اور سمجھ سکتی ہیں۔ رہبر کا دائرہ کار اسی حد تک ہے کہ جتنے تک پہنچا دے۔ پانی پینا خود پیاسے کا کام ہے۔ فاضل مصنف نے اپنی اعلیٰ صلاحیتیں بروئے کار لالا کر مثالی مسلمان خواتین کے

اوصاف اچھی طرح روشن کر دیے ہیں۔ اب یہ ہماری محترم ماؤں، بہنوں اور بیٹیوں کی ذمے داری ہے کہ وہ یہ کتاب توجہ سے پڑھیں اور انھیں صفات عالیہ سے مرتبت ہو جائیں جن کے جلووں نے ازواج مطہرات اور صحابیات رضی اللہ عنہم کو گرامی ہنادیا تھا۔

دارالسلام کے شعبۂ فقد و مفترقات کے زیر اہتمام اس کتاب کی طباعت و اشاعت کے سلسلے میں عزیز گرامی حافظ عبد العظیم اسد اور ان کے رفقائے کار حافظ محمد ندیم، مولانا توبیر احمد، مولانا محمد مشتاق اور جناب احمد کامران نے بڑی محنت کی ہے۔ ترکیم ممتاز آرٹسٹ زاہد سلیم چوہدری، محمد عامر رضوان، اسد علی اور محمد نعیم نے کی اور کپوزنگ سیکشن کے ابو مصعب اور ان کے لائق ساتھیوں نے صحیح کپوزنگ کا فرض ادا کیا۔ اللہ تعالیٰ انھیں جزائے جزیل سے نوازے۔


از دوستِ فقیر بے نوا ناید یج  
جزین کہ بصدقی دل دعائے بکند

خادم قرآن و سنت

عبدالمالک مجاہد

مدیر: دارالسلام الرياض، لاہور

مئی 2007ء



## مقدمہ

«إِنَّ الْحَمْدَ لِلَّهِ، نَحْمَدُهُ وَنَسْتَعِينُهُ، وَنَسْتَعْفِرُهُ وَنَعُوذُ بِاللَّهِ مِنْ شُرُورِ  
أَنفُسِنَا وَمِنْ سَيِّئَاتِ أَعْمَالِنَا، مَنْ يَهْدِي اللَّهُ فَلَا مُضِلَّ لَهُ، وَمَنْ  
يُضِلِّلُ فَلَا هَادِيَ لَهُ، وَأَشْهَدُ أَنَّ لَّا إِلَهَ إِلَّا اللَّهُ وَحْدَهُ لَا شَرِيكَ لَهُ،  
وَأَشْهَدُ أَنَّ مُحَمَّداً عَبْدُهُ وَرَسُولُهُ»

”بے شک تمام تعریفات اللہ کے لیے ہیں۔ ہم اس کی تعریف کرتے ہیں اور اس سے  
مدد و نصرت کے طلب گار ہیں اور اس سے (اپنے گناہوں کی) بخشش کے امیدوار ہیں۔  
ہم اپنے نفس کی ہر ایسیوں اور اپنے برے اعمال کی خوبیت سے اللہ کی پناہ میں آتے  
ہیں۔ جس شخص کو اللہ ہدایت نصیب فرمادے، اسے کوئی گمراہ نہیں کر سکتا اور جسے اللہ گمراہ  
کر دے، اسے کوئی راہ ہدایت پر نہیں ڈال سکتا۔ اور میں گواہی دیتا ہوں کہ ایک اللہ  
کے سوا کوئی معبد برحق نہیں، وہ اکیلا ہے، اس کا کوئی شریک نہیں ہے۔ اور میں گواہی  
دیتا ہوں کہ بے شک محمد ﷺ اس کے (معزز) بندے اور (بلند مرتبہ) رسول ہیں۔“

﴿يَا أَيُّهَا الَّذِينَ آمَنُوا إِذَا قَاتَلُوكُمُ اللَّهُ حَقُّ الْقَاتِلِهِ وَلَا تَمُوتُنَّ إِلَّا وَأَنْتُمْ مُسْلِمُونَ﴾

”اے ایمان والو! اللہ سے اس طرح ڈرو جس طرح اس سے ڈرنے کا حق ہے اور  
تمھیں موت آئے تو اسلام کی حالت میں آئے۔“


﴿يَا أَيُّهَا النَّاسُ إِذَا قَاتَلُوكُمُ الَّذِينَ خَلَقْنَاهُمْ قُرْنَ نَفْسٍ وَاحِدَةً وَخَلَقَ مِنْهَا زَوْجَهَا وَبَثَّ مِنْهُمَا رِجَالًا كَثِيرًا وَنِسَاءً وَإِذَا قَاتَلُوكُمُ اللَّهُ الَّذِي تَسَاءَلُونَ يَهْ

وَالْأَرْحَامَ إِنَّ اللَّهَ كَانَ عَلَيْكُمْ رَّقِيبًا ﴿٤﴾

”اے لوگو! اپنے رب سے ڈرو جس نے تھیں ایک جان سے پیدا کیا اور اسی سے اس کا جوڑا پیدا کر کے ان دونوں سے مرد اور عورتیں کشتت سے پھیلا دیں اور اللہ سے ڈرو جس کے واسطے سے تم آپس میں سوال کرتے ہو اور رشتے توڑنے سے ڈرو، بے شک اللہ تم پر نگہبان ہے۔“

﴿يَا أَيُّهَا الَّذِينَ آمَنُوا إِذْ قُوْلُوا قُوْلًا سَيِّدِنَا ﴿٥﴾ يُصْلِحُ لَكُمْ آعْبَارَكُمْ وَيَغْفِرُ لَكُمْ ذُنُوبَكُمْ وَمَنْ يُطِعِ اللَّهَ وَرَسُولَهُ فَقَدْ فَازَ فَوْزًا عَظِيمًا ﴿٦﴾﴾

”اے ایمان والو! اللہ سے ڈرو اور (ہمیشہ) ٹھیک بات کہا کرو، وہ تمہارے عمل درست کر دے گا اور تمہارے گناہ بخش دے گا اور جو اللہ اور اس کے رسول کی اطاعت کرتا ہے، اس نے یقیناً بڑی کامیابی حاصل کر لی۔“



## افتساب

اپنی عظیم مال کے نام!  
جس نے میری خاطر ہمیشہ بے شمار مشقتیں برداشت کیں اور میں اس جلیل القدر ہستی کے  
آرام و سکون کے لیے کچھ بھی نہ کرسکا۔  
اے پیاری مال!

اس کتاب کے تمام مندرجات تیری ہی تربیت، زبردست محنت و ریاضت اور شفقت و مرحمت  
کا شمرہ ہیں۔  
تمام تعریفیں اس اللہ رب العزت کے لیے جس سے امیدیں وابستہ کرنے والا کبھی نامراد  
نہیں ہوتا۔  
اور تمام تعریفیں اس ذات الہی کے لیے جو نیکیوں کے بدالے اپنے فضل و کرم کی متاری بے بہا  
سے نوازتا ہے۔




## رِمَثَانِي خَاتُون حَدِيْثِ رَسُولِ ﷺ کے آئینے میں

حضرت عبد اللہ بن سلام رض نے بیان کرتے ہیں:

«قَالَ رَسُولُ اللَّهِ ﷺ خَيْرُ النِّسَاءِ تَسْرُكَ إِذَا أَبْصَرْتَ وَتُطْبِعُكَ إِذَا أَمْرَتَ وَتَحْفَظُ غَيْبَتَكَ فِي نَفْسِهَا وَمَالِكَ»

”رسول اللہ ﷺ نے فرمایا: بہترین عورت (بیوی) وہ ہے کہ جب تم اس کی طرف دیکھو تو وہ تمھیں خوش کر دے۔ جب تم اسے کسی کام کا حکم دو تو وہ تمھاری اطاعت کرے اور تمھاری عدم موجودگی میں تمھارے مال اور اپنی ذات کی حفاظت کرے۔“<sup>①</sup>



① شخص از سنن أبي داود، الزکاة، باب في حقوق المال، حدیث: 1664، ومحمّع الزوائد، النکاح، باب في المرأة الصالحة: 4/ 502، حدیث: 7439، واللّفظ له.


## رُفِضَ عُورَت

ہر مسلمان عورت کی تمنا ہوتی ہے کہ وہ اللہ تعالیٰ کے نزدیک بہترین اور معزز خواتین میں شامل ہو جائے۔ اس تمنا کی تکمیل کا کیا طریقہ ہے؟ اور بہترین عورتوں کی صفات کیا ہیں؟ میری پیاری اسلامی بہن! ان دونوں سوالوں کا مفصل جواب دینے سے پہلے ہم یہ واضح کرنا ضروری سمجھتے ہیں کہ بہترین عورت وہ ہے جس سے اللہ تعالیٰ راضی ہو جائے اور اسے اپنی خصوصی رحمتوں اور محبتوں سے نواز دے۔ اس طرح اسے دنیا میں راحت و اطمینان حاصل ہو جائے اور وہ آخرت میں جنت الفردوس اور ابدی نعمتوں سے فیض یاب ہو سکے جہاں اس کی جوانی ختم ہو گی نہ کبھی وہ بیمار ہو گی۔ اسے کبھی تھکا و اٹھا کرنا نہ کبھی کوئی دکھ اور غم اس کے قریب پہنچنے گا۔

وہ کیسی شاندار اور پر لطف زندگی ہو گی اور کیسی بے مثال ابدی خوش بختی ہو گی! جنت کے سائے تلے کیسی عظیم الشان زندگی ہو گی! اس میں دائی خوشیاں ہوں گی۔ ساری فنا خوبیوں سے مہک رہی ہو گی، بے مثال نعمتیں ہوں گی۔ امن و امان کا گھوارہ ہو گا۔ اس کی نعمتیں ایسی لامانی ہوں گی جو کسی آنکھ نے نہیں دیکھیں، نہ کسی نے ان کے بارے میں سنا اور نہ کسی شخص کے دل میں کبھی ان کا کوئی تصور آیا۔ اس میں رحمان کی رحمتوں کا سایہ ہو گا اور عزت والے کرم فرمائیں اور دگار کی طرف سے بخشش و مغفرت اور احسانات کا نزول ہو گا۔

ہمارے پیارے نبی حضرت محمد ﷺ، حقیقی سعادت مندی اور دائی خوش بختی تلاش کرنے والی ہر عورت کی رہنمائی فرماتے ہیں۔ ہر وہ عورت جو دنیوی زندگی کے اندر ہیروں میں ٹھوکریں

کھاتی پھرتی ہے جو اللہ تعالیٰ کے حضور قلب نسلیم کے ساتھ لوٹنا چاہتی ہے جو سالہا سال سے  
دکھوں اور غموں کا شکار ہے جو اللہ اور آخوت کے دن پر ایمان رکھتی ہے اور جو دنیا اور آخوت کی  
کامیابی کی مثالیٰ ہے تو پھر اللہ اور اس کے رسول ﷺ کے نزدیک اس کے لیے بھلائی کا یہی  
راستہ ہے۔



## ر”مثالی عورت“ بننے کے سنہرے اصول

نبی کریم ﷺ نے تین بنیادی اسباب بیان فرمائے ہیں جن کے باعث ہر عورت بلند مرتبے پر فائزہ ہو سکتی ہے۔

■ میری پیاری اسلامی بہن! اسلام میاں یہوی کے تعلق کو بڑی اہمیت دیتا ہے اور اسے نہایت مضبوط اور پائیدار بنانے کا خواہش مند ہے کیونکہ خاندان کی تجھیقی اور اتحاد کا انحصار اسی تعلق کی مضبوطی پر ہے اور خاندان کے باہمی اتحاد و اتفاق ہی سے عزت و احترام کے لائق نسل پیدا ہوتی ہے۔

میں پورے وثوق سے کہتا ہوں کہ جو عورت نبی کریم ﷺ کے بیان کردہ اسbab کو مضبوطی سے تھام لے گی، وہ اپنے گھر کو خوش بختنی اور مسروتوں کا سرچشمہ بنادے گی اور اپنے خاوند کے ساتھ نہایت خوش و خرم زندگی بس رکرے گی۔

یہاں ہر عورت کو یہ بھی جان لینا چاہیے کہ ان اسbab کو اختیار نہ کرنے کے نتیجے میں عورت کو غم اور تنکالیف کی تلخی جھیلنا پڑے گی اور اس کا گھر دکھوں اور غنوں کی آما جگاہ بن جائے گا، لہذا ان اسbab پر اچھی طرح غور و فکر کرو اور ان کا مطلب سمجھنے کی کوشش کرو، پھر اپنا جائزہ لو۔ اگر تم نے ان اسbab کو مضبوطی سے تھام لیا ہے تو یہ تم پر اللہ تعالیٰ کا فضل و کرم ہے اور اگر تم نے ایسا نہیں کیا تو یہ تمہارے لیے نصیحت ہے اور نصیحتِ مومنات کو نفع دیتی ہے۔

## شوہر کو خوش کرنے والی عورت

پہلی بات جو رسول کریم ﷺ نے ارشاد فرمائی ہے، اس کا مقصد یہ ہے کہ تم اپنے خاوند کی محبت پا لوا وہ تمہارے ساتھ ہم آہنگ ہو جائے۔ یقیناً ہر عقل مند انسان کا مقصد اور خواہش اخلاقی کمال کا حصول ہے، خواہ وہ مرد ہو یا عورت۔ اسلام انسان کو روحانی، عقلی، بدنی اور اخلاقی کمال کے حصول کی تعلیم دیتا ہے۔

میری پیاری اسلامی بہن! تھیں اپنے ظاہری حسن و جمال کے اہتمام کے لیے اللہ تعالیٰ کی حلال کردہ جائز اشیاء، مہندی اور اندھ سرمه لگانا چاہیے اور زیورات پہنچنے چاہیں کیونکہ بہترین عورت وہ ہے جس کی طرف اس کے خاوند کی ایک نظر پڑتے ہی اس کی آنکھوں سے خوش بختی جھلکنے لگے۔

آدمی حصول معاش کے لیے گھر سے لکھتا ہے تو وہ محنت کے باعث جسمانی طور پر تھک جاتا ہے اور بعض اوقات اپنے کام کی مشقت کی وجہ سے دماغی تھکاؤٹ کا شکار بھی ہو جاتا ہے اور بڑی شدت سے گھر لوٹنے کا انتظار کرتا ہے تاکہ تھکاؤٹ سے چور جسم کو آرام و سکون مل سکے، لہذا جب وہ دن بھر کی مشقت کے بعد گھر میں داخل ہوتا ہے اور اپنی بیوی کے بہتاو میں کوئی خوش کن پہلو نہیں دیکھتا تو اس کا مطلب یہ ہے کہ وہ اپنے خاوند سے تعلقات کے پہلے ہی مرحلے میں ناکام ہو گئی ہے تو یقیناً گھنٹن اور چنگی محسوس کرے گا اور اس کے اظہار کے لیے طرح طرح کے بہانے جلاش کرے گا۔ کبھی کسی بات پر خفا ہو گا تو کبھی کسی کام پر ناراضی کا اظہار کرے گا۔ اس کے برعکس جب وہ گھر واپس آنے پر اپنی بیوی کو ایسی حالت میں دیکھے جس سے وہ

خوش ہو جائے اور اس کا دل جھوم اٹھئے تو وہ بہت جلد ٹھنی پریشانیوں اور جسمانی تھکاوت کو بھول جائے گا، لہذا یہوی سے خاوند کی محبت بڑھنے کے اسباب میں سے یہ بھی ہے کہ خاوند جب یہوی کی طرف دیکھے تو وہ اسے مسروک کر دے۔ واقعہ یہ ہے کہ محبوب کو لکش حالت اور حسن و جمال کے عالم میں دیکھنا، دل میں محبت رائغ کرنے کا بڑا موثر و سیلہ ہے۔

میری پیاری اسلامی بہن! خاوند کے گھر آنے سے پہلے پہلے اپنی حالت کا جائزہ لو۔ اپنے لباس کو بغور دیکھو اور اپنے دل سے پوچھو: کیا میرا خاوند مجھے اس حالت میں دیکھ کر خوش ہو گا؟ ہر عورت اس سوال کا جواب خوب جانتی ہے۔ بلاشبہ ہر آدمی خوبصورت چیزوں سے فطری طور پر محبت کرتا ہے، سو اس شخص کے جس نے اپنی فطرت کو منع کر ڈالا ہو اور وہ قیچ اور خبیث چیزوں کے حصول میں لگا رہتا ہو۔

جب خاوند اپنے گھر میں داخل ہو کر اپنی یہوی کو نہایت حسین و جمیل صورت میں دیکھتا ہے تو وہ اپنی یہوی سے محبت اور اس کی طرف رغبت محسوس کرتا ہے۔ وہ اپنے لیے یہوی کے بناؤ سگھار کا اہتمام محسوس کرتا ہے۔ اس کے برعکس بعض خواتین خاوند کے آجائے کے بعد بھی گھر یا کام کاچ، مثلاً: کھانا پکانے، کپڑے دھونے یا صفائی سترہائی میں لگی رہتی ہیں، انھیں چاہیے کہ وہ تمام کاموں سے خاوند کی آمد سے پہلے پہلے ہی فارغ ہو جائیں اگرچہ اس کے لیے انھیں کچھ زیادہ محنت کرنی پڑے گی اور اضافی تھکاوت بھی پرداشت کرنی ہوگی۔ اگر وہ ایسا کر لیں تو اس اضافی محنت اور مشقت کا صلہ انھیں بہت خوش گوار ملے گا۔

خاوند کو گھر میں خوشی نصیب نہ ہو تو اس پر شیطان خناس کے وسوسے بہت جلد غلبہ پالیں گے اور شیطان لعین شاہرا ہوں پر چلنے والیوں کو خاوند کی آنکھوں کے سامنے خوب مزین کر کے پیش کرے گا اور یہوی کو اس کی نظر میں گرا دے گا۔

پیاری اسلامی بہن! جب بھی تمہارا خاوند تمہاری طرف دیکھے تو اسے تمہارے ہونٹوں پر

دکش مسکراہٹ نظر آنی چاہیے۔ اگرچہ اس مسکراہٹ پر ایک لمحے سے زیادہ وقت نہیں لگتا لیکن خاوند کے دل میں اس کی یاد ہمیشہ تازہ رہتی ہے۔ یقیناً تمہاری مسکراہٹ گھر کو خوشیوں سے بھر دے گی اور یہ دن بھر محنت و مشقت کے بعد خاوند کو حاصل ہونے والا سب سے زیادہ راحت بخش پہلو ہو گا۔

پیاری اسلامی بہن! اپنے شوہر کے سامنے تمہارے چہرے کے خوبصورت تاثرات، درحقیقت تمہارے خوبصورت لباس اور زیورات سے کہیں زیادہ اہمیت رکھتے ہیں کیونکہ جب خاوند یوئی کی طرف دیکھتا ہے تو یوئی کے چہرے پر دکش مسکراہٹ اور خوش گوار تاثرات، زبان کے میٹھے بول سے کہیں زیادہ گھرے اثرات چھوڑتے ہیں۔

یقیناً خاوند کو بہت جلد احساس ہو گا کہ اس کی یوئی نہایت بے لوث ہو کر کسی مالی فائدے کی غرض سے پاک، حقیقی اور سچی مسکراہٹ کے ساتھ اس کا استقبال کر رہی ہے اور کہہ رہی ہے: تمہارے آنے سے میں بہت خوش ہوں اور تحسیں دیکھ کر بڑی مسروہ ہوں۔ اس وقت شوہر کو یہ کہنا مناسب ہو گا: تمہاری یہ مسکراہٹ آخرت میں نیکیوں کا باعث بن جائے گی کیونکہ یہ مسکراہٹ بھی ان صدقات میں سے ہے جنھیں تم اپنے نامہ اعمال میں درج کر رہی ہو۔

رسول اللہ ﷺ کا فرمان مبارک ہے:  
«تَبَسَّمُكَ فِي وَجْهِ أَخِيكَ لَكَ صَدَقَةٌ»

”اپنے مسلمان بھائی کو دیکھ کر تیر اسکرانا بھی تیرے لیے صدقہ ہے۔“<sup>①</sup>  
دانشوروں نے بیان کیا ہے کہ تم کس طرح محبوب و معظم ہستی بن سکتی ہو۔ حضرت عروہ بن زبیر رضی اللہ عنہ بیان کرتے ہیں کہ مجھے بتایا گیا کہ حکمت کی کتابوں میں یہ لکھا ہے:  
اے میرے پیارے بیٹے! تمہارا چہرہ ہمیشہ کھلا رہنا چاہیے اور تحسیں ہمیشہ پاکیزہ بات

① جامع الترمذی، البر والصلة، باب ماجاء في صنائع المعروف، حدیث: 1956.

کرنی چاہیے، پھر تم لوگوں کے نزدیک انھیں انعامات و عطیات دینے سے کہیں زیادہ محبوب ہو جاؤ گے۔

اور جناب سعید بن عبد طالبؑ فرماتے ہیں:

تمام لوگوں کے ساتھ مسکراتے چہرے کے ساتھ ملو۔ اگر تم ان سے مسکرا کر ملو گے تو محبت کے ایسے پھل چنپو گے جو بہت پاکیزہ اور خوش ذاتی ہیں۔

اور جناب حبیب بن ا. ثابتؑ فرماتے ہیں:

«مِنْ حُسْنِ خُلُقِ الرَّجُلِ أَنْ يُحَدِّثَ صَاحِبَهُ وَهُوَ مُقْبِلٌ عَلَيْهِ بِوَجْهِهِ»  
”آدمی کے اخلاق حسنے میں سے یہ بھی ہے کہ وہ اپنے ساتھی سے توجہ کے ساتھ گفتگو کرے۔<sup>①</sup>“

جناب منصور بن محمد کریزیؑ نے یہ شعر کہے ہیں:


لَنْ تَسْتَقِمْ جَمِيلًا أَنْتَ فَاعِلُهُ  
إِلَّا وَأَنْتَ طَلِيقُ الْوَجْهِ بَهْلُولُ  
مَا أُوْسَطَ الْخَيْرَ فَابْسُطْ رَاحِتَكَ بِهِ

”تم جو بھی نیک اور اچھا کام کرو گے، وہ اس وقت تک کامل نہیں ہو گا جب تک تم مسکراتے چہرے والے اور عمدہ محسن کے مالک نہ بن جاؤ۔ خیر و بھلائی کو ہاتھ بڑھا کر لے لو، اس کے برعکس شر اور برائی کے سامنے ایسے ہو جاؤ جیسے تمہارے ہاتھ جکڑے ہوئے ہیں۔“

اے میری مسلمان بہن! اپنی زندگی کو خنده روئی اور خوشی سے لبریز کر دو۔ چہرے کی شفقلی

① شعب الإيمان للبيهقي: 6/361.

تمہارے خاوند کو خوش کر دے گی اور تمہارے گھر میں خوشی کے چراغ روشن کر دے گی۔ خوب جان لو! تمہاری اس خندہ روئی اور مسکراہٹ کا سب سے زیادہ حق دار تمہارا شوہر ہے۔



## خاوند کی فرماں بردار عورت

میری پیاری مومنہ بہن! ہر خاوند دل کی گہرائیوں سے چاہتا ہے کہ اس کے گھر میں خوش نصیبی کا راج ہو اور اس کے گھر کے افراد میں باہمی خوشیوں اور شادمانیوں کا بسیرا ہو۔ لیکن وہ چیز جو اس خوش بختی کو تباہ کر دیتی ہے، خوشیوں کو بھگا دیتی اور غمتوں کو دعوت دیتی ہے، وہ عورت کا اپنے خاوند کے ساتھ اس طرح پیش آنا ہے جیسے وہ خاوند کے ہم پلہ اور اس سے بہتر ہے۔ اور وہ صرف اپنی رائے کو اہم سمجھتی اور اپنے خاوند کی اطاعت صرف اسی معاملے میں کرتی ہے جو اس کی مرضی اور خواہش کے مطابق ہو۔ وہ ہمیشہ خاوند سے یہ چاہتی ہے کہ وہ اس کی خواہشات کی تکمیل کرتا رہے اور اس سے یہ امید رکھتی ہے کہ جن چیزوں کی وہ عادی ہو جکی ہے، انھیں ہرگز نہ بھولے اور جن پاتوں اور کاموں سے اسے شفف ہے، وہ ان کا ضرور خیال رکھے۔ ایسی یوں اپنے اسی انداز فکر سے اپنا گھر بر باد کر لیتی ہے، ہستے لستے گھر کو اجاڑ دیتی ہے اور اگر اولاد ہو تو اسے آوارہ اور بد کردار بنادیتی ہے۔

ایک عقل مند اور ذہین عورت وہ ہے جو اپنے گھر میں جھੜے کا سبب اور اس کی بر بادی کا باعث بننے والی چیز کو پہلے ہی بھانپ لتتی ہے۔ جس بات سے اس کا خاوند خفا ہوتا ہو، وہ اس سے گریز کرتی ہے۔ اگر عورت اس شعور سے بہرہ ورنہ ہو اور اپنے خاوند کے ساتھ اس کا رو یہ ہمسروں جیسا ہوتا وہ اپنی ازدواجی زندگی کی نعمت کو عذاب میں بدل ڈالتی ہے۔

پیاری اسلامی بہن! شادی ایک عظیم حکمت، نہایت بلند پایہ سماجی مقصد اور بقاء نسل کا وسیلہ ہے۔ یہ عبادات میں سے ایک اہم عبادت ہے جس کے ذریعے سے ہر مسلمان مرد اور

عورت کو اللہ تعالیٰ کا قرب حاصل ہوتا ہے، لہذا ہم یہ کہہ سکتے ہیں کہ شادی مرد اور عورت پر اللہ تعالیٰ کی نعمتوں میں سے ایک بڑی نعمت ہے۔ اسلام میں شادی کا اصل مقصد میاں بیوی کے درمیان باہمی محبت، الفت اور ایثار و قربانی کے جذبات پیدا کرنا ہے۔

ارشاد باری تعالیٰ ہے:

﴿وَمِنْ أَيْتَهُمْ أَنْ خَلَقَ لَكُمْ مِنْ أَنفُسِكُمْ أَزْوَاجًا لِتَسْكُنُوا إِلَيْهَا وَجَعَلَ بَيْنَكُمْ مَوَدَّةً وَرَحْمَةً طَإِنَّ فِي ذَلِكَ لَا يُتَبَرَّ لِقَوْمٍ يَتَفَكَّرُونَ ﴾

”اور یہ بھی اس کی نشانیوں میں سے ایک نشانی ہے کہ اس نے تمہارے لیے تمہاری ہی جنس سے بیویاں پیدا کیں تاکہ تم ان سے سکون حاصل کرو اور اس نے تمہارے درمیان محبت اور رحمت پیدا کر دی، بلاشبہ اس میں ان لوگوں کے لیے عظیم نشانیاں ہیں جو غور و فکر کرتے ہیں۔“<sup>①</sup>

اس محبت والفت کو قائم و دائم رکھنے اور باہمی ازدواجی زندگی کو خوش اسلوبی سے برقرار رکھنے کے لیے اللہ تعالیٰ نے میاں بیوی کے ایک دوسرے پر حقوق مقرر فرمائے ہیں۔ اللہ تعالیٰ فرماتا ہے:

﴿وَكَهُنَّ مِثْلُ الَّذِي عَيْنُهُنَّ إِلَيْهِ مَعْرُوفٌ وَلِلْجَاجِالْ عَيْنُهُنَّ دَرَجَةٌ ﴾

”اور دستور کے مطابق عورتوں کے مردوں پر دویسے ہی حقوق ہیں جیسے مردوں کے عورتوں پر ہیں اور مردوں کے لیے ان پر ایک درجہ اور فضیلت ہے۔“<sup>②</sup>

اسلام میں عورت کے لیے بہت سارے حقوق ہیں جنھیں ادا کرنا شوہر کا فرض ہے۔ اگر وہ یہ حقوق ادا نہیں کرے گا تو اللہ کے نزدیک نافرمان اور گناہ گار شمار ہو گا۔<sup>③</sup> اس وقت ہم خاوند

① الروم: 21:30. ② البقرة: 2:228.

③ ان حقوق کی تفصیل کے لیے ”رسول اللہ ﷺ کی عورتوں کو 50 صحیح“، نای کتاب کا مطالعہ کریں۔ جسے مکعبۃ القرآن نے شائع کیا ہے۔

کے بیوی پر حقوق میں سے ایک حق کا تذکرہ کر رہے ہیں۔ اس حق کی ادائیگی سے عورت اپنے رب کی جنت حاصل کر سکتی ہے۔ اور دنیا و آخرت میں سرخوب ہو سکتی ہے۔ وہ حق یہ ہے کہ عورت کو اپنے خاوند کی اطاعت شعار بیوی ہونا چاہیے جو خاوند اس کے حقوق کا پاسدار ہو، اس کا احتراف ہے کہ وہ اپنی بیوی سے ہمیشہ پاکیزہ اور میٹھی بات نے اور بیوی کو ہر وقت اپنی حاجات و ضروریات پوری کرنے والی پائے۔

میری پیاری مومنہ بہن! خاوند کے لیے تیری اطاعت ہی ازدواجی زندگی کی کامیابی کی ضمانت ہے۔ جس قدر خاوند کو یہ احساس و شعور ہو گا کہ تم اس کا یہ عظیم حق بخوبی ادا کر رہی ہو، اسی قدر وہ تمہاری عزت کرے گا اور اس کے دل میں تمہاری محبت بڑھے گی۔

نبی کریم ﷺ نے مومن عورتوں کو یہ تعلیم دی ہے کہ جنت کا راستہ اللہ اور اس کے رسول ﷺ کی اطاعت کے بعد خاوند کی اطاعت سے شروع ہوتا ہے۔

آؤ! ذرا اس حدیث شریف پر غور کریں: حضرت حصین بن حصن رضی اللہ عنہ روایت کرتے ہیں کہ ان کی پھوپھی اپنے کسی کام سے نبی ﷺ کی خدمت میں حاضر ہوئیں۔ جب وہ اپنے کام سے فارغ ہو گئیں تو نبی ﷺ اکرم ﷺ نے ان سے دریافت فرمایا: «أَذَاتُ رَوْجٍ أَنْتِ؟» "کیا تم شادی شدہ ہو؟" انہوں نے عرض کی: جی ہاں، آپ نے پوچھا: «كَيْفَ أَنْتِ لَهُ؟» "تمہارا اس کے ساتھ سلوک اور رویہ کیسا ہے؟" انہوں نے عرض کی: میں اس کی خدمت اور اطاعت گزاری میں کوئی کسر نہیں چھوڑتی، سو اے اس چیز کے جو میرے بس میں نہ ہو۔ آپ نے فرمایا: «فَإِنْظُرِي أَئِنَّ أَنْتِ مِنْهُ؟ فَإِنَّمَا هُوَ جَنَّتُكِ وَنَارُكِ» "اچھا یہ بتاؤ کہ تم اس کی نظر میں کیسی ہو؟ کیونکہ بے شک وہ تمہاری جنت اور جہنم ہے۔" <sup>①</sup>

رسول اللہ ﷺ کے اس ارشاد پر اچھی طرح غور کیجیے: «هُوَ جَنَّتُكِ وَنَارُكِ» "وہ تمہاری

① مسند احمد: 6/419 و 4/341، والمستدرک للحاکم: 2/189، حدیث: 2769.

جنت اور جہنم ہے۔“ یعنی اگر تم اس کی اطاعت کرو گی تو وہ تمہارے لیے جنت کا سبب بن جائے گا۔

آپ کی مراد یہ تھی کہ جنت کے حصول کے دوسرے اسباب کی طرح یہ بھی تمہارے لیے جنت کے حصول کا سبب ہے جس طرح لوگ اللہ کی خوشنودی اور اس کی جنت تک پہنچنے کے لیے دیگر اسباب اختیار کرتے ہیں۔

اور صحابیہ کی اس بات پر بھی غور کیجیے: میں اس کی اطاعت اور خدمت میں کوئی کسر نہیں چھوڑتی۔

میری اسلامی بہن! تھیں اس بات کا خاص خیال رکھنا چاہیے کہ شوہر کو راضی کرنے اور اس کے دل کو خوشی سے معمور کرنے کے لیے تیری کوشش اور محنت ان امور میں سے ہے جن کا ہر مرد اپنی بیوی سے طلب گارہتا ہے۔

تمہارے درمیان بسا وقایت لڑائی جھگڑا اور اختلاف بھی رونما ہو سکتا ہے، اس وقت تمہاری ذمے داری یہ ہے کہ تم اس جھگڑے کو ختم کرو اور صلح صفائی کے لیے ہر ممکن مؤثر طریقہ اختیار کرو۔ یقیناً یہ بھی ممکن ہے کہ اس لڑائی میں درست موقف تمہارا ہی ہو اور کبھی اس کے برکش تمہارے خاوند کا موقف بھی درست ہو گا لیکن ایسے موقع پر تمہاری ذمے داری یہ ہے کہ تم یہ احساس کرو کہ خاوند کی ایسی حکمت کی بنا پر تمہارے موقف کی تائید نہیں کر رہا جو تھیں معلوم نہیں۔ اس قسم کے موقع پر تھیں خاوند کے غصے اور جوش کو ختم کرو اور خلائق کو رفع دفع کرنا چاہیے اور پھر کچھ دیر کے بعد جب اس کا دل مطمئن اور غصہ ختم ہو جائے تو تم اپنی رائے اور موقف کی وضاحت کر دو کہ تمہارا اصل مقصد توبہ ہی خیر اور بھلائی کا تھا، لڑائی جھگڑا مقصود نہ تھا۔ بے شک وہ تمہارا شریک حیات ہے جس سے تم بے پرواہیں ہو سکتے۔ لڑائی جھگڑے کے بعد جب طبیعت سنہجل جائے اور دل پر سکون ہو جائیں، اس وقت اصلاح کی کوششیں کس قدر مؤثر ہوتی ہیں،

اس سلسلے میں عربی کی یہ نادر اور عمدہ حکایت سنئے!

”کہا جاتا ہے کہ عرب کے ایک سردار کی کنیت ابو حمزہ تھی۔ اس نے ایک عورت سے شادی کی، پھر یہ امید رکھی کہ یہ عورت بیٹی کو جنم دے گی لیکن اس نے ایک بیٹی کو جنم دیا اور جیسا کہ پرانے عربوں کے بارے میں مشہور ہے کہ یہ لوگ جاہلیت میں بیٹیوں کو سخت ناپسند کرتے تھے حتیٰ کہ ان میں سے ایک شخص فخر کے ساتھ اعلان کرتا کہ عنقریب وہ اپنی بیٹی کو زندہ درگور کرے گا اور جسے اللہ بیٹی عطا کرتا، اس کے ساتھ اظہار ہمدردی کرتے ہوئے کہتا: اللہ تعالیٰ تھیں اس کی عار (اس کے سبب شرمساری) سے بچائے۔ اس کی کلفت و پریشانی سے کفایت فرمائے اور تم اس کی شادی قبر سے کرو (زندہ درگور کرنے کا اہتمام کرو۔)

جب سردار ابو حمزہ نے دیکھا کہ اس کے ہاں بیٹی پیدا ہوئی ہے تو وہ شدید غم و غضب کے عالم میں اپنی بیوی کے گھر سے نکل گیا اور ایک الگ گھر میں رہنے لگا۔ ایک سال کے بعد وہ بیوی کے خیہے کے پاس سے گزرا تو وہ اپنی بیٹی کو یہ اشعار گلنا کر لوری دے رہی تھی۔

مَا لِأَبِي حَمْزَةَ لَا يَأْتِينَا

يَظَلُّ بِالْبَيْتِ الَّذِي يَلِينَا

غَضْبَانُ أَلَا نَلِدَ الْبَنِينَا

لَيْسَ لَنَا مِنْ أَمْرِنَا مَا شِينَا

وَإِنَّمَا نَأْخُذُ مَا أُغْطِينَا

وَنَحْنُ كَالْأَرْضِ لِزَارِعِينَا

نُثِيتُ مَا قَدْ زَرَعْوْهُ فِينَا

”ابو حمزہ کو کیا ہوا کہ وہ ہمارے پاس نہیں آتا۔ وہ ہمارے پاس والے گھر میں رہنے لگا

ہے۔ ہم سے ناراض ہے کہ ہم بیٹھے کیوں نہیں پیدا کرتیں، حالانکہ جو چیز باعث عار بنی ہوئی ہے، وہ ہمارے اختیار ہی میں نہیں۔ ہم تو وہی چیز لے لیتی ہیں جو ہمیں عطا کی جاتی ہے اور ہم تو کسانوں کے لیے زمین کی طرح ہیں، وہ جو نیچ بوتے ہیں، ہم وہی اگا دیتی ہیں۔“

سردار ابو حمزہ پر یہ المناک اور پُر سوز شعر سنتے ہی شفقت پر ری غالب آگئی اور وہ گھر میں داخل ہو گیا۔ اس نے اپنی بیوی کے سر کو بوسے دیا اور بھی کو بھی خوب پیار کیا اور ناراضی ختم کر کے ان کے ساتھ خوش و خرم رہنے لگا۔ اس طرح ان مختصر اور پُر تاثیر کلمات کی بدولت ان دو (بچھڑے ہوئے) میاں بیوی کے آشیانے میں محبت اور سرت کا سورج دوبارہ چمکنے لگا۔

تم اس بات پر یقیناً قادر ہو کہ جب بھی تمہارا خاوند کے ساتھ بھگڑا ہو، تم اسے فوراً ختم کر دو جبکہ تم یہ بھی اچھی طرح جانتی ہو کہ تمہاری شخصیت میں اپنے خاوند کو خوش کرنے کی بھرپور صلاحیت موجود ہے۔

میری پیاری اسلامی بہن! جب تم اپنے خاوند کی ہر بات مانو گی اور اس کے ہر حکم کو بجا لاؤ گی تو تم بھی اپنے خاوند سے اپنی ہر آرزو پوری کرنے پر قادر ہو جاؤ گی۔ تم سوچتی ہو کہ تمہارا خاوند تھیں خوش و خرم رکھے اور تمہاری زندگی کو خوشیوں سے مالا مال کر دے، تمہاری یہ خواہش بے جا نہیں گر تھیں اس مقصد میں کیسے کامیاب ہو سکتی ہو جکہ تھیں اپنے شوہر کا دل موہ لینے اور اس کی پسند پر غالب آنے کا فن بھی نہیں آتا!

میری مومنہ بہن! نبی کریم ﷺ نے عورتوں کے لیے چند ایسے اعلیٰ اوصاف بیان فرمائے ہیں جن کے ساتھ وہ جنت میں سلامتی کے ساتھ داخل ہو سکتی ہیں۔ آپ ﷺ نے فرمایا:

«إِذَا صَلَّتِ الْمَرْأَةُ خَمْسَهَا، وَصَامَتْ شَهْرَهَا وَحَصَنَتْ فَرْجَهَا، وَأَطَاعَتْ بَعْلَهَا، دَخَلَتْ مِنْ أَيِّ أَبْوَابِ الْجَنَّةِ شَاءَتْ»

”جب عورت پانچ نمازیں (باقاعدگی سے) ادا کر لے اور رمضان المبارک کے روزے رکھے اور اپنی شرم گاہ کی حفاظت کرے اور اپنے شوہر کی فرمان برداری کرے تو وہ (قیامت کے روز) جنت کے جس دروازے سے چاہے گی، داخل ہو جائے گی۔“<sup>①</sup> لہذا خاوند کی اطاعت ان اسباب میں سے ایک سبب ہے جو تمہیں جنت میں داخل کرنا دیں گے۔

بے شک بہترین عورت وہ ہے جو اپنے خاوند کو یہ احساس دلادے کہ وہ اس کے نزدیک بہت عظیم ہے اور اسے اپنے خاوند کی اسی طرح ضرورت ہے جیسے (زندہ رہنے کے لیے) اسے کھانے اور پینے کی ضرورت ہوتی ہے۔

بلاشبہ افضل عورت وہ ہے جو اپنے خاوند کے حقوق کی پاسداری کرے اور اسے اس کے لیے کسی تنبیہ اور وضاحت کی ضرورت پیش نہ آئے۔

بہترین عورت بخوبی جانتی ہے کہ اس کے خاوند سے بھی غلطی سرزد ہو سکتی ہے کیونکہ وہ غلطیوں سے مقصوم نہیں ہے لیکن وہ اپنی ذہانت اور ہوشیاری سے اپنے خاوند کو سنبھال لیتی ہے اور اپنے گھر میں پیدا ہونے والی مشکلات کا حل ٹکال لیتی ہے۔

اچھی بیوی کی ایک خوبی یہ ہے کہ وہ خاوند سے ہونے والی غلطی کی اصلاح کے لیے مناسب وقت اور موثر طریقہ اپناتی ہے۔

بہترین بیوی کشاورہ دل ہوتی ہے، لہذا وہ خاوند کی بے شمار خامیوں اور عیوب کو نظر انداز کر دیتی ہے جب تک معاطلے کی نوعیت شدید ناگواری، پریشانی اور خوف تک نہ پہنچ جائے۔

اچھی بیوی کی یہ خوبی ہے کہ وہ جانتی ہے کہ اس کے خاوند نے اس سے محبت کی وجہ سے

① مسند احمد: 1/191، وصحیح ابن حبان: 9/471، حدیث: 4163 واللفظ له.

شادی کی ہے، اس لیے وہ یہ بات بھی نہیں بھولتی کہ اس کے خاوند نے اس سے شادی اس شعور و احساس کے تحت کی ہے کہ اسے یہوی کی شدید ضرورت ہے اگرچہ بعض اوقات ان کے درمیان اختلاف رائے اور لڑائی جھگڑا بھی ہو جائے۔

بہترین عورت اپنے خاوند کے پسندیدہ امور پورے کرنے کے لیے بھرپور کوشش کرتی ہے اگرچہ ان میں سے کچھ اسے ناپسند بھی ہوں مگر وہ خاوند سے اپنے پیار کے اظہار کے لیے اس کے سارے احکام پورے کرتی ہے۔

اچھی یہوی میں یہ خوبی بھی ہوتی ہے کہ وہ ہر لڑائی اور اختلاف کے بعد اپنا محاسبہ کرتی ہے اور اپنے آپ سے سوال کرتی ہے: میرے خاوند نے جو کچھ کہا اور جو کچھ کیا، آخر اس کی وجہ کیا تھی؟ اور میں نے کیا کوتا ہی کی تھی کہ معاملہ اس قدر بگڑ گیا؟ اس طرح وہ کسی دوسرے کے بتانے سے پہلے ہی اپنے عیوب اور غلطیوں کا کھوچ لگانے کی کوشش کرتی ہے۔ اس خود احتسابی کے بعد وہ پھر اپنے آپ سے سوال کرتی ہے: کیا اس وقت خاوند سے نکرار کرنے کے بجائے خاموش رہنا مناسب نہیں تھا؟ کیا اس سے مٹھنے لے لجھ میں بات کرنا زیادہ موزوں نہیں تھا؟

اس اسلوب کے ساتھ ”بہترین عورت“ اپنے شوہر کے ساتھ یوں پیش آتی ہے گویا کہ وہ کسی حالت میں بھی اس سے بے نیاز اور بے پرواہ نہیں ہے۔

میری پیاری اسلامی بہن! اب میں تھیں ایک اہم واقعہ سناتا ہوں جس میں تمھارے لیے بہت سے قیمتی سبق چمک رہے ہیں۔ میری عزیز بہن! تم ان باتوں کو ہمیشہ کے لیے اپنا دستور العمل بنالو۔

”جب اسماء بن خارجہ نے اپنی بیٹی کی شادی کی تو شب عروی اس کے پاس گیا اور کہنے لگا: پیاری بیٹی! اگرچہ تھیں ازدواجی آداب سکھانے کا حق عورتوں ہی کو زیادہ ہے (مگر ان کی غیر

موجودگی میں اب مجھے ہی یہ فرض ادا کرنا پڑ رہا ہے کیونکہ) تحسین آداب سکھانا نہایت ضروری ہے۔ پیاری بیٹی! اپنے خاوند کی لوٹدی اور خادمہ بن کر رہنا، اس طرح وہ تمہارا غلام اور خادم بن جائے گا۔ اس سے اتنی قریب نہ ہونا کہ وہ تم سے اکتا جائے یا تم اس سے اکتا جاؤ اور اس سے اتنی دور بھی نہ رہنا کہ تم اس کے لیے بوجھ بن جاؤ اور اس کے ساتھ یوں رہنا جیسے میں نے تمہاری ماں سے کہا تھا:

خُذِي الْعَفْوَ مِنِي تَسْتَدِيمِي مَوَدَّتِي  
وَلَا تَنْطِقِي فِي سَوْرَتِي حِينَ أَغْضَبُ  
وَلَا تَشْقِرِينِي نَفْرَةَ الدُّفُّ مَرَّةً  
فَإِنَّكَ لَا تَدْرِيَنَّ كَيْفَ الْمُغَيَّبُ  
إِذَا اجْتَمَعَ الْمَلْمَلْ يَلْبِسِ الْحُبُّ يَذْهَبُ

”میری غلطیوں پر مجھے معاف کرتی رہنا، تحسین میری داعیٰ محبت ملے گی اور جب میں جوشِ غضب سے جل رہا ہوں تو میرے ساتھ تکرار نہ کرنا۔ مجھے کبھی ڈھول کی تھاپ کی طرح چوٹ نہ لگانا کیونکہ تحسین نہیں معلوم کہ خاوند کی جدائی کیسی ظالم چیز ہے۔ میں نے دیکھا ہے کہ جب دل میں محبت اور نفرت اکھنی ہو جائیں تو محبت جلد ختم ہو جاتی ہے۔“<sup>①</sup>

اسی طرح ہم اکثر دیکھتے ہیں کہ خاوند سے غلطی ہو جاتی ہے اور بات طلاق تک پہنچ جاتی ہے۔ اس حالت میں اگر بیوی صبر و ثبات کا مظاہرہ کرے، اپنی ناپسندیدگی، نفرت اور بغض و کینے کا اظہار نہ کرے تو خاوند بہت جلد نادم ہو جائے گا اور اپنی غلطی محسوس کر لے گا۔

① بہجة المجالس: 3/56، و محاضرات الأدباء: 2/33.

اب درج ذیل واقعہ پڑھ کر ایک اور نصیحت پر غور کیجیے:

”جس لمحے عبد اللہ بن عجیلان کے دل پر شیطان غالب آگیا اور غیظ و غضب اس کی عقل کو کھا گیا تو اس نے اپنی بیوی کو طلاق دے دی لیکن جب اس کی بیوی نے اس کے غیظ و غضب کا جواب خاموشی اور پر سکون و قار کے ساتھ دیا اور اس کے ساتھ لڑائی بھگڑے سے گریز کیا تو اسے اپنی لغزش کا احساس ہو گیا۔ وہ اپنی بیوی سے بڑی محبت کرتا تھا، لہذا اپنے اس فعل پر سخت نادم اور نہایت غمگین ہوا۔ اپنے صدمے کے اظہار کے لیے اس نے کچھ شعر کہے، ہم ان میں سے صرف دو اشعار درج کرتے ہیں:

فَارَقْتُ هِنْدًا طَائِعًا      فَنِدِمْتُ عِنْدَ فِرَاقِهَا  
فَالْعَيْنُ تَذْرِي دَمْعَةً      كَالَّذِي مِنْ آمَاقِهَا

”میں نے (شیطان کی) فرمائیں برداری کرتے ہوئے ہند کو طلاق دے دی، پھر میں اس کی جدائی پر بہت نادم ہوا۔ (اور اب) آنکھوں سے آنسوؤں کی جھٹری لگی ہے، گویا آنکھ کے گوشوں سے موتی گر رہے ہیں۔“

ہم نے کتنے ہی ایسے شوہر دیکھے ہیں جو جوش غضب میں یا کسی نئی محبت کی تلاش میں طلاق دے بیٹھتے ہیں اور اپنی بیوی سے پیان و فاتورہ دیتے ہیں، حالانکہ اسلام کی نظر میں ان کا یہ فعل ہرگز قبل قدر نہیں ہے بلکہ یہ تو اخلاق و مردمت کے بھی خلاف ہے۔

یہ عورت کی ذمے داری ہے کہ وہ گھر میں پیدا ہونے والی ہر مشکل کا حل حکمت و دانائی سے نکالے تاکہ اس کا گھر آبادر ہے، برپادتھ ہونے پائے۔

میرا خیال ہے کہ ازدواجی زندگی خوشنگوار بنانے کا سلیقہ اور گھروں کو آبادر کرنے کا صحیح طریقہ بالکل واضح ہو گیا ہے۔ لیکن اب بہترین عورتوں کے دیگر اوصاف و خصائص کا مطالعہ کیجیے۔

## خاوند کی عدم موجودگی میں عفت و عصمت کی حفاظت

مسلمان عورت کا اپنے خاوند پر یہ حق ہے کہ وہ اسے بد دیانت نہ سمجھے اور اس کی خامیوں اور لغزشوں کی ٹوہ میں نہ رہے۔ اس کے برعکس خاوند کا بیوی پر یہ حق ہے کہ وہ اس کی عدم موجودگی میں اپنی عفت و عصمت کی حفاظت کرے۔

میری پیاری اسلامی بہن! اسلام تھیں خاوند کی عدم موجودگی میں گھر سے نکلنے کی اجازت نہیں دیتا۔ جب تک خاوند گھر سے باہر قدم رکھنے کی اجازت نہ دے، گھر سے ہرگز نہ نکلو۔ جب تم اس کی رضا مندی کے بغیر گھر سے نکلوگی اور اسے اپنی عدم موجودگی کی بنا پر اس کا علم نہیں ہوگا تو تم گناہوں میں بیٹلا ہونے اور اپنی عفت و عصمت کو بغیر شعور و احساس ضائع کرنے کی کوشش کروگی۔ اگر خاوند تھیں اپنی عدم موجودگی میں گھر سے باہر جانے کی اجازت دے دے تو تھیں اپنے تمام معاملات میں اللہ تعالیٰ کی نگرانی کا بھرپور احساس رکھنا چاہیے۔ یہ احساس بے حد ضروری ہے حتیٰ کہ تم اپنے گھر لوٹ آو۔

بلاشہ ”بہترین عورت“ ہر وقت یہ خیال رکھتی ہے کہ جس قدر وہ اپنی عزت و ناموس کی حفاظت کرے گی، اسی قدر اسے اللہ تعالیٰ کی محبت حاصل ہوگی اور اس کا خاوند اس کا ادب و احترام کرے گا اور اس کی فضیلت کا معرف ہوگا۔ اس کے برعکس ایسی عاشق مزاج آوارہ عورت جو گھر سے نکل کر، خاوند کی بے خبری میں، اپنی شرم و حیا اور عزت تار تار کر دیتی ہے، وہ اپنے رب کو کیا جواب دے گی جس نے اس کا ہر ہر عمل لکھ رکھا ہے اور اس کے ہر فعل کی ہر آن نگرانی کر رہا ہے۔ وہ جو جملہ بھی بولتی ہے، اسے نامہ اعمال میں لکھ دیا جاتا ہے اور قیامت کے

دن اسے نشر کر دیا جائے گا۔

عفت و عصمت کی حفاظت کا مطلب یہ ہے کہ تم اپنے خاوند کی غیر موجودگی میں کسی بھی اجنبی کو اپنے گھر میں داخل ہونے کی اجازت نہ دو۔ جناب تمیم بن سلمہ رض بیان کرتے ہیں کہ حضرت عمرو بن عاص رض حضرت علی بن ابو طالب رض کے گھر کسی کام سے آئے مگر حضرت علی رض کو گھر میں موجود نہ پایا تو واپس چلے گئے۔ دوبارہ آئے تو حضرت علی رض پھر بھی موجود نہ تھے، لہذا واپس تشریف لے گئے، اس طرح انہوں نے دو یا تین پھیرے لگائے۔ جب حضرت علی رض تشریف لائے تو انہوں نے کہا: جب تم حضرت فاطمہ رض سے تھا تو تم میرے گھر کیوں نہیں گئے؟ یعنی تم اپنی ضرورت کی چیز فاطمہ رض سے طلب کر لیتے۔ اس پر حضرت عمرو بن عاص رض نے فرمایا: ہمیں عورتوں کے پاس ان کے خاوندوں کی اجازت کے بغیر جانے سے منع کیا گیا ہے۔

یہ اس مبارک عہد کی بات ہے جب مرد حضرات غیر عورتوں کے پاس ان کے خاوندوں کی عدم موجودگی میں جانے سے حیا کرتے تھے۔ عہد حاضر میں جو حالات ہیں، وہ سب کو معلوم ہیں۔ آج اجنبی مرد دوسروں کے گھروں میں خاوندوں کی غیر موجودگی میں بڑی رغبت سے جاتے ہیں۔ اس طرز عمل کی وجہ یہ ہے کہ ان کے دلوں سے حیا اور اللہ تعالیٰ کا خوف ختم ہو گیا ہے۔

پیاری اسلامی بہن! تم ”بہترین عورت“ بن جاؤ اور خاوند کی عدم موجودگی میں اس کے حق کی اسی طرح حفاظت کرو جس طرح اس کی موجودگی میں کرتی ہو۔ اس کا مال غلط طریقے سے استعمال نہ کرو جس کا اس نے تھیں امین بنایا ہے۔ اس امانت میں خیانت نہ کرو ورنہ تھیں حرمت و ندامت کا سامنا کرنا ہڑے گا۔

میری پیاری اسلامی بہن! اگر تمھیں دیکھ کر تمھارے خاوند کو فرحت و سرور حاصل ہوتا ہے

اور جب وہ تسمیں کوئی حکم دیتا ہے تو تم اس کی اطاعت کرتی ہو اور اگر تم اس کی موجودگی اور عدم موجودگی میں اس کے حق کی حفاظت کرتی ہو تو تم یقیناً مثالی اور معزز خواتین کے عالی مرتبے کے قریب پہنچ گئی ہو۔ یقیناً بہترین عورتوں کو ایسا ہی ہونا چاہیے۔

ایک دفعہ کا ذکر ہے کہ ایک دن قاضی شریح امام شعیی رضی اللہ عنہ کو ملے تو امام شعیی رضی اللہ عنہ نے ان سے ان کے گھر یلو حالات دریافت کیے۔ قاضی شریح کہنے لگے: میں نے گزشتہ میں (20) برسوں میں اپنے گھر والوں میں ایسی کوئی چیز نہیں دیکھی جو مجھے غصہ دلائے اور ناراض کر دے۔ امام شعیی رضی اللہ عنہ نے یہ سن کر تعجب سے پوچھا: یہ کیسے ممکن ہے؟

قاضی شریح نے تفصیل بتائی اور کہا: جب میں پہلی رات اپنی بیوی کے پاس گیا تو اس کا مسحور کن حسن دیکھ کر دنگ رہ گیا۔ میں نے دل میں سوچا: مجھے وضو کر کے اس نعمت پر اللہ تعالیٰ کے شکر کے لیے دور کعت نفل پڑھنے چاہئیں۔ چنانچہ میں نے نفل پڑھا اور جب سلام پھیرا تو دیکھا کہ میری بیوی بھی میرے ساتھ ہی نفل پڑھ رہی تھی۔ اس نے بھی میرے ساتھ ہی سلام پھیرا۔ جب میرے گھر سے عزیز و اقارب اور دوست احباب رخصت ہو گئے تو میں اس کے پاس گیا اور اس کی طرف اپنا ہاتھ بڑھایا۔ وہ بولی: ابوامیہ! ذرا نہ ہر یے! پھر وہ کہنے لگی: سب تعریفیں اللہ ہی کے لیے ہیں، میں اسی کی تعریف بیان کرتی ہوں اور اسی سے مدد مانگتی ہوں اور محمد ﷺ اور آپ کی آل پر درود پھیختی ہوں۔ میں ایک اجنبی ہوں، مجھے آپ کے اخلاق کا علم نہیں ہے۔ آپ اپنی پسند اور ناپسند کی باتیں بتا دیجیے تاکہ میں آپ کی پسندیدہ باتوں پر عمل کر سکوں اور ناپسندیدہ باتوں سے گریز کروں۔ بلاشبہ آپ کی قوم میں آپ کے لیے رشتہ بہت تھے اور میری قوم میں بھی میرے ہم پلے نوجوان موجود تھے لیکن اللہ تعالیٰ جب کسی کام کا فیصلہ فرماتا ہے تو وہ ہو کر رہتا ہے۔ یہ اللہ ہی کا امر ہے کہ ہماری شادی ہو گئی ہے۔ اب آپ اللہ کے حکم کے مطابق یا تو مجھے عمدہ طریقے سے بالیں یا احسان کرتے ہوئے آزاد کر دیں۔ میں

انھی الفاظ پر اپنی بات ختم کرتی ہوں اور اللہ تعالیٰ سے اپنے اور آپ کے گناہوں کی بخشش کی طلب گارہوں۔

قاضی شریح کہتے ہیں: اے شعی! اللہ کی قسم! میری دھن نے اس موقع پر مجھے بھی تقریر پر مجبور کر دیا۔ میں نے کہا: تمام تعریفیں اللہ ہی کے لیے ہیں۔ میں اسی کی حمد بیان کرتا ہوں اور اسی سے مدد و نصرت کا طلب گارہوں اور میں نبی مکرم ﷺ اور آپ کی آل پر درود و سلام بھیجا ہوں۔ بے شک تم نے بڑی دانشمندانہ باتیں کی ہیں۔ ان پر ثابت قدم رہو گی تو تحسیں ان کے مطابق بڑا اچھا صدھ ملے گا اور اگر تم نے ان کی خلاف ورزی کی تو یہی باتیں تمہارے خلاف جھت و دلیل بن جائیں گی۔ مجھے یہ یہ باتیں پسند ہیں اور فلاں فلاں کام ناپسند ہیں۔ تم میری جو اچھی بات دیکھو، اسے آگے بیان کر سکتی ہو اور جو خامی دیکھو، اسے پوشیدہ ہی رکھنا۔

اس نے پوچھا: آپ میرے میکے والوں کے ساتھ میں ملاب کس حد تک پسند کریں گے؟ میں نے کہا: مجھے یہ پسند نہیں کہ میرے سرائی رشتہ دار (اپنی بکثرت آمد و رفت سے) مجھے اکتاویں۔

اس نے دریافت کیا: آپ کن پڑوسیوں کو گھر میں آنے کی اجازت دینا پسند کرتے ہیں تاکہ میں انھیں آنے کی اجازت دوں اور کن کا داخلہ آپ ناپسند کرتے ہیں تاکہ میں بھی ان سے خبردار رہوں اور گھر میں داخل ہونے کی ممانعت کر دوں؟

میں نے کہا: فلاں لوگ بڑے نیک اور صالح ہیں۔ (انھیں اجازت دے دینا) اور فلاں فلاں اچھے لوگ نہیں ہیں (انھیں منع کر دینا)۔

جناب شریح کہتے ہیں: میں نے اس کے ساتھ ارمانوں بھری رات گزاری، پھر اس کی رفاقت میں ایک سال بیت گیا، اس دوران میں مجھے اس کی کوئی ناپسندیدہ بات نظر نہیں آئی۔ ایک دن میں عدالت سے واپس آیا تو میں نے اپنی ساس کو گھر میں موجود پایا۔ ساس نے مجھ

سے پوچھا: تم نے اپنی بیوی کو کیسا پایا؟

میں نے کہا: میری بیوی بہت اچھی ہے۔

اس نے کہا: اللہ کی قسم! مرد اپنے گھر میں ناز خرے والی بیوی سے بڑھ کر کوئی بُری چیز نہیں لاتے، اس لیے بوقت ضرورت اسے ادب سکھانا اور اس کے اخلاق درست رکھنے کے لیے اس کی تہذیبی تربیت ضرور کرنا۔

شرع کہتے ہیں: میری یہ بیوی بیس سال میرے ساتھ رہی اور اسے کسی معاملے میں بھی سزا دینے یا ڈالنے کی ضرورت پیش نہیں آئی، سو اے ایک مرتبہ کے اور درحقیقت اس میں بھی میں ہی قصور وار تھا۔

یقیناً! مثالی خواتین کو ایسا ہی ہونا چاہیے۔

جناب اعمش نے ایک حسین و جمیل نوجوان عورت سے شادی کی جبکہ وہ خود خوش شکل نہ تھے۔ انہوں نے ایک دن اُسے ازراہ خوش طبعی کہا: ان شاء اللہ میں اور تم جنت میں جائیں گے۔ اس نے پوچھا: آپ کو اس کا علم کیسے ہوا؟ کہنے لگے: میں اللہ کا شکر ادا کرتا ہوں کہ اس نے مجھے تم جیسی حسین و جمیل بیوی عطا کی ہے۔ تم میری بد صورتی پر صبر کرتی ہو، لہذا شاکر اور صابر افراد جنت میں جائیں گے۔

● جناب ابن قریہ کے نزدیک افضل عورت کی صفات: حجاج نے ابن قریہ سے کہا: شادی کے بارے میں تمہاری کیا رائے ہے؟ انہوں نے جواب دیا: میں نے دنیا میں سب سے زیادہ خوش نصیب شخص، سب سے زیادہ خوش و خرم، سب سے پاکیزہ اور عمدہ زندگی گزارنے والا، دیر پا مسروتوں والا، خوش حال اور بھرپور جوانی سے لطف اندوز ہونے والا، وہ شخص دیکھا ہے جسے اللہ تعالیٰ نے مسلمان، امانت دار، عفت و عصمت والی، حسین و جمیل، نرم دل و نرم خو، صفائی پسند اور اطاعت گزار بیوی عطا کی ہو۔ خاوند کوئی امانت اس کے حوالے کرے تو وہ اسے

امانت دار پائے۔ اس پر شنگ دستی کے دن آئیں تو اسے قناعت پسند پائے۔ وہ اس کے پاس موجود نہ ہو تو اسے اپنی عزت و ناموس کی حفاظت کرنے والی پائے۔ اس کا خاوند ہمیشہ خوش حال اور آسودہ نظر آئے۔ اس کا ہمسایہ سلامتی کے ساتھ رہ رہا ہو۔ اس کا غلام امن و امان میں ہو۔ اس کی اولاد صاف ستری دکھائی دے۔ جس کے حلم و بردباری نے اس کی ترش روئی کو چھپا دیا ہو۔ اس کے دین نے اس کی عقل و دانش کو زینت بخشی ہو تو یہ عورت ایک مہکتے ہوئے گدستے اور شر بار بکھور کے درخت کی طرح ہے، اس شخص کے لیے جو اس کی مہک سے لطف اندو ز اور اس کے پھل سے لذت آشنا ہو۔ یہ عورت اس موتی کی طرح ہے جس میں ابھی سوراخ نہ کیا گیا ہو اور اس کا اصلی حسن و جمال باقی ہو۔ یہ عورت اس مشکل کی طرح ہے جس کی مہک کو چھپرا نہ گیا ہو۔ رات کو تہجد گزار، دن کو روزے دار، ہمیشہ ہنسنی مسکراتی نظر آنے والی، خوش حالی دیکھے تو اللہ کا شکر بجالائے اور شنگ دستی میں بنتا ہو تو صبر کرے۔ جس شخص کو اللہ تعالیٰ ایسی بیوی عطا کر دے، وہ دنیا و آخرت میں کامیاب و کامران ہو گیا۔<sup>①</sup>

امیر المؤمنین عمر بن خطاب رض کے نزدیک بہترین عورت کی خوبیاں: حضرت عمر رض فرماتے ہیں: (مثالی عورت کی خوبیاں یہ ہیں کہ) مسلمان ہو، عقل مند، شرم و حیا کی پیکر، سنجیدہ اور باوقار، نرم خو، زیادہ محبت کرنے والی، زیادہ بچے پیدا کرنے والی، مصائب و آفات میں خاوند کی مددگار اور خاوند کو مشکلات کے حوالے نہ کرنے والی ہو۔ لیکن ایسی عورتیں بہت کم ہیں۔<sup>②</sup>

حضرت علی بن ابو طالب رض کے نزدیک افضل عورت کے اوصاف: حضرت علی رض فرماتے ہیں: بہترین عورت وہ ہے جس کی مہک خوش گوار ہو، کھانا پا کیزہ ہو، (پیسہ) خرچ کرے تو

① المحسن والأضداد للجاحظ، ص: 143, 144.

② بهجة المجالس لابن عبد ربه: 3/31.

میانہ روی اختیار کرے، سنبھال کر رکھے تو بھی اعتدال اور میانہ روی کو ہاتھ سے نہ جانے دے، ایسی عورت اللہ کے کارکنوں میں سے ہے اور اللہ کا کارکن کبھی ذلیل، رسو اور نامراذیں ہوتا۔<sup>①</sup> ایک اعرابی کے نزدیک بہترین عورت کے خصائص: ایک اعرابی سے بہترین عورتوں کے اوصاف پوچھنے گئے تو اس نے کہا: عورتوں میں افضل عورت وہ ہے کہ جب کھڑی ہو تو سب سے لمبی ہو، بیٹھنے تو سب سے عظیم اور پر وقار دکھائی دے، بات کرے تو سب سے بچی ہو۔ غصہ آئے تو حلیم و بردبار بن جائے، ہنسی آئے تو خوبصورت مسکراہٹ بکھیر دے، کوئی چیز پکائے تو غرباء میں بانٹے۔ جو اپنے خاوند کی اطاعت شعار ہو، اپنے گھر میں ٹھہری رہے، اپنی قوم میں معزز و محترم ہو، اپنی ذات میں عاجز و حقیر ہو، زیادہ محبت کرنے والی، زیادہ بچے جننے والی ہو اور اس کا ہر کام لاکن تعریف ہو۔<sup>②</sup>

میری اسلامی بہن! ”بہترین عورت“ کی خوبیاں سیکھو اور ان صفات پر غور و فکر کرو جو اللہ تعالیٰ نے قرآن مجید میں بیان فرمائی ہیں، قرآن تمہارے لیے ابدی ہدایت، زندگی کا دستور، نور میں اور فرقان حمید ہے۔ مزید برآں نبی مکرم ﷺ کے ارشادات، سلف صالحین، صحابہ کرام اور تابعین عظام کے فرائیں کی روشنی میں بہترین عورت کے اوصاف پر غور کیجیے۔ پھر اپنا جائزہ لا اور اپنے دل سے پوچھو: کیا میرے اندر یہ خوبی موجود ہے؟ کیا میں نے یہ وصف اپنایا ہے؟ تم ان صفات کو اختیار کیے ہوئے ہو تو اللہ تعالیٰ کا شکر کرو کہ اس نے تمھیں توفیق عطا فرمائی اور اگر تم ان صفات سے محروم ہو تو یہ تمہارے لیے نصیحت ہے اور نصیحت مومنات کو نفع دیتی ہے۔

① بہجة المجالس لابن عبدربہ: 3/33.

② العقد الفرید لابن عبدربہ: 6/82.

## بہترین عورت کی صفات

www.KitaboSunnat.com

بہترین عورت کی صفات اور خوبیاں یہ ہیں:

- ① وہ اپنے رب کے عذاب سے ڈرتی ہے۔
- ② عبادت گزار اور اپنے رب کی فرماں بردار ہوتی ہے۔
- ③ خوش حالی میں شکر گزار ہوتی ہے۔
- ④ مصیبت کے وقت صبر کرتی اور اپنے رب کے فیصلے پر راضی رہتی ہے۔
- ⑤ نرم دل، عاجزی اور انکسار کرنے والی ہوتی ہے۔

## اللہ تعالیٰ کے عذاب سے ڈرنے والی عورت

اللہ تعالیٰ سے ڈرنے اور خوف کھانے میں جہنم کا ڈر، جبار کے خوف سے گریہ و زاری اور قہار کے حقوق میں کوتا ہی پر ندامت کا اظہار شامل ہے۔ یہی وہ قابل ستائش خوف ہے جو انسان کو اس کی محبوب چیز، یعنی جنت کے حصول میں کامیابی اور جہنم سے نجات دلاتا ہے۔ ”اللہ تعالیٰ کا ڈر“، ان مومن عورتوں کی صفت ہے جن کے دل اللہ تعالیٰ کا ڈر کر سن کر نرم ہو جاتے ہیں اور جو اپنے عیوب اور گناہ یاد کر کے رو نے لگتی ہیں۔

میری پیاری اسلامی بہن! آج مسلمان عورتوں کا یہ حال ہو گیا ہے کہ جب وہ موت کا تذکرہ یا جنت اور جہنم کا ذکر سنتی ہیں تو نہ کوئی غور و فکر کرتی ہیں، نہ گناہوں سے باز آتی ہیں اور نہ کوئی نصیحت پکڑتی ہیں بلکہ ”جنت اور جہنم“، دو ایسے الفاظ ہیں جن کی طرف وہ دھیان دینا بھی گوارا نہیں کرتیں۔ ان کی یہ حالت اس لیے ہے کہ ان کے دلوں سے خوف الہی ختم ہو چکا ہے۔ دنیا کا حصول ان کا اولین مقصد بن گیا ہے اور یہی ان کا مبلغ علم ہے۔ وہ دنیا کی چکا چوند سے دھوکہ کھا گئی ہیں اور اس کے حصول میں مگن ہو کر ہلاک ہو گئی ہیں۔ دنیا و آخرت میں ناکام و ناامراد ہو گئی ہیں اور یہ بہت بڑا خسارہ ہے۔

پہلے زمانے میں مومن عورتیں نہایت متقدی، پر ہیز گار، نیکیوں پر کار بند، علم کی متلاشی اور اللہ تعالیٰ سے بہت ڈرنے والی ہوتی تھیں۔ ان کے آنسو خوف الہی سے بہتے رہتے اور ان کے قدم طویل نفلی نمازیں پڑھنے اور رحمان کی اطاعت والے اعمال بجالانے سے سوچ جاتے تھے۔ انہوں نے زندگی کے ملنے والے مواقع سے بھر پور فائدہ اٹھایا اور بہت عظیم کامیابی ان کا

مقدار بن گئی۔ وہ دنیا کی رنگینیوں میں غافل نہیں ہوئیں اور یہ چند روزہ حیرتی دنیا انھیں قبر کے جزا اسرا اے طویل عرصے میں، اللہ تعالیٰ کے سامنے جواب دہ ہونے اور حشر کے دن نگے پاؤں، نگے بدن کھڑے ہونے سے غافل کر بھی کیسے سکتی تھی!

میری پیاری مونہ بہن! انہوں نے بخوبی جان لیا تھا کہ ہر آنے والی چیز قریب ہے، موت اپنی بے ہوشیوں سمیت آنے والی ہے، قبر اپنی ہولناکیوں کے ساتھ بہت قریب ہے، قبروں سے جی اٹھنے کا وقت آنے والا ہے۔ قیامت اپنی تمام ہولناکیوں سمیت برپا ہونے والی ہے۔ اس وقت ہر مسلمان عورت یاد کرے گی کہ کس طرح نجات پانے والیں اللہ کے خوف کے سبب سے نجات پا گئیں اور ناکام و نامراد ہونے والی خواتین، خوف الہی سے غفلت کی وجہ سے خسارے کا شکار ہو گئیں ان کی آنکھوں سے جواب ہٹا دیا گیا تو انہوں نے اپنے برے اعمال دیکھے جبکہ ہمارا رب ہم سب کو پکار کر کہہ رہا ہے:

﴿لَقَدْ كُنْتَ فِي عَفْلَةٍ مِّنْ هَذَا فَكَشْفَنَا عَنْكَ عِطَاءَكَ فَبَصَرُكَ الْيَوْمَ حَدِيدٌ﴾

”یقیناً تو اس سے غفلت میں تھا تو ہم نے (تیری آنکھوں سے) تیرا پر دہ ہٹا دیا، چنانچہ آج تیری نگاہ بہت تیز ہے۔“<sup>①</sup>

سلف صالحین میں سے ایک بزرگ یزید رقاشی اپنے نفس کو مخاطب کر کے کہا کرتے تھے: اے یزید! تیرا بھلا ہو، موت کے بعد تیری نمازیں کون پڑھے گا؟ مرنے کے بعد تیری طرف سے روزے کون رکھے گا؟ فوت ہو جانے کے بعد تیری طرف سے رب کوون راضی کرے گا؟ اے لوگو! تم اپنی باقی ماندہ زندگی میں اپنے گناہوں پر روتے کیوں نہیں؟ جس شخص کے چیچھے موت گئی ہو، قبر جس کا گھر ہو، مٹی جس کا بستر ہو، زہر یا کیڑے جس کے ساتھی ہوں اور اس کے ساتھ ساتھ وہ قیامت کی ہولناکیوں کا منتظر بھی ہو، اس کا حال کیا ہوگا؟ پھر آپ خوب روتے تھے۔

”خوفِ الٰہی“ بہت بڑی متاع ہے۔ ہر سچے مسلمان کا دل اس کی آرزو کرتا ہے اور اس کے ویلے سے اپنی اصلاح کرتا ہے۔

حضرت ابی بن کعب رض فرماتے ہیں: قرآن و سنت کو تھام لو کیونکہ جو شخص قرآن و سنت کو تھام لیتا ہے اور رحمان کے ذکر پر خوفِ الٰہی کی وجہ سے اس کے آنسو بہہ نکلتے ہیں، اسے جہنم کی آگ نہیں چھو سکتی اور جو شخص صراطِ مستقیم پر چلتا ہے اور ذکرِ الٰہی کے وقت خوفِ الٰہی سے اس کے رو نگئے کھڑے ہو جاتے ہیں۔ اس کی مثال اس درخت جیسی ہے جس کے پتے خشک ہو چکے ہوں۔ جب تیز ہوا چلتی ہے تو اس کے سارے پتے جھٹر جاتے ہیں، اس طرح اس شخص کے گناہِ اللہ کے خوف کے باعث جھٹر جاتے ہیں۔<sup>①</sup>

میری پیاری مسلمان بہن! جب جمادات بھی خوفِ الٰہی سے رو دیتے ہیں تو کیا یہ منظر تحسیںِ اللہ کے خوف سے رو نے کی دعوت نہیں ریتا؟

حضرت ابن ابی ملکیہ رض فرماتے ہیں: میں نے حضرت عبداللہ بن عمر و رض کو نماز کی حالت میں روتے ہوئے دیکھا تو میں نے پوچھا: آپ کیوں رور ہے ہیں؟ انہوں نے کہا: کیا تم خشیتِ الٰہی پر تجھ کر رہے ہو؟ پھر چاند کی طرف اشارہ کر کے فرمایا: اللہ کے خوف سے تو یہ چاند بھی روتا ہے۔<sup>②</sup>

خوفِ الٰہی کا بہت بڑا اجر و ثواب ہے، حضرت کعب احبار کے اس ارشاد پر غور کیجیے، وہ فرماتے ہیں: اپنے وزن کے برابر سونا صدقہ و خیرات کرنے کی نسبت مجھے اللہ کے خوف سے اس طرح رونا زیادہ پسند ہے کہ میرے آنسو میرے رخساروں پر بہنے لگیں۔ اس ذات کی قسم جس کے ہاتھ میں کعب کی جان ہے! جو مسلمانِ اللہ کے خوف سے رو تا ہے یہاں تک کہ اس

① زوائد الزهد، ص: 21، و حلیۃ الأولیاء لابی نعیم: 318/1، و الزهد، ص: 196.

② حلیۃ الأولیاء لابی نعیم: 1/145.

کے چند آنسو زمین پر گر پڑتے ہیں تو اسے جہنم کی آگ کبھی نہیں چھوئے گی یہاں تک کہ آسمان سے نازل ہونے والی بارش کے قطرے جہاں سے آئے تھے، وہیں لوٹ جائیں اور وہ کبھی بھی نہیں لوٹیں گے۔<sup>①</sup>

میری مسلمان بہن! تیرے دل میں خوف الہی کا موجود ہونا اس بات کی دلیل ہے کہ تیرا دل ایمان کا گھوارہ ہے، اسلام سے معمور ہے اور تقوے سے مزین ہے۔

اللہ تعالیٰ کے برگزیدہ بندے جناب وہیب بن ورد فرماتے ہیں: خوف الہی کی مثال اس شخص جیسی ہے جو اپنے گھر میں موجود ہو، جب تک وہ اپنے گھر میں رہتا ہے، اس کا گھر آباد رہتا ہے لیکن جب مالک اپنے گھر سے جدا ہو جاتا ہے اور اسے چھوڑ کر چلا جاتا ہے تو گھر ویران و بر باد ہو جاتا ہے۔ یہی مثال اللہ کے خوف کی ہے۔ خوف الہی جب تک کسی کے وجود میں باقی رہتا ہے وہ جسم آباد رہتا ہے، اور جب خوف الہی جسم سے رخصت ہو جاتا ہے تو جسم خراب ہو جاتا ہے حتیٰ کہ ایسا شخص جب لوگوں کی مجلس کے پاس سے گزرتا ہے تو وہ کہتے ہیں: یہ بہت برا آدمی ہے۔ اس پر اہل مجلس ایک دوسرے سے پوچھتے ہیں: تم نے اس میں کیا برائی دیکھی ہے؟ تو وہ جواب دیتے ہیں: ہم نے اس میں کوئی برائی تو نہیں دیکھی لیکن ہمیں اس سے نفرت ہے اور ہم اسے پسند نہیں کرتے۔ ایسا اس لیے ہوتا ہے کہ خوف الہی اس کے دل سے نکل چکا ہوتا ہے۔ اور جب کوئی ایسا شخص لوگوں کے پاس سے گزرتا ہے جس کا دل خوف الہی سے منور ہوتا ہے تو وہ کہتے ہیں: یہ شخص بہت اچھا ہے۔ لوگ پوچھتے ہیں: تم نے اس میں کون سی خوبی دیکھی ہے؟ اس پر جواب ملتا ہے کہ ہم نے اس میں کوئی خوبی تو نہیں دیکھی مگر ہمیں اس سے محبت ہے۔<sup>②</sup>

① حلیۃ الأولیاء لأبی نعیم: 5/401، و إحياء العلوم للغزالی: 4/160.

② التخویف من النار، لابن الحنبلی، ص: 5.

یہ جاننے کے لیے کہ تم اللہ سے ڈرنے والیوں میں سے ہو یا نہیں؟ تمہاری رہنمائی کے لیے چند علامات بیان کی جاتی ہیں:

۱۔ اللہ کے خوف کا اظہار تمہاری زبان سے ہوگا۔ تمہاری زبان جھوٹ بولنے اور غیبت کرنے سے رک جائے گی اور ذکر الہی، پاکیزہ، نیک اور نفع مند کلام، قرآن مجید کی تلاوت اور مفید علم کے مذاکرے میں مشغول ہو جائے گی۔

۲۔ خوف الہی تمہارے دل سے بھی عیاں ہو جائے گا۔ کیا تم نے سچے دل سے مسلمان بہنوں کے خلاف دشمنی، بغض، نفرت اور حسد کا جذبہ نکال کر ان کی بھلائی، خیرخواہی اور شفقت و محبت کے جذبات بیدار کر لیے ہیں یا نہیں؟

۳۔ اللہ کا خوف تمہاری آنکھوں سے بھی ظاہر ہو جائے گا، یعنی تم حرام چیزوں کی طرف نہیں دیکھو گی۔ دنیا کی رعنایوں پر لپچائی ہوئی نظر ڈالو گی نہ دنیا میں بقا و قیام پسند کرو گی بلکہ تم دنیا کو عبرت پکڑنے اور نصیحت حاصل کرنے کے لیے دیکھو گی اور تمہیں اللہ کی ملاقات کی ترپ اور جنت کے حصول کا شوق ہوگا۔

۴۔ تمہارے قدم یہ حقیقت عیاں کر دیں گے کہ تمہیں اللہ کا خوف ہے یا نہیں، یعنی تم اس جگہ نہیں جاؤ گی جس کی نسبت تمہیں معلوم ہو کہ وہاں اللہ کی نافرمانی کی جاتی ہے اور تم وہاں جا کر گناہ میں ملوٹ ہو جاؤ گی۔

۵۔ تمہارے ہاتھ بھی یہ بات واضح کر دیں گے۔ مطلب یہ کہ تم حرام، خبیث اور گندی چیزیں لینے کے لیے ہاتھ نہیں بڑھاؤ گی بلکہ اللہ کی اطاعت اور رضامندی والی چیزوں کی طرف بڑھاؤ گی۔

۶۔ نیک اعمال کرنے کے بعد تمہارا ضمیر بھی یہی حقیقت اجاگر کرے گا۔ کیا تم نے نیک عمل اللہ کی رضا اور اس کے ثواب کے حصول کے لیے کیا ہے یا لوگوں کو دکھانے اور ان سے

واہ وہ کرنے کے لیے؟ کیا تم اپنے اعمال میں ریا کاری اور نفاق سے ڈرتی ہو؟ یا تمھیں یہ اعمال اس لیے مرغوب ہیں کہ ان کی وجہ سے تم نیک کہلاتی ہو اور خود کو بڑی پارسا بخشنے لگی ہو؟ تم میں اللہ کا خوف ہو گا تو تم یقیناً اعمال حسنہ بہتر سے بہتر طور پر انجام دینے کی کوشش میں لگی رہو گی اور پارسائی کے زعم میں کبھی بیتلانہیں ہو گی۔

میری پیاری مومنہ بہن! ”مثالی خاتون“ بننے کے لیے تمھیں اپنے رب سے ڈرنا چاہیے۔

خوف الہی کے کئی وسیلے ہیں، ان میں سے چند ایک یہ ہیں:

گناہوں سے توبہ کرنے سے پہلے اچانک موت آ جانے کا خوف

حقوق الہی کا حلقہ ادا کرنے میں اپنی کمزوری اور ضعف کا خوف کیونکہ حقوق اللہ بہت

سے ہیں (اور انسان ناتوان ہے۔)

دل کی نرمی کا ختم ہو جانا اور اس کے پھر بن جانے کا خوف

صراط مستقیم سے ہٹ جانے کا خوف

اللہ تعالیٰ کی نعمتوں کی کثرت سے غرور و تکبیر میں بیتلہ ہونے کا خوف

اللہ کو بھول کر غیر اللہ کی اطاعت میں مشغول ہو جانے کا خوف

دنیا ہی میں عذاب الہی میں گرفتاری کا خوف

موت کے وقت رسوا ہونے کا خوف

تیرے پوشیدہ اور مخفی اعمال پر اللہ تعالیٰ کے مطلع ہونے کا خوف جبکہ تم اس سے غافل ہو۔

برے انجام اور عبرت ناک خاتمے کا خوف

موت کی بے ہوشیوں اور تکالیف کا خوف

مکروہ کیمی کے سوالات کا خوف

عذاب تبر کا خوف

قیامت کی ہولناکیوں کا خوف

اللہ تعالیٰ کے سامنے کھڑے ہونے کی ہیبت کا خوف

ہرچھوٹی بڑی، عظیم و حیران چیز کے بارے میں سوال کا خوف

پل صراط اور اس کی تیز دھار کا خوف

جہنم کے شعلوں اور وحشت ناکیوں کا خوف

نعمتوں سے آراستہ جنت اور ابدی بادشاہی سے محرومی کا خوف

اللہ رب العزت کے چہرہ اقدس کی زیارت سے محرومی کا خوف

میری مسلمان بہن! جناب فقیہ سر قندي صلی اللہ علیہ و آله و سلّم کا ارشاد سینے، وہ فرماتے ہیں: جو شخص نیک کام کرے، اسے چار باتوں سے خوف کھانے کی ضرورت ہے، چہ جائیکہ کوئی شخص برا عامل کرے، اس کے بارے میں تمہارا کیا خیال ہے؟

پہلی بات: نیک عمل کے قبول نہ ہونے کا خوف کیونکہ اللہ تعالیٰ فرماتے ہیں:

﴿إِنَّمَا يَتَقَبَّلُ اللَّهُ مِنَ الْمُتَّقِينَ﴾

”بلاشبہ اللہ متقیوں سے (اعمال) قبول کرتا ہے۔“

دوسری بات: ریا کاری کا خوف کیونکہ اللہ تعالیٰ فرماتے ہیں:

﴿وَمَا أُمِرْتُ إِلَّا لِيَعْبُدُوا اللَّهُ مُخْلِصِينَ لَهُ الدِّينَ﴾

”حالات کے انھیں یہی حکم دیا گیا تھا کہ وہ بندگی کو اللہ کے لیے خالص کر کے، اس کی عبادت کریں۔“

تیسرا بات: اعمال کی وصولی اور حفاظت کا خوف، اللہ تعالیٰ فرماتے ہیں:

﴿مَنْ جَاءَ بِالْحَسَنَةِ فَلَهُ عَشْرُ أَمْثَالَهَا﴾

① المائدۃ 27:5. ② البینۃ 5:98.

”جو شخص (دہاں) ایک نیکی لے کر آئے گا تو اس کے لیے دس گنا (ثواب) ہوگا۔“<sup>①</sup>

اس طرح اللہ تعالیٰ نے اعمال کو آخرت کے دن لانے کی شرط لگادی ہے۔

چوتھی بات: اطاعت و فرماں برداری میں رسوائی کا خوف، اس لیے کہ بندے کو یہ علم نہیں کہ اس نے صحیح اطاعت کی ہے یا نہیں؟ ارشاد باری تعالیٰ ہے:

﴿وَمَا تُوْفِيقَ إِلَّا بِاللَّهِ عَلَيْهِ تَوْكِيدُ وَإِلَيْهِ أُنْبِئُ﴾

”اور مجھے (اس کی) توفیق ملنا اللہ کی مدد کے سامنے نہیں۔ میں نے اسی پر بھروسہ کیا اور اسی کی طرف رجوع کرتا ہوں۔“<sup>②</sup>

جو شخص نیک اعمال کرتا ہے، اسے اللہ تعالیٰ سے خوف کھانے کی اسی طرح ضرورت ہوتی ہے تو جو عورت حقوق اللہ ادا کرے نہ سنت نبوی ﷺ کی پرواکرے، اس کے بارے میں تمہارا کیا خیال ہے؟ کیا وہ کامیاب ہو جائے گی؟

ام المؤمنین عائشہ رضی اللہ عنہا اور خشیت الہی: حضرت عروہ بن زبیر رضی اللہ عنہ فرماتے ہیں: میرا معمول تھا کہ میں صحیح سب سے پہلے اپنی خالہ محترمہ حضرت عائشہ رضی اللہ عنہا کے گھر جا کر انہیں سلام کیا کرتا تھا۔ ایک دن میں ان کے پاس گیا تو وہ نفل پڑھ رہی تھیں۔ قیام میں وہ یہ آیت پڑھ رہی تھیں:

﴿فَمَنِ اللَّهُ عَلَيْنَا وَوَقَنَا عَذَابَ السَّيْوِم﴾

”اللہ نے ہم پر احسان کیا اور اس نے ہمیں (جہلسادینے والی) لوکے عذاب سے بچالیا۔“<sup>③</sup>

وہ یہ آیت بار بار پڑھتی تھیں اور دعا کر کے رو رہی تھیں۔ میں ان کے انتظار میں ان کے پیچھے کھڑا ہو گیا تھی کہ میں کھڑے کھڑے تھک گیا اور اپنے کسی کام سے بازار چلا گیا۔ جب میں دوبارہ واپس آیا تو وہ اسی حالت میں کھڑی نماز پڑھ رہی تھیں اور رورو کر دعا مانگ

① الأنعام: 160. ② هود: 11. ③ الطور: 27:52.

① رہی تھیں۔

میری مسلمان بہن! ذرا ام المؤمنین کے خشوع و خضوع پر غور کیجیے، کیا ان کا اس قدر خشوع و خضوع اور اللہ کے حضور گریہ وزاری تھیں تمہاری کوتا ہیوں پر شرمندہ نہیں کرتی؟ کیا تھیں حقوق اللہ کے ضیاء پر ندامت نہیں ہوتی؟ کیا ام المؤمنین کی یہ کیفیت و حالت تھیں خشوع و خضوع سے نماز پڑھنے کی ترغیب نہیں دلاتی؟ ام المؤمنین کی خشیت الہی پر غور کیجیے۔ وہ دنیا اور آخرت میں رسول اللہ ﷺ کی زوجہ محترمہ ہیں۔ اس کے باوجود وہ کس قدر عبادت گزار اور اللہ تعالیٰ کی بارگاہ میں کس قدر رونے والی تھیں۔

ان کی تلاوت قرآن اور نماز کی حالت پر غور کیجیے، وہ کس قدر خشوع و خضوع کے ساتھ قرآنی آیات میں غور و فکر کرتی تھیں اور اللہ کے کلام سے کس قدر متاثر ہوتی تھیں یہاں تک کہ وہ ایک ہی آیت کو طویل وقت تک بار بار پڑھتی رہتی تھیں۔

اسلاف میں سے چند عبادت گزار عورتیں اور خشیت الہی: جناب سعید از رق بائلی رض بیان کرتے ہیں کہ میں رات کے وقت طواف میں داخل ہوا تو میں نے اچانک طواف کے دوران حظیم میں ایک عورت کو بیت اللہ سے چھٹے ہوئے دیکھا، اس کی پہلی بندھ چکی تھی، میں اس کے قریب ہوا تو وہ کہہ رہی تھی: اے وہ ذات! جسے آنکھیں نہیں دیکھ سکتیں، وہم و گمان بھی اس کے لکھر سے عاجز ہیں، حادثات اسے متغیر نہیں کر سکتے اور نہ ہی بیان کرنے والے اس کی صفات بیان کر سکتے ہیں، اے پہاڑوں کے وزن کو جانے والے! سمندر کے اطراف و اکناف کے واقف، بارش کے قطروں کی تعداد کے شناسا، درختوں کے پتوں، رات کے اندر ہیروں کے پردوں کی تعداد اور دن کی کرنوں کے بھیدی، تجھ سے آسمان و زمین کا کوئی نام پوشیدہ نہیں۔ پہاڑوں میں کوئی چیز تھی ہے نہ سمندر کی تہوں میں کوئی چیز تجھ سے چھپی ہوئی ہے۔ میں تجھ سے

① السمعط الشمین، ص: 90.

سوال کرتی ہوں کہ میری بہترین عمر میری آخری عمر کو بنادے، میرا بہترین عمل میرا آخری عمل بنادے، میرا بہترین دن اپنی ملاقات کا دن بنادے، میرا سب سے اچھا الحمد وہ بنادے جس میں میں زندوں کو دار فانی سے الوداع کہہ کر دار البقا کی طرف روانہ ہوں گی، وہ جہاں جس میں تو اپنے محبوبوں کو عزت و احترام سے نوازے گا اور اپنے دشمنوں کو رسوا کرے گا۔ اے میرے پروردگار، اے جلال اور عزت کے مالک! میں تجھ سے تیرے فضل و کرم اور مہربانی سے، دنیا اور آخرت کی جامع بھلائی کا سوال کرتی ہوں، پھر وہ رونا شروع کر دیتیں۔<sup>①</sup>

■ جناب سوید بن عمر و ملکی روایت کرتے ہیں کہ ایک عابدہ خاتون خوشحال تھیں، رات کو بہت کم سوتی تھیں۔ انھیں ملامت کی گئی (کہ آخر تھیں کیا مصیبت پڑی ہے کہ ساری ساری رات جاگتی رہو) تو انہوں نے کہا: مونوں کے لیے موت اور قبروں کی طویل نیند کافی ہے۔<sup>②</sup>

■ جناب حکم بن سنان بآہلی کہتے ہیں کہ مجھ سے حضرت معاوہ عدویہ رض کی خادمہ نے بیان کیا کہ وہ ساری رات نماز پڑھتی تھیں۔ جب ان پر نیند کا غلبہ ہونے لگتا تو وہ گھر میں چکر لگا لیتیں اور کہا کرتی تھیں: اے میرے نفس! نیند کا زمانہ آگے ہے، تم نے آگے کچھ اچھے اعمال بھیج تو تمھیں قبر میں فرحت و سرور کے ساتھ بڑی طویل نیند میسر ہوگی ورنہ حسرت دیاس کا سامنا کرنا پڑے گا۔

وہ فرماتی تھیں: مجھے اس آنکھ کے سونے پر تجھب ہوتا ہے جسے یہ معلوم ہے کہ اسے قبر کی تاریکیوں میں دیر تک سونا ہے۔<sup>③</sup>

■ حضرت عفیرہ عابدہ رض فرماتی ہیں: بعض اوقات میں سونا چاہتی ہوں مگر سونبھیں سکتی۔ بھلا وہ شخص سوچی کیسے سکتا ہے جس کے اعمال لکھنے والے دونوں فرشتے دن رات جاگ رہے ہوں۔<sup>④</sup>

■ جناب خالد بن وراق رض فرماتے ہیں: میری ایک لوٹی بڑی عبادت گزار تھی۔ ایک دن

① صفة الصفوة: 4/416. ② صفة الصفوة: 3/194.

③ صفة الصفوة: 4/22. ④ صفة الصفوة: 4/33.

میں اس کے پاس گیا اور اسے بتایا کہ اللہ تعالیٰ کس طرح اپنے بندوں پر نرمی اور رحمت فرماتا ہے اور تھوڑے اعمال پر کس طرح راضی ہو جاتا ہے۔ یہ سن کر وہ بلبا کر رونے لگی، پھر کہنے لگی: مجھے اللہ تعالیٰ سے ایسی امیدیں ہیں کہ اگر وہ پہاڑوں پر ڈال دی جائیں تو وہ انھیں اٹھانے سے ڈر جائیں جس طرح وہ (قرآن مجید کی امانت) کو اٹھانے سے عاجز آگئے تھے اور ڈر گئے تھے۔ مجھے بخوبی علم ہے کہ اللہ تعالیٰ کے فضل و کرم میں ہر گناہ گار کے لیے بخشش کی امید موجود ہے لیکن میں دوڑ کے وقت حاصل ہونے والی حسرت کا کیا کروں؟ میں نے پوچھا: دوڑ کے وقت حسرت سے کیا مراد ہے؟ اس نے جواب دیا: کل جب حشر والے دن قبروں سے سب لوگوں کو اٹھا دیا جائے گا اور نیک لوگ اپنے اعلیٰ اعمال کی سواریوں پر سوار ہو جائیں گے اور پل صراط کی طرف دوڑیں گے اور پروردگار سے ملاقات کے شوق میں پل صراط پلک جھکنے میں عبور کر جائیں گے۔ اللہ کی قسم! نیک اعمال میں کوتاہی کرنے والے کوشش کرنے والے سے آگے نہیں نکل سکیں گے۔ میں دکھ والی موت کو کیسے برداشت کروں گی جب میں دیکھوں گی کہ لوگ بھاگے جا رہے ہیں۔ محسین کے جھنڈے بلند ہوں گے اور رب سے ملاقات کے دیوانے پل صراط پلک جھکتے ہی عبور کر جائیں گے۔ محبوب بندے اللہ تعالیٰ کے پاس پہنچ جائیں گے اور میں گناہ گاروں اور خطکاروں کے ساتھ پہنچپے رہ جاؤں گی؟

پھر وہ رو پڑی اور بولی: دیکھنا کہیں کوئی شخص تمھیں نیک اعمال میں جلدی کرنے سے نہ روک دے کیونکہ دنیا و آخرت کے درمیان کوئی ایسا گھر نہیں ہے جہاں خادم اپنی رہ جانے والی خدمت کو پورا کر سکیں، پس اس شخص کے لیے ہلاکت و بر بادی ہے جس نے اپنے آقا کی خدمت میں کوتاہی کی، حالانکہ آقا کے ساتھ اس کی امیدیں اور آرزویں وابستہ ہیں۔  
تو ایسے شخص کو نیک اعمال بیدار کیوں نہیں کرتے جبکہ وہ لغویات میں مگن ہو کر سور ہے ہیں۔<sup>①</sup>

## اللہ تعالیٰ کی مطیع و عبادت گزار عورت

سلف صالحین کے عہد مبارک میں مومن عورتوں نے ”بہترین عورت“ کے مرتبے تک پہنچنے کے لیے جو بنیادی کام کیے، ان میں سے ایک ”تزکیہ نفس“ بھی ہے۔

تزکیہ نفس سے مراد، نیک اعمال انجام دینے اور ہلاک کر دینے والے گنانہوں سے اجتناب کر کے دل میں ایمان کو مضبوط بنانا ہے اور یہ معنی اللہ تعالیٰ کے اس فرمان میں موجود ہیں جنہیں بخوبی سمجھا جا سکتا ہے:

﴿وَنَفْسٌ ۖ وَمَا سَلَّيْهَا ۖ فَاللَّهُمَّ هَا فُجُورُهَا وَتَقْوِهَا ۖ قُدْ أَفْلَحَ مَنْ زَكَّهَا ۖ وَقُدْ خَابَ مَنْ دَسَّهَا ۖ﴾

”اور (انسانی) نفس کی اور اس ذات کی قسم جس نے اسے ٹھیک بنایا! پھر اس کی نافرمانی اور اس کی پرہیزگاری (کی پیچان) اس کے دل میں ڈال دی۔ یقیناً فلاح پا گیا جس نے اسے پاک کر لیا۔ اور یقیناً نامراود ہوا جس نے اسے آلووہ کیا۔“<sup>①</sup>

لہذا مومن عورت اپنے اور اپنے رب کے غضب، غصے اور عذاب کے درمیان خود کو بچانے کے لیے اپنے رب کی اطاعت و فرمان برداری اور گنانہوں سے اجتناب کا پروہ بنا لیتی تھی۔ یہاں یہ کہنا بھی بے جا نہیں ہوگا کہ وہ نیک کاموں میں سبقت لے جاتی تھی اور برے کاموں سے بچنے کی کوشش کرتی تھی۔

میری پیاری اسلامی بہن! آؤ چند واقعات کا مطالعہ کریں۔ یہ واقعات تم پر واضح کر دیں

گے کہ حقیقی اور سچی عبادت گزار عورت کیسی ہوتی ہے؟

﴿ حضرت حفصہ بنت سیرین رض نے، جو جلیل القدر تابعی حضرت محمد بن سیرین رض کی ہمیشہ تھیں، بارہ سال کی عمر میں پورا قرآن مجید پڑھ لیا تھا جبکہ ان کی وفات نوے (90) سال کی عمر میں ہوئی۔

جناہ ہشام بن حسان رض کہتے ہیں کہ حضرت حفصہ رض اپنی مسجد میں داخل ہوتیں تو ظہر اور عصر کی نمازیں ادا کرتیں، پھر جب تک اللہ چاہتا وہ ذکر کرتی رہتی تھیں، پھر وہ کسی ضروری کام یا قیلولے ہی کے لیے نکلتی تھیں۔ <sup>①</sup>

جناہ حبیب عجمی کی زوجہ محترمہ اپنے خاوند کو حملہ کی فرماں برداری کے کاموں کی ترغیب دلایا کرتی تھیں اور وہ اپنی زوجہ کو نیک اعمال کا شوق دلاتے تھے۔ ایک رات وہ انھیں تو دیکھا کہ ان کا خاوند سویا ہوا ہے۔ انھوں نے سحری کے وقت انھیں جگایا اور کہا: حضرت اٹھیے! رات ختم ہو گئی اور دن چڑھا آیا ہے جبکہ آپ کا راستہ اور سفر بہت طویل ہے، زادراہ قلیل ہے، نیک لوگوں کے قافلے ہم سے بہت آگے کلکے ہیں اور ہم پیچھے رہ گئے ہیں۔ <sup>②</sup>

میری اسلامی بہن! اب چند برگزیدہ خواتین کے کچھ اور واقعات سنئے:

﴿ ام درداء رض: تھیں کیا معلوم کہ ام درداء رض کی شان کیا ہے؟ ایک وفادار ہیوی، ایک پرہیزگار مسلمان عورت اور ایک شریف اور پاکیزہ خاتون۔

جناہ میمون بن مہران رض فرماتے ہیں: میں جب بھی ام درداء رض کی خدمت میں گیا، میں نے انھیں نوافل ہی پڑھتے دیکھا۔ <sup>③</sup>

﴿ ام سالم راسبیہ رض: نماز کے اوقات کی پابند، نماز قائم کرنے والی خاتون۔ جناہ محمد بن

① صفة الصفوة: 4/24, 25.

② صفة الصفوة: 4/35.

③ صفة الصفوة: 4/296.

حسین کہتے ہیں کہ مجھے ابو سیرازدی نے بتایا کہ میں ام سالم راسیہ ٹھہر لش کے پاس نماز ظہر اور عصر کے درمیان گیا اور ان کی خدمت میں حاضری کی اجازت چاہتی تو انہوں نے اجازت دے دی اور میں ان کی خدمت میں پہنچ گیا، اس وقت مجھے بتایا گیا کہ وہ نماز پڑھ رہی ہیں۔ میں انتظار کرنے لگا مگر انہوں نے نفل نماز ختم نہیں کی حتیٰ کہ عصر کی اذان ہو گئی، میں عصر کی نماز پڑھنے چلا گیا، نماز کے بعد پھر ان کے پاس پہنچا تو وہ ابھی تک نماز پڑھ رہی تھیں۔ جب انہوں نے اپنی نماز سے سلام پھیرا تو مجھے فرمایا: (آئندہ) جب بھی تمھیں کوئی کام ہو تو اس وقت مت آنا کیونکہ جو شخص اس وقت نماز نہیں پڑھتا، وہ اپنے نفس کا حصہ اور نصیب ضائع کر دیتا ہے (ظہر و عصر کے درمیان نفل نماز کا وقت ہے)۔<sup>①</sup>

بُنْ عَبْدِ قَيْمِسُ الْعَابِدَةِ كَأَقْصَى: بِنْ عَبْدِ قَيْمِسٍ مِّنْ أَيْكَ بُوْزِمِيْ عَبَادَتْ گَزَارَ خَاتُونَ تَھِيْسٍ۔ جَبْ رَاتْ ہو جاتی تو وہ اپنی خصوصی پوشک پہن لیتیں، پھر کھڑی ہو کر نماز شروع کر دیتیں۔ فرمایا کرتی تھیں: اللہ کی عبادت و اطاعت اس کے احسانات اور نعمتوں کی مقدار کے برابر کرو، اتنی طاقت نہ ہو تو اتنی عبادت کرو کہ جس قدر وہ تمہارے گناہوں کی پرده پوشی کرتا ہے۔ اس کی اطاعت نہ ہو تو اس سے حیا کرتے ہوئے اس کی فرمان برداری کرو، اس کی طاقت بھی نہ ہو تو اجر و ثواب کی امید پر اطاعت کرو، یہ بھی ممکن نہ ہو تو اس کے دردناک عذاب کے خوف ہی سے اطاعت شعاری کرو۔<sup>②</sup>

جَنَابُ الْبَعْفَرِ سَاحِرُ ٹھہر لش کہتے ہیں: ہمیں یہ اطلاع ملی کہ ایک عابدہ خاتون روزانہ چاشت کی نماز سورکعات پڑھا کرتی تھیں، اور سورہ اخلاص ہزار مرتبہ پڑھتی تھیں اور رات کو بھی نفل پڑھا کرتی تھیں اور اپنے خاوند سے کہتی تھیں: تمہارا بھلا ہوا ٹھو! آخ رکب تک سوتے رہو گے؟

① صفة الصفة: 4/388, 389.

② صفة الصفة: 4/391.

اے غافل اٹھو! کب تک غفلت میں پڑے رہو گے؟ میں تحسیں قسم دیتی ہوں کہ صرف حلال روزی کمانا، میں تحسیں قسم دیتی ہوں کہ میری وجہ سے ہنہم رسیدہ ہونا، اپنی ماں کی خدمت و فرماں برداری کرو، اپنے رشتہ داروں کے ساتھ حسن سلوک سے پیش آو، ان سے قطعِ رحمی نہ کرو تاکہ اللہ تمہارے ساتھ تعلق نہ توڑے۔<sup>①</sup>

﴿ جناب بکر بن عبد اللہ مزنی رضی اللہ عنہ بیان کرتے ہیں کہ ایک عابدہ خاتون تھیں۔ جب شام ہو جاتی تو اپنے آپ سے مخاطب ہو کہ کہتی تھیں: اے نفس! تیرے لیے صرف یہی ایک رات رہ گئی ہے، لہذا نیک، اعمال میں محنت کرلو اور جب صبح ہوتی تو وہ کہتی تھیں: اے نفس! تیرے لیے صرف آج ہی کا دن باقی رہ گیا ہے، اس لیے خوب محنت کر لے۔<sup>②</sup>

مسلمان عبادت گزار خواتین کا یہی حال تھا کہ وہ رات کو نفل پڑھتیں جبکہ لوگ سوئے ہوتے، وہ رحمان کی اطاعت و فرماں برداری میں اپنی کوتا ہیوں پر روتیں اور پھر نہایت عاجزی اور اکسار کے ساتھ کھڑی ہو جاتیں اور نماز پڑھتی تھیں۔ اس طرح وہ جنت اور وہاں کے اعلیٰ ریشمی ملبوسات حاصل کرنے میں کامیاب ہو گئیں۔ اور اگر تم ان میں سے کسی ایک عابدہ عورت کی دعا سن لیتیں تو تمہارا نفس سخت حسرت و افسوس کرتا جو اپنے رب اور خالق کو بہت ہی کم پکارتا ہے، حالانکہ مومن عورت کی عبادات میں دعا نہایت بلند مرتبہ عبادت ہے۔

﴿ سیدہ حبیبة عدویہ رضی اللہ عنہا جب عشاء کی نماز پڑھ لیتیں تو فرماتیں: "اللہی! ابا شاہوں نے اپنے دروازے بند کر لیے ہیں اور در بانوں نے پھرہ دینا شروع کر دیا ہے، لو میں تمہارے سامنے (گریہ وزاری اور اپنے گناہوں کی بخشش کی انجام کے لیے) حاضر ہوں، پھر فجر ہونے تک نماز پڑھتی رہتی تھیں۔"<sup>③</sup>

① صفة الصفوة: 437/4.

② صفة الصفوة: 441/4.

③ صفة الصفوة: 32/4.

• جناب ابن سیرین رض کی ایک بیٹی بڑی عبادت گزار تھیں، اس نے پندرہ سال مسلسل اپنی مسجد میں عبادت کی۔ صرف وضو کرنے نکلتیں، پھر عبادت شروع کر دیتیں۔ وہ ساری رات نماز اور ذکر میں مصروف رہتیں، حالانکہ وہ ناپینا تھیں۔ جب سحری کا وقت ہوتا تو وہ غمگین آواز میں دعا نکلتیں: الہی! تیرے ہی لیے عبادت گزاروں نے رات کے اندر یہ رے صرف کیے ہیں اور تیری ہی مغفرت و رحمت کے حصول کے حصول کے لیے ایک دوسرے پر سبقت کی کوشش کرتے ہیں، لہذا میرے پروردگار میں تجھ ہی سے سوال کرتی ہوں، کسی اور سے نہیں کہ تو مجھے سبقت لے جانے والوں کی جماعت میں شامل فرماء، مقریبین کے درجے تک پہنچا، مجھے اپنے صالح بندوں سے ملادے۔ بے شک تو ہی ارحم الراحمین ہے، تو ہی سب سے عظیم سنتی، سب سے کریم اور شرف و عزت والی ذات ہے، پھر وہ سجدے میں گر کر گزگڑا کر دعا کیں مانگتی تھیں۔

• حضرت معاذہ عدو یہ رض ساری رات نماز اور دعا مانگنے میں گزار دیتی تھیں جب سنتی محسوس کرتیں تو اپنے نفس سے کہتیں: اے نفس! اللہ کی قسم! آگے بڑی لمبی نیند ہے یا تو وہ حسرت و ندامت کی نیند ہوگی یا فرحت و سرور کی!

• محترمہ شعوانہ رض اپنی دعائیں کہا کرتی تھیں: الہی! مجھے تیری ملاقات کا کتنا شوق ہے اور اجر و ثواب کے لیے میری امید کس قدر عظیم ہے! بے شک تو نہایت سخی اور فیاض ہے۔ تجھے سے امیدیں وابستہ کرنے والوں کی امیدیں نامرد نہیں ہوتیں اور شوق رکھنے والوں کا شوق ناکام نہیں ہوتا، الہی! اگر میری موت قریب آگئی ہے اور میرے عمل نے مجھے تیرے قریب نہیں کیا تو میں اپنے گناہوں کے اعتراض کو اپنا عذر بناتی ہوں، پس تو معاف فرمادے، تجھے سے زیادہ معاف کرنے والا کون ہے؟ اور تو عدل کرے تو تجھے سے زیادہ عادل کون ہو سکتا ہے؟

الہی! میں اپنے نفس کی رعایت نہیں کرتی۔ میں اپنے جرم کا اعتراف کرتی ہوں، اب اسی پر

تیرے احسان و کرم کی امید باقی رہ گئی ہے، تو نے مجھے خوش نصیبوں میں شامل نہ کیا تو میری ہلاکت و بر بادی ہے۔

اللہ! تو نے زندگی بھر مجھ پر رحم و کرم کیا ہے، پس میرے مرنے کے بعد بھی اپنا فضل و کرم جاری فرم۔ میں اس ذات اقدس سے امید رکھتی ہوں جس نے زندگی میں میرے ساتھ اپنے احسان و کرم سے دوستی رکھی کہ وہ میری موت کے وقت یقیناً میری مدد فرمائے گی۔

اللہ! میں مرنے کے بعد تیری نظر کرم سے کیسے مایوس ہو جاؤں جبکہ تو نے ساری زندگی مجھ پر اپنی عنایات جاری رکھی ہیں۔

اللہ! اگر میرے گناہوں نے مجھے خوف زدہ کیا ہے تو مجھے تیری محبت نے پناہ بھی دی ہے، اس لیے تو میرے ساتھ اپنی شانِ کریمی کے مطابق سلوک فرم اور جس کو اس کی جہالت و نادانی نے فریب دے رکھا ہے اس پر اپنا فضل فرم۔

اللہ! اگر تو مجھے ذلیل و رسوا کرنا چاہتا تو مجھے ہدایت سے نہ نوازتا اور تو مجھے بدنام و بے عزت کرنا چاہتا تو میری پرده پوشی نہ فرماتا، لہذا اپنے جس فضل و کرم سے تو نے مجھے ہدایت دی، اسی سے مجھے مالا مال فرم اور اپنے جس کرم و احسان سے تو نے میری پرده پوشی فرمائی، اسے میرے لیے قائم و دائم رکھ!

اللہ! جس چیز کے حصول کے لیے میں نے اپنی ساری عمر صرف کر دی، امید نہیں کہ تو مجھے اس کے حصول میں نامرا درونا کام رکھے۔

اللہ! اگر میرے گناہ نہ ہوتے تو میں تیرے عذاب سے نہ ڈرتی اور مجھے تیرے فضل و کرم کا علم نہ ہوتا تو میں تجھ سے ثواب کی امید نہ لگاتی، پھر وہ مسلسل روتی رہتی اور نماز پڑھتی۔

ایک جید بزرگ فرماتے ہیں: میری ایک جبشی لوٹدی میرے ساتھ کسی کام سے بازار گئی۔ میں نے اسے ایک جگہ بٹھا دیا اور کہا کہ میرے آنے تک یہیں بیٹھی رہو۔ میں گیا، اپنا کام کمل

کیا اور جب واپس آیا تو وہ موجود نہ تھی۔ میں بڑے غصے کی حالت میں گھر واپس آیا، اس نے مجھے دیکھا تو کہنے لگی: آقا! ناراض نہ ہوں، آپ مجھے ایک ایسی جگہ بٹھا گئے تھے جہاں کوئی شخص اللہ کا ذکر کرنے والا نہیں تھا، میں ڈر گئی کہ مبادا اللہ تعالیٰ انھیں زمین میں دھنسا دے اور میں بھی انھی کے ساتھ دھنسا دی جاؤں۔ میں نے کہا: اللہ تعالیٰ نے اس امت کو حرف سے محفوظ رکھا ہے تو وہ کہنے لگی: اے میرے آقا! مجھے ڈر تھا کہ مبادا لوں کو حرف کر دیا جائے اور وہ سیدھی راہ سے بھٹک جائیں۔ میں نے اسے کہا: جاؤ! میں نے تحسین اللہ کی رضا کے لیے آزاد کیا۔

وہ بولی: آقا! آپ نے مجھے بہت بڑی خیر سے محروم کر دیا ہے، میں اپنے رب کی عبادت بھی کرتی تھی اور آپ کی خدمت کر کے دو ہر اجر حاصل کرتی تھی، اب صرف ایک ہی اجر باقی رہ جائے گا۔

■ جناب علاء سعدی ﷺ کہتے ہیں: میری ایک چچا زادی کا نام بریرہ تھا اور وہ نہایت عبادت گزار تھی، قرآن مجید کی تلاوت بکثرت کرتی تھی اور وہ ہر وقت خوف الہی سے روتی رہتی تھی حتیٰ کہ اس کی بینائی ختم ہو گئی۔ اس کی تیارداری کے لیے اس کے چچا زاد آئے اور پوچھا: بریرہ کیسی ہو؟ اس نے جواب دیا: میں ایک اجنبی دنیا میں مہماں ہوں، انتظار کر رہی ہوں کہ کب بلاوا آئے اور میں اپنے دلیں سدھا رہوں۔ ہم نے پوچھا: اتنا زیادہ کیوں روتی ہو کہ تمھاری بینائی ہی ختم ہو گئی؟ اس نے کہا: میری آنکھوں کے لیے اللہ کے ہاں خیر و بھلائی ہے تو پھر دنیا میں ختم ہونے والی بینائی کا میری آنکھوں کو کوئی نقصان نہیں اور اللہ کے پاس ان کے لیے عذاب ہے تو عنقریب اللہ انھیں اس سے بھی زیادہ طویل رونے دھونے میں مبتلا کر دے گا۔

رشتہ دار کہنے لگے: اللہو! اللہ کی قسم! اس کی تو دنیا ہی اور ہے، اسے ہماری دنیا سے کوئی غرض ہی نہیں۔

■ جناب عبد الرحمن بن حسن کہتے ہیں: میری ایک روی لوٹڑی تھی جس سے مجھے بڑی محبت تھی۔ ایک رات وہ میرے ساتھ سوئی ہوئی تھی، میں جا گا تو دیکھا کہ وہ موجود نہیں ہے۔ میں

نے اسے تلاش کیا تو وہ ایک جگہ سجدے میں پڑی تھی اور یہ دعا مانگ رہی تھی: الہی تجھے مجھ سے جو محبت ہے، اس محبت کے سبب میرے گناہ معاف فرم۔ میں نے کہا: اس طرح دعا نہ مانگو کہ میرے ساتھ اپنی محبت کے سبب بلکہ یوں کہو: تیرے ساتھ میری محبت کے سبب تو اس نے کہا: نہیں، اے آقا! میرے رب کو مجھ سے محبت ہی تو تھی کہ اس نے مجھ سے اپنی محبت کے سبب مجھے شرک سے نکال کر اسلام کی ہدایت عطا فرمائی۔ اس نے اپنی محبت ہی کی بدولت میری آنکھوں کو بیدار کیا، حالانکہ اس کی بے شمار مخلوق سوئی ہوئی ہے۔<sup>①</sup>

حضرت رابعہ کی خادمہ عبدہ بیان کرتی ہیں کہ حضرت رابعہ رض رات بھر نماز پڑھتی رہتی تھیں۔ جب فجر طلوع ہوتی تو اپنی جائے نماز ہی پر تھوڑی دیر سو لیتیں اور فجر روشن ہونے پر جاگ جاتیں۔ جب وہ اپنے بستر سے اٹھتیں تو میں انھیں یہ کہتے ہوئے سُنْتَ: اللہ کی بندی! کب تک سوتی رہے گی؟ قریب ہے کہ تو سو جائے اور پھر اس وقت ہی اٹھے جب یوم النشور کی چلتگھاڑ تجھے اٹھائے۔<sup>②</sup>

میری پیاری اسلامی بہن! اے کاش! تو اس نافرمان کو دیکھیے جس پر دکھ اور غم چھا گئے ہوں، شرمندگی اور شرمساری نے جس کا احاطہ کر لیا ہوا اور اسے کافی ہو گئی ہو۔ نیک اعمال کے فوت ہونے کے افسوس نے اسے سخت غمگین اور شرمسار بنا دیا ہو، ہائے افسوس! گزر جانے والے دنوں پر۔

اے گناہ گار! میں پوچھتا ہوں، تیرے مسلسل بہنے والے آنسو کہاں ہیں؟ اے گناہوں کی اسی! اپنے پچھلے گناہوں پر آنسو بہا، اے اپنے رب کا مقابلہ گناہوں سے کرنے والی! کیا جہنم کی وادی ہاویہ میں صبر کر لوگی؟ اے گناہوں کو بھول جانے والی! نامہ اعمال دانستہ یا بھولے

① یہ تمام آثار امام غزالی رحمۃ اللہ علیہ کی کتاب الاحیاء: 402، 401/4 اور درینی کی کتاب طهارة القلوب، ص: 166-164 سے لیے گئے ہیں۔

② صفة الصفوة: 4/29, 30.

چو کے سبھی گناہوں کو محفوظ کیے ہوئے ہے۔ تجھ پر افسوس! تیرے پاس موت آئے گی اور تو نے اپنے رب کی طرف رجوع نہیں کیا ہوگا۔ ہائے حسرت! توبہ کی طرف بلا یا گیا مگر تم نے توبہ نہ کی جب کوچ کا اعلان ہو جائے گا تو تم کیا کرو گی جبکہ سرے سے تم نے کوئی تیاری نہیں کی؟ اپنی حالت کا جائزہ لو کیا تم نے کبیرہ گناہ بڑھ چڑھ کر نہیں کیے؟ کیا تم نے کچھ بھی اللہ کا خوف کھایا؟ افسوس! تم آخرت کے کنارے پر اپنے رب کو کیا جواب دو گی؟ شاعر نے تجھ کہا ہے۔

فَذْ مَضِي فِي اللَّهِ وِعْدِي  
 وَتَنَاهَى فِي هِيَهِ أَمْرِي  
 شَمَرَ الْأَكْيَاسُ وَأَنَا  
 وَاقِفٌ فَذْ شِسْبَ أَمْرِي  
 بَانَ رِبْخُ النَّاسِ دُونِي  
 وَلِحِينِي بَانَ خُسْرِي  
 لَيْتَنِي أَفَبُلُ وَعَظِي  
 لَيْتَنِي أَسْمَعُ زَجْرِي  
 كُلَّ يَوْمٍ أَنَا رَهْنٌ  
 بَذِنَنَ أَشَامِي وَ وِزْرِي  
 لَيْتَ شِعْرِي هَلْ أَرِي لِي  
 هِمَةٌ فِي فَكِ أَسْرِي  
 أَوْ أَرِي فِي ثَوْبِ صِدْقِي

قَبْلَ أَنْ أُنْزَلَ قَبْرِي

وَيَحْ قَلْبِي مِنْ تَنَاسِي  
مَقَامِي يَوْمَ حَشْرِي  
وَاشْتِغَالِي عَنْ خَطَايَا  
أَنْقَلَتْ وَاللَّهُ! ظَهْرِي

”میری ساری عمر ہو و لعب میں گزر گئی، اسی میں میری زندگانی ختم ہو گئی۔ عقل مند لوگوں نے آخرت کی تیاریاں کر لیں اور میں ابھی کھڑا ہوں۔ بوڑھا ہو چکا ہوں اور لوگوں کا نفع ظاہر ہو چکا ہے، میں خسارے میں ہوں۔

کاش! میں نصیحت قبول کرتا اور زجر و نصیح پر کان دھرتا۔ میں روزانہ اپنے گناہوں کے بوجھ تلے دباجا رہا ہوں۔ کاش! میں جانتا کہ کیا میرے اندر اپنی زنجیریں کھولنے کی ہمت ہو گئی؟ کیا میں قبر میں اترنے سے پہلے سچائی کا دامن تھام سکوں گا؟ میرے دل کا برا ہو، اس نے مجھے حشر کے دن پروردگار کے سامنے حاضری کو بھلا دیا۔ اللہ کی قسم! گناہوں نے میری کمر جھکا دی ہے۔“

میری اسلامی بہن! مثالی خاتون کے مرتبے تک پہنچنے کے لیے اللہ تعالیٰ کی فرمان بردار اور عبادت گزار بن جاؤ کیونکہ اس مرتبے پر فائز ہونے کے لیے اللہ تعالیٰ کی مدد و حمایت کے ساتھ ساتھ عورت کو سخت محنت اور اعمال صالح کی بڑی ضرورت ہوتی ہے۔



## رخوشحالی میں شکرگزاری

نعمت کا ادراک و اظہار اور منعم کا بھرپور ذکر خیر کرنا شکر کھلاتا ہے۔ اسلام میں شکر کا مقام و مرتبہ بہت بلند ہے۔ بعض سلف صالحین نے تو شکر کو نصف ایمان قرار دیا ہے۔

امام ابن قیم رضی اللہ عنہ کہتے ہیں کہ شکر کی حقیقت یہ ہے کہ اللہ تعالیٰ کی نعمت کا اظہار بندے کی زبان سے اعتراف اور تعریف کی شکل میں ہو اور اس کا دل اللہ تعالیٰ کے احسانات و انعامات کی محبت سے سرشار ہو کر گواہی دے۔ اس کے اعضا فرماں برداری اور اطاعت کے ذریعے سے اس کا اظہار کریں۔ شاکر کا مشکور کے لیے خشوع و خضوع اس کے ساتھ محبت کی علامت ہے۔ اس کی نعمتوں کا اعتراف ہے اور ان نعمتوں پر اس کی تعریف ہے۔ شکر کرنے والے کو اللہ تعالیٰ کی نعمتیں اس کی نافرمانی کی راہ میں ہرگز استعمال نہیں کرنی چاہئیں۔ اے مسلمان بہن! تمہارا کیا حال ہے؟ کیا تم اللہ کی ہر نعمت پر اس کا شکر ادا کرتی ہو؟

میری مونہ بہن! اللہ تعالیٰ کی طرف سے شکرگزار افراد کے لیے ایک بہت بڑی خوبخبری یہ ہے کہ اللہ تعالیٰ ان کی نعمتوں میں حتیٰ اضافہ فرمادیتا ہے۔ اس نے اس میں کسی چیز کو مشتمل قرار نہیں دیا۔ اللہ تعالیٰ کا ارشاد ہے:

﴿لَئِنْ شَكَرْتُمْ لَا زِيَّدَ لَكُمْ﴾

”اگر تم شکر کرو گے تو یقیناً میں تحسیں مزید (نعمتیں) عطا کروں گا۔“<sup>①</sup>

لیکن اس نے پانچ چیزوں میں استثنا کیا ہے، قرآن کریم میں ارشاد ہے:

۱۴: 7۔ ابراہیم

﴿فَسَوْفَ يُغْنِيْكُمُ اللَّهُ مِنْ فَضْلِهِ إِنْ شَاءَ﴾

”اگر اللہ چاہے گا تو تحسیں اپنے فضل سے غنی کر دے گا۔“<sup>①</sup>

دعا کی قبولیت کے متعلق ارشاد فرمایا:

﴿فَيَكْشِفُ مَا تَدْعُونَ إِلَيْهِ إِنْ شَاءَ﴾

”پھر اگر وہ چاہے گا تو وہ تکلیف دور کر دے گا جس کے لیے تم اسے پکارو گے۔“<sup>②</sup>

اور رزق کے بارے میں فرمایا:

﴿يَرْزُقُ مَنْ يَشَاءُ بِغَيْرِ حِسَابٍ﴾<sup>③</sup>

”وہ جسے چاہے گا بغیر حساب رزق دے گا۔“

اور مغفرت کے بارے میں فرمایا:

﴿وَيَغْفِرُ مَا دُونَ ذَلِكَ لِمَنْ يَشَاءُ﴾

”وہ اس (شکر) کے سوا جسے چاہے گا معاف فرمادے گا۔“<sup>④</sup>

اور توبہ کے متعلق فرمایا:

﴿وَيَتُوبُ اللَّهُ عَلَى مَنْ يَشَاءُ﴾

”اور اللہ جس پر چاہے توجہ فرماتا ہے (توبہ قبول فرماتا ہے۔)“<sup>⑤</sup>

قرآن مجید نے بے شمار مقامات پر شکر، اس کی فضیلت اور شکرگزاروں کی تعریف نہایت اہتمام کے ساتھ بیان فرمائی ہے اور اللہ تعالیٰ کا مطالبہ ہے کہ تم اس کے شکرگزار بن جاؤ، اللہ تبارک و تعالیٰ فرماتے ہیں:

﴿فَإِذَا كُرُونَ أَذْكُرْكُمْ وَأَشْكُرُوا لِيٰ وَلَا تَكُفُرُونِ﴾

”چنانچہ تم مجھے یاد کرو میں تحسیں یاد کروں گا اور تم میرا شکر کرو اور میری ناشکری

① التوبه: 9: 28. ② الأنعام: 6: 41. ③ آل عمران: 3: 37. ④ النساء: 4: 116. ⑤ التوبه: 9: 15.

① نہ کرو،

نیز ارشاد الہی ہے:

﴿يَا أَيُّهَا الَّذِينَ آمَنُوا كُلُّوا مِنْ طَيِّبَاتِ مَا رَزَقْنَاكُمْ وَ اشْكُرُوا اللَّهَ إِنْ كُنْتُمْ إِيمَانُهُ تَعْبُدُونَ﴾

”اے ایمان والو! تم ان پاکیزہ چیزوں میں سے کھاؤ جو ہم نے تمھیں بطور رزق عطا کی ہیں اور اللہ کا شکر کرو اگر تم اسی کی عبادت کرتے ہو،“<sup>②</sup>  
پھر ارشاد فرمایا:

﴿أَن اشْكُرُوا لِوَالدَّيْنَكُطَ إِلَى الْمَصِيدِ﴾

”یہ کہ تو میرا اور اپنے والدین کا شکر کر (بالآخر تجھے) میری ہی طرف لوٹ کر آنا ہے۔“<sup>③</sup>

اور فرمایا:

﴿فَخُذْ مَا أَتَيْتَكَ وَكُنْ مِنَ الشَّاكِرِينَ﴾

”چنانچہ تو لے جو میں نے تجھے دیا ہے اور شکرگزاروں میں (شامل) ہو جا،“<sup>④</sup>  
ان آیات قرآنیہ میں واضح طور پر شکرگزاری کا حکم دیا گیا ہے جبکہ قرآن مجید میں ایسی آیات بھی ہیں جو شکرگزاری کی ترغیب دیتی ہیں۔ قرآن مجید میں ﴿لَعَلَّكُمْ تَشَكُّرُونَ﴾ ”تاکہ تم شکر کرو۔“ چودہ مقامات پر آیا ہے۔ یہ اکثر اللہ تعالیٰ کے فضل و کرم اور اس کی نعمتوں کے ذکر کے بعد آیا ہے۔

مدت ہوئی حسین بن عبد الرحمن نے یہ شعر کہے تھے۔

① البقرة: 152: 2. ② البقرة: 2: 172.

③ الأعراف: 7: 144. ④ لقمان: 31: 14.

لَوْ كُنْتُ أَعْرِفُ فَوْقَ الشُّكْرِ مَنْزِلَةً  
 أَعْلَى مِنَ الشُّكْرِ عِنْدَ اللَّهِ فِي الشَّمَنِ  
 إِذَا مَنْحُتَكَاهَا مِنِّي مُهَنَّدَةً  
 شُكْرًا عَلَى صُنْعٍ مَا أَوْلَيْتَ مِنْ حَسَنٍ

”اگر میں شکر سے زیادہ اعلیٰ مقام و مرتبے سے واقف ہوتا جو اللہ کے نزدیک قدر و منزالت میں بلند تر ہوتا (تو میں وہی مقام تجھے دیتا۔)  
 پس میں (تیرا شکر یہ ادا کرنے کے لیے) تجھے تیرے احسان کے عوض اپنی مہنڈ (تیر دھار عمدہ) تلوار دیتا ہوں۔“<sup>①</sup>

تجھے یہ بات ہمیشہ یاد رکھنی چاہیے کہ اللہ تعالیٰ کی ہر نعمت عطا ہونے پر تیرے ذمے اللہ کا حق پہلے سے بڑھ جاتا ہے۔

جناب جعفر بن محمد کہتے ہیں: اللہ تعالیٰ اپنے بندے کو جو نعمت بھی عطا کرتا ہے جس کا اعتراف وہ اپنے دل سے اور اس کا شکر زبان سے کرتا ہے تو اللہ تعالیٰ کا حق مزید بڑھ جاتا ہے۔  
 حضرت حذیفہ بن یمان رض فرماتے ہیں: جس شخص پر اللہ تعالیٰ کی نعمت عظیم ہو جاتی ہے اس پر اللہ کا حق (شکر) بھی عظیم ہو جاتا ہے۔<sup>②</sup>

مسلمان عورت کے لیے اللہ تعالیٰ کی عطا کردہ نعمتوں میں سے سب سے بڑی نعمت کون سی ہے؟ مسلمان عورت کے لیے حاصل شدہ نعمتوں میں سب سے بڑی نعمت اسلام ہے۔  
 جناب خالد بن معدان بیان کرتے ہیں کہ انہوں نے عبد الملک بن مروان کو یہ کہتے ہوئے سنائے: بندہ جو کلمات کہتا ہے، ان میں اللہ تعالیٰ کو سب سے زیادہ محبوب اوابے شکر کا یہ بلیغ جملہ ہے:

① بہجة المجالس: 3/311.

② بہجة المجالس: 3/311.

«الْحَمْدُ لِلَّهِ الَّذِي أَنْعَمَ عَلَيْنَا وَهَدَانَا لِلْإِسْلَامِ»

”سب تعریفیں اس اللہ کے لیے ہیں جس نے ہم پر نعمتیں برسائیں اور ہمیں اسلام کی ہدایت عطا کی۔“

امام حسن بصری رض جب حدیث بیان کرنا شروع کرتے تو کہا کرتے تھے: تمام تعریفیں اللہ کے لیے ہیں، اے اللہ! اے ہمارے رب! سب تعریفیں تیرے ہی لیے ہیں جیسا کہ تو نے ہمیں پیدا کیا، ہمیں رزق دیا، ہدایت عطا کی، ہمیں دین و دنیا کے امور سکھائے، ہمیں گمراہیوں سے نجات دی اور غمتوں اور دکھوں سے خلاصی عطا کی۔ ہم اسلام اور قرآن کی نعمت عطا کرنے پر تیری تعریف بیان کرتے ہیں، اہل و عیال، مال و دولت اور صحت و تندرتی و دینے پر تیرا شکر ادا کرتے ہیں۔ اس وقت تک تیری تعریف بیان کرتے ہیں یہاں تک کہ تو راضی ہو جائے اور جب تو راضی ہو جائے تب بھی تعریف اور شکر تیرے ہی لیے ہے۔

لہذا جب تم اللہ کی نعمت کا اقرار کرو گی تو اس طرح تم اللہ کی نعمت کا اظہار اور اس کا شکردا کرو گی۔

امام حسن رض فرماتے ہیں: موی علیہ السلام نے عرض کی: ”اے میرے پروردگار! آدم علیہ السلام تیرے احسانات کا شکر کیسے ادا کر سکتے تھے جبکہ تو نے انھیں اپنے مبارک ہاتھوں سے پیدا کیا، ان میں اپنی روح پھونکی، انھیں اپنی جنت میں بسایا اور تیرے حکم پر فرشتوں نے انھیں سجدہ کیا تو اللہ تبارک و تعالیٰ نے فرمایا: اے موی! جب اسے معلوم ہو گیا کہ یہ سارے احسانات میرے ہیں اور اس نے میری تعریف بیان کی تو یہی میرے احسانات کا شکر ہو گیا۔“

اور جناب سعد بن مسعود ثقیقی فرماتے ہیں: حضرت نوح علیہ السلام کو شکرگزار بندے کا لقب اس لیے عطا ہوا کہ وہ جب نیالباس پہننے یا کھانا کھاتے تھے تو اللہ تعالیٰ کی حمد و شایان کرتے تھے۔ لیکن جب تم اللہ کی عطا کردہ نعمتوں کا انکار کرو، انھیں فراموش کر دو اور تمھارا خیال یہ ہو کہ

یہ نعمتیں تمھاری عقل و دانش اور فن و مہارت کے باعث حاصل ہوئی ہیں تو پھر ذلت و رسوائی اور ناکامی و نامرادی ہی تمھارا انجام ہے جو تمھارا منتظر ہو گا۔

امام حسن بصری رض فرماتے ہیں: بے شک اللہ تعالیٰ اپنی نعمتوں کو عطا فرمائے جب تک چاہتا ہے، نفع دیتا ہے جب اس کا شکر ادا نہیں کیا جاتا تو وہ انھیں ان کے لیے عذاب کی صورت میں تبدیل کر دیتا ہے۔

حضرت علی رض سے مروی ہے کہ انھوں نے ہمدان کے رہنے والے ایک شخص سے کہا: بلاشبہ نعمت شکر کے ساتھ ملی ہوئی ہے۔ شکر مزید نعمتوں کے حصول کے ساتھ وابستہ ہے اور یہ ایک ہی رسی میں بندھے ہیں، اس لیے اللہ تعالیٰ کی مزید نعمتوں کا حصول اس وقت تک منقطع نہیں ہوتا جب تک بندے کی شکرگزاری بند نہ ہو۔

میری مسلمان بہن! اللہ تعالیٰ کی نعمتوں کے مقابلے میں گناہوں کا ارتکاب تجھے ہرگز زیب نہیں دیتا۔

جناب مالک بن دینار زاہد رض فرماتے ہیں: میں نے ایک کتاب میں پڑھا ہے کہ اللہ تعالیٰ فرماتے ہیں: ”اے آدم کے بیٹے! میری خیر و برکات تیری طرف نازل ہوتی ہیں جبکہ تیری برائی اور گناہ میری طرف چڑھتے رہتے ہیں۔ میں نعمتیں عطا کرنے کے علاوہ تجھے سے محبت کا اظہار کرتا ہوں مگر تو گناہوں کے ذریعے سے میرے ساتھ دشمنی کرتا ہے اور ایک معزز فرشتہ مسلسل تیری نافرمانیاں اور گستاخیاں لے کر حاضر ہو رہا ہے۔“

جناب علی بن حسین منی میں یہ دعا کیا کرتے تھے: اللہ! تیری بے شمار نعمتوں کا میں نے بہت کم شکر ادا کیا ہے! اور تیری کتنی ہی آزمائشوں پر میں کم صبری کا مظاہرہ کرتا ہوں! اے وہ ذات! جس کی نعمتوں پر میرا شکر کم ہوا مگر تو نے مجھے پھر بھی محروم نہ کیا، اے وہ ذات اقدس! جس کی آزمائش پر میرا صبر کم ہوا مگر تو نے مجھے رسوانہ ہونے دیا، اے وہ ذات عالی! جس نے

مجھے کبیرہ گناہ کرتے دیکھا مگر مجھے بے عزت کیا نہ میرا پرده فاش کیا، اے لامتناہی احسانات کے مالک! اے ابدی، غیر مبدل اور نہ ختم ہونے والی نعمتوں کے مالک! محمد ﷺ اور ان کی آل پر حمتیں نازل فرما، ہمیں بخش دے اور ہم پر رحم فرما۔

تم اپنے رب سے بے نیاز ہو کر زندگی بس رہیں کر سکتیں۔ اللہ کی ذاتِ عالیٰ سے غافل ہو کر تم حقیر و ذلیل ہو کر رہ جاؤ گی۔ اس حقیقت کے باوجود مسلمان عورت اپنے رب کی از حد محتاج ہونے کا احساس نہیں کرتی، حالانکہ وہ زمین و آسمان میں بننے والے تمام انسانوں، جنون اور فرشتوں کی عبادت سے یکسر غنی اور بے پرواہ ہے۔

جناب ابو مغیرہ محمد ﷺ سے جب پوچھا جاتا تھا: حضرت آپ کیسے ہیں؟ تو وہ فرماتے ہیں: ہم اللہ کی نعمتوں سے مالا مال ہیں، شکرگزاری میں عاجزو بے بُس ہیں۔ ہمارا پروردگار ہم سے محبت کا اظہار فرماتا ہے، حالانکہ وہ ہم سے بے نیاز ہے اور ہم اس کے محتاج و فقیر ہونے کے باوجود اس سے دشمنی کرتے ہیں۔

میری مسلمان بہن! تم روزانہ اللہ تعالیٰ کی دو نعمتوں کے درمیان زندگی بس رکرہی ہو۔ ایک تمھارے وہ گناہ جن پر اللہ نے پرده ڈالا ہوا ہے اور تم بے خوف ہو گئی ہو کہ تصحیح ان کی وجہ سے کوئی عار دلانے گا۔ دوسری یہ کہ اللہ نے لوگوں کے دلوں میں تمھارے لیے پیار اور محبت بھر دی ہے، حالانکہ تمھارے عمل ایسے نہیں۔ تم اللہ کی عطا کردہ نعمتوں اور نواز شات کا شکر کیسے ادا کرو گی؟

زادہ و عابد جناب ابو حازم اور ایک طالب علم کے درمیان ہونے والی یہ گفتگو ہے!

ایک شخص نے جناب ابو حازم سے پوچھا: اے ابو حازم آنکھوں کا شکر کیا ہے؟

ابو حازم فرماتے ہیں: آنکھوں کا شکر یہ ہے کہ اگر تم ان سے کوئی بھلائی کی بات دیکھو تو اسے بیان کر دو اور اگر ان سے کوئی برائی دیکھو تو اس کی پرده پوشی کرو۔ اس نے سوال کیا: ہاتھوں

کا شکر کیا ہے؟ آپ نے فرمایا: ان کے ساتھ ناجائز اور حرام چیز میں پکڑ اور اللہ کا حق میں روکو۔ اس نے دریافت کیا: کانوں کا شکر کیا ہے؟ فرمایا: اگر ان سے اچھی بات سن تو اسے یاد کرلو اور اگر بری بات سن تو اسے دفن کر دو۔ اس نے پوچھا: پھیٹ کا شکر کیا ہے؟ فرمایا: اس کا شکر یہ ہے کہ اس کا زیریں حصہ کھانے کے لیے ہو اور بالائی حصہ علم کے لیے ہو۔ اس نے پوچھا: شرم گاہ کا شکر کیا ہے؟ فرمایا: اس کا شکر اللہ تعالیٰ کے ارشاد پر عمل کرنا ہے:

﴿إِلَّا عَلَى أَذْوَاجِهِمْ أَوْمَا مَلَكُتْ أَيْمَانَهُمْ فَإِنَّهُمْ غَيْرُ مَلُومِينَ ○ فَمَنِ اهْتَمَّ وَرَأَهُمْ ذُلِّكَ فَأُولَئِكَ هُمُ الْعَدُونَ ○﴾

”سوائے اپنی بیویوں یا ان کنیزوں کے جن کے مالک ان کے دائیں ہاتھ ہوئے تو بلاشبہ (ان کی بابت) ان پر کوئی ملامت نہیں، پھر جو شخص ان کے علاوہ (کوئی راہ) تلاش کرے تو ایسے ہی لوگ حد سے گزرنے والے ہیں۔“<sup>①</sup>

اس نے پوچھا: ناگلوں کا شکر کیا ہے؟ انہوں نے فرمایا: جب تم کسی زندہ شخص کے عمل کو دیکھ کر اس پر رشک کرو تو تم اپنے قدم اس قدم کے عمل کرنے کے لیے استعمال کرو۔ اور جب تم کسی مرنے والے کے برے اعمال ناپسند کرو تو تم اپنے قدم اس جیسے عمل کرنے سے روک دو۔ اس طرح تم اللہ کے شکرگزار بن جاؤ گے۔

لیکن جس شخص نے اپنی زبان سے شکر ادا کیا مگر اپنے تمام اعضا سے شکرگزاری نہ کی تو اس کی مثال اس شخص جیسی ہے جس کے پاس ایک چادر ہو اور اس نے اس کا ایک کونہ پکڑ لیا ہو مگر اسے اوڑھانہ ہو تو اسے وہ چادر، گرمی، سردی، الوں، برف باری اور بارش سے نہیں بچا سکے گی؟ میری مومنہ بہن! یاد کرو کہ تم کم سن تھیں، اللہ تعالیٰ نے تمھاری دیکھ بھال کی اور تم بڑی ہو گئیں، پس کہو: اے اللہ! سب تعریفیں تیرے ہی لیے ہیں۔

یاد کرو کہ تم کمزور تھیں، تمھیں اس نے مضبوط و تو انا بنایا، الہذا کہو: الہی! تیرا شکر ہے۔ یاد کرو کہ تم برہہ پیدا ہوئی تھیں تو تمھیں اس نے لباس پہنایا، اس لیے کہو: الہی! سب تعریفیں تیرے ہی لیے ہیں۔ یاد کرو کہ تم فقیر تھیں، اس نے تمھیں غنی کر دیا، پس تم کہو: اے اللہ! تیرا شکر ہے۔ یاد کرو کہ تم مسافر تھیں، اپنے گھر والوں سے دور تھیں تو اس نے تمھیں صحت و سلامتی کے ساتھ گھر والوں کے پاس لوٹا دیا، الہذا کہو: الہی! تیرا، ہی شکر ادا کرتی ہوں۔

اور جناب احمد بن موی اتفاقی فرماتے ہیں:

وَكَمْ مِنْ نَعْمَةٍ لِلَّهِ تُمْسِي

وَتُضْبِحُ لَيْسَ تَعْرِفُهَا كِبِيرَةً

وَكَمْ مِنْ مَذْلَلٍ لَوْ مُتَّ فِيهِ

لَكُنْتَ بِهَا نَكَالًا فِي الْعَشِيرَةِ

وُقِيتَ السُّوءَ وَالْمَكْرُوَةَ فِيهِ

وَرُخْتَ بِنِعْمَةٍ فِيهِ سَتِيرَةً

”تم اللہ تعالیٰ کی کس قدر نعمتیں صبح و شام استعمال کرتے ہو مگر انہیں معمولی سمجھتے ہو۔ تمہارے کتنے ہی غلط کام اور غلط روشنیں ہیں اگر تم ان پر مر جاؤ تو خاندان میں سزا کے مستحق بن جاؤ، تم برائی اور بد نمائی سے بچا لیے گئے ہو اور پرده پوشی کی نعمت سے نوازے گئے ہو۔“

امام غزالی رضی اللہ عنہ نے ہمارے لیے شکر کی کئی ایسی صورتیں بیان کی ہیں جن کا مسلمان عورت کے دل میں شاید خیال بھی نہ گزرا ہو۔ وہ فرماتے ہیں: بندے کا پے در پے نعمتوں کے حصول پر حیا کرنا بھی شکر ہے۔ اداۓ شکر میں اپنی کوتاہی کا اعتراف و شعور بھی شکر ہے۔ قلیل شکرگزاری کا عذر پیش کرنا بھی شکر ہے۔ اللہ تعالیٰ کے عظیم حلم کی معرفت اور اس کی پرده پوشی کی معرفت بھی

شکر ہے۔ یہ اعتراف کہ اللہ تعالیٰ کی نعمتیں بغیر کسی استحقاق کے، صرف اس کے فضل و کرم سے عطا ہو رہی ہیں، یہ بھی شکر ہے۔ اس بات کا علم کہ اللہ تعالیٰ کی نعمتوں اور اس کے فضل و کرم کا شکر ادا کرنا بھی ایک نعمت ہے، یہ بھی شکر ہے۔ اللہ کی نعمتوں میں عاجزی اور انکسار اختیار کرنا بھی شکر ہے۔ نعمت کے حصول کا سبب بننے والوں کا شکر یہ ادا کرنا بھی شکر ہے۔ منعم کے سامنے ادب و احترام کا مظاہرہ اور اعتراض نہ کرنا بھی شکر ہے۔ نعمت کو اچھے طریقے سے قبول کرنا اور تھوڑی چیز کو زیادہ سمجھنا بھی شکر ہے۔

میری پیاری اسلامی بہن! تحسیں اس بات پر شکر ادا کرنا چاہیے کہ اللہ تعالیٰ نے تحسیں مسلمان اور مومن عورتوں میں شمار فرمایا۔ تحسیں اس لیے بھی اللہ کا شکر کرنا چاہیے کہ اس نے تحسیں صحت، مال، خاوند اور اولاد عطا فرمائی۔ تحسیں اللہ تعالیٰ کا شکر کرنے کی ضرورت ہے کہ اس نے تحسیں غنوں، دکھوں اور بیماریوں سے محفوظ رکھا۔ تحسیں شکرگزاری کی ضرورت ہے کہ اللہ تعالیٰ نے تمہارے گناہوں پر پردہ ڈالا ہے، وہ چاہتا تو وہ تحسیں تمہارے عزیز واقارب میں ذلیل و رسو اکر دیتا اور تمہارا پردہ چاک کر دیتا۔ تحسیں اللہ کا شکر کرنا چاہیے کہ اس نے تحسیں نیک کاموں کی توفیق دی اور بھلائی کو تمہارے لیے آسان بنا لیا کیونکہ اس کی مدد و توفیق کے بغیر کوئی چیز آسان نہیں ہوتی۔

جناب محمود و راقی اللہ کہتے ہیں:

إِذَا كَانَ شُكْرِي نِعْمَةً اللَّهُ نِعْمَةٌ

عَلَيَّ لَهُ فِي مِثْلِهَا يَجِدُ الشُّكْرُ

فَكَيْفَ بُلُوغُ الشُّكْرِ إِلَّا بِفَضْلِهِ

وَإِنْ طَالَتِ الْأَيَّامُ وَاتَّصَلَ الْعُمُرُ

إِذَا سَرَّ بِالسَّرَّاءِ عَمَّ سُرُورُهَا

وَإِنْ مَسَّ بِالضَّرَاءِ أَعْقَبَهَا الْأَجْرُ  
وَمَا مِنْهُمَا إِلَّا لَهُ فِيهِ نِعْمَةٌ

تَضِيقُ بِهَا الْأَوْهَامُ وَالْبَحْرُ

”جب اللہ تعالیٰ کی نعمت پر میرا شکر کرنا بھی ایک اور نعمت ہے جس پر شکر کرنا واجب ہے تو پھر اس کے فضل و کرم کے بغیر اس کا شکر کیسے ادا ہو سکتا ہے اگرچہ دن طویل ہو جائیں اور عمر مسلسل مل جائے۔ جب وہ خوشیاں عطا کرتا ہے تو ان کی مسرت پھیل جاتی ہے اور تکلیف دے تو اس کے بعد اجر بھی عطا کرتا ہے۔ خوشی اور غم دونوں میں اس کی نعمتیں پوشیدہ ہیں جن کا احاطہ کرنے سے ادھام اور برو بھر عاجز ہیں۔“<sup>①</sup>

جذاب ابو عباس رضا<sup>ؑ</sup> ان شعروں کی تشریع کرتے ہوئے کہتے ہیں: یہ بڑی خوبصورت کنایا ہے۔ شاعر کہتا ہے: بے شک اللہ کی تعریف و توصیف بیان کرنا اس کی مدد کے بغیر ممکن نہیں، لہذا اس توفیق پر بھی اس کی تعریف کرنا واجب ہے، پھر اس دوسری مرتبہ تعریف کرنے پر بھی تعریف کرنا اور شکر کرنا، پہلی تعریف پر شکر ادا کرنے کی طرح واجب ہے حتیٰ کہ اس کی کوئی انتہا نہیں (بلکہ نعمت کے شکر پر ادائے شکر لازم آتا جائے گا)۔

ابو عتاہیہ نے بڑی خوبصورت بات کہی ہے:

إِذَا أَنْتَ لَمْ تَزْدُدْ عَلَىٰ كُلَّ نِعْمَةٍ

قَدْ آتَاكَهَا شُكْرًا فَلَمْ يُشَاكِرِ

”جب تم اللہ کی عطا کردہ ہر نعمت پر شکرگزاری میں اضافہ نہیں کرتے تو یقیناً تم شکرگزار نہیں ہو۔“<sup>②</sup>

① بہجة المجالس: 3/317، والمستطرف: 1/278، و زهر الآداب: 1/89.

② دیوان أبي العطاہیہ، ص: 34.

اسی مفہوم کی وضاحت کرتے ہوئے یزید بن محمد مہلبی کہتے ہیں:  
 فَكَيْفَ بِشُكْرٍ ذِي نِعَمٍ إِذَا مَا

شَكَرْتُ لَهُ فَشُكْرِي مِنْهُ نِعْمَةٌ

”نعمتوں والے مالک کی نعمتوں کا شکر کیسے ادا ہوگا جبکہ میں شکر بھی کرتا ہوں تو یہ بھی  
 اسی کی نعمت ہے۔“<sup>①</sup>

سلف صالحین کے ارشادات میں سے حضرت فضل بن ہبیل رض کا ارشاد ہے: جو شخص مزید  
 نعمتیں حاصل کرنا چاہتا ہے، اسے شکر کرنا چاہیے اور جو اللہ کے ہاں مقام و مرتبے کا خواہش مند  
 ہو، اسے گناہوں سے اجتناب کرنا چاہیے۔

جناب باللی نے حضرت ابو فروہ رض کا بیان نقل کیا ہے۔ ان کا ارشاد ہے کہ اس ذات کا  
 شکر کرو جس نے تم پر نوازشات کیں اور تمہاری شکرگزاری پر بھی انعامات فرمائے کیونکہ  
 شکرگزاری پر نعمت زوال پذیر نہیں ہوتی اور ناشکری سے وہ برقرار نہیں رہتی۔ شکر نعمت میں  
 اضافے اور عذاب و مصائب سے تحفظ و امن کا باعث ہے۔

میری مسلمان بہن! ممکن ہے تم یہ سوال کرو کہ جب شکر کا مقام و مرتبہ اس قدر عظیم اور اعلیٰ  
 ہے تو پھر مسلمان عورتیں اپنے رب کا شکر کیوں نہیں کرتیں؟ ہمیں اس سوال پر غور کرنا اور اس کا  
 جواب تلاش کرنا چاہیے لیکن ہمیں طویل تفہیش و تحقیق کی ضرورت نہیں۔ اس ناشکری کے دو  
 اسباب ہیں، تیرا کوئی سبب نہیں۔

پہلا سبب یہ ہے کہ وہ منعم حقیقی کی معرفت سے محروم اور انھیں نعمت کی قدر و قیمت کا شعور و  
 احساس نہیں ہے جیسا کہ امام غزالی رض فرماتے ہیں: نعمت کے شکر کا تصور اسے جانے بغیر  
 ممکن نہیں اور لوگ نعمت کو جان بھی لیں تو ان کا خیال ہوتا ہے کہ اس نعمت کا شکر صرف یہ ہے

① بہجة المجالس: 317/3.

کہ زبان سے کہہ دیا جائے: الحمد لله "اللہ کا شکر ہے۔" اور وہ یہ نہیں سمجھتے کہ شکر کا اصل مطلب یہ ہے کہ نعمت کو اس مقصد کے لیے بروئے کار لایا جائے جس کے لیے یہ عطا کی گئی ہے، یعنی اللہ کی اطاعت و فرمان برواری کی جائے۔<sup>①</sup>

ووسرا سبب نعمتوں سے غفلت ہے۔ آج کی مسلمان عورت، اسلام کی ہدایت نصیب ہونے، ایمان کی توفیق ملنے، صحت، مال اور اولاد کے فضل و کرم کو نعمت ہی نہیں سمجھتی۔ وہ کان، آنکھ، دل، ہاتھ اور پاؤں کو اللہ کی نعمت ہی نہیں سمجھتی۔ وہ ذائقہ جھکھنے، سوچنے اور دیگر حواس کو نعمت ہی خیال نہیں کرتی۔ اس طرح مسلمان عورت صرف مالی نعمت کا شکر ادا کرتی ہے اور اللہ کی دیگر تمام نعمتیں جو ہم نے ابھی ابھی بیان کی ہیں، انھیں بھول جاتی ہے۔

میری مسلمان بہن! درج ذیل مثالیں پڑھو اور ان پر اپنی طرح غور و فکر کرو۔

ایک شخص نے ایک جید بزرگ کے سامنے اپنے فقر و فاقہ کا حال بیان کیا اور پھر شدید غم کے جذبات ظاہر کیے تو انھوں نے فرمایا: کیا تم یہ پسند کرو گے کہ تمھیں ڈھیر ساری دولت دے دی جائے اور اس کے عوض تمہاری آنکھیں چھین کر تمھیں انداز کر دیا جائے۔ سائل نے عرض کی: ہرگز نہیں، بزرگ نے پوچھا: کیا تمھیں یہ گوارا ہو گا کہ تم گونگے ہو جاؤ اور تمھیں دس ہزار درہم مل جائیں؟ اس نے کہا: ہرگز نہیں، بزرگ نے دریافت کیا: تمھیں پسند ہو گا کہ تمہارے ہاتھ پاؤں کٹ جائیں اور تمھیں بیس ہزار درہم مل جائیں؟ اس نے کہا: بالکل نہیں، بزرگ نے پھر پوچھا: کیا تم دس ہزار درہم لے کر پا گل ہونا پسند کرو گے؟ اس نے کہا: ہرگز نہیں، تو بزرگ نے فرمایا: تو پھر تجھے اتنے کریم پروردگار کا شکوہ کرتے ہوئے شرم نہیں آتی جس نے تجھے اس قدر انمول نعمتیں عطا کر رکھی ہیں؟

① الإحياء: 4/120.

کہا جاتا ہے کہ بعض سلف صالحین شدید غربت کا شکار تھے۔ وہ سخت پریشان تھے اور غربت سے عاجز آگئے تھے۔ انہوں نے خواب میں دیکھا کہ ایک کہنے والا کہہ رہا تھا: کیا تم یہ پسند کرو گے کہ ہم تمھیں سورہ انعام بھلا دیں اور تمھیں ایک ہزار دینار دے دیں؟ انہوں نے کہا: ہرگز نہیں، پوچھا: اچھا تو تم سورہ ہود کے بدالے میں یہ سودا پسند کرو گے؟ انہوں نے کہا: بالکل نہیں۔ اسی طرح متعدد سورتیں بھلا دینے کے عوض بھاری دولت کی پیش کش کی جاتی رہی اور وہ انکار کرتے رہے۔ اس پر وہ بولا: تمہارے پاس لاکھوں دینار مالیت کی سورتیں موجود ہیں مگر پھر بھی تم فقر و فاقہ کا شکوہ کرتے ہو؟ صحیح ہوئی اور یہ خواب یاد آیا تو ان کا فکر و غم دور ہو گیا۔

حق یہ ہے کہ اللہ کی نعمتیں شمار ہو سکتی ہیں نہ مال و دولت کی ان کے ساتھ کوئی نسبت ہو سکتی ہے۔ اللہ تعالیٰ کی نعمتیں انہوں ہیں۔ اب ذرا اس نصیحت پر غور کیجیے: جناب ابن سماک ہارون الرشید کے پاس حاضر ہوئے۔ ہارون کے ہاتھ میں پانی کا پیالہ تھا اور وہ پانی پی رہا تھا۔ ہارون نے ان سے کہا: مجھے نصیحت کیجیے۔ ابن سماک نے فرمایا: اگر آپ کو پانی کا یہ ایک گھونٹ آپ کی ساری دولت و ثروت کے بدالے میں ملے ورنہ آپ پیاسے رہ جائیں تو کیا آپ پانی کے لیے اپنی ساری دولت دے دیں گے؟ ہارون نے کہا: ہاں! میں دے دوں گا۔

انہوں نے پوچھا: اگر آپ کو یہ پانی ساری بادشاہی کے بدالے میں ملے تو کیا آپ اپنی پیاس بچانے کے لیے یہ پانی لے لیں گے؟ ہارون نے کہا: بے شک لے لوں گا۔

ابن سماک نے فرمایا: تو پھر آپ کو اس بادشاہی پر اتنا ناز نہیں ہونا چاہیے جس کی قیمت محض پانی کے ایک گھونٹ کے برابر ہے۔

اے میری مسلمان بہن! آؤ اللہ کی نعمتوں کا خوب شکر کرو اور اپنی اس گزشتہ زندگی پر جو اللہ رب العزت کی شکرگزاری کے بغیر گزری ہے، اللہ تعالیٰ سے بخشش طلب کروتا کہ تم ”مثانی خاتون“ کے مرتبے کو پہنچ سکو۔ اللہ تمھیں اپنی ان مقبول بندیوں میں شامل فرمائے۔

## مصیبت میں صبر کرنے اور اپنے رب کے فیصلے پر راضی رہنے والی خاتون

میری مسلمان بہن! صبر نصف ایمان، رحمان کی خوشنودی کا باعث اور جنت کے حصول کا سبب ہے۔ تیرے رب نے تجھے صبر کرنے کا حکم دیا ہے۔ ارشاد باری تعالیٰ ہے:

﴿يَا أَيُّهَا الَّذِينَ آمَنُوا اسْتَعِينُوا بِالصَّابِرَةِ وَالصَّلَاةِ﴾

”اے ایمان والو! تم صبر اور نماز کے ساتھ مدد مانگو۔“<sup>①</sup>

جب تم صبر کرنے لگو اور خوشی میں اعتدال اور غم میں صبر کا مظاہرہ کرو تو ایسی صورت میں اللہ تعالیٰ تمہاری تعریف کرتے ہوئے فرماتا ہے:

﴿وَالصَّابِرِينَ فِي الْبَاسَاءِ وَالصَّرَاءِ وَجِئْنَ الْبَاسِ طُولِيلَكَ الَّذِينَ صَدَقُوا طَ وَأَوْلَئِكَ هُمُ الْمُتَّقِونَ﴾

”اور تنگ دستی اور تکلیف میں اور لڑائی کے وقت صبر کرنے والے، وہی لوگ چے ہیں اور وہی پر ہیزگار ہیں۔“<sup>②</sup>

میری مسلمان بہن! اگر تم صبر کرنے والی عورتوں میں شامل ہو جاؤ تو اللہ تعالیٰ تمہارے لیے اپنی محبت واجب کر دے گا۔ اللہ تعالیٰ فرماتا ہے:

﴿وَاللَّهُ يُحِبُّ الصَّابِرِينَ﴾

”اور اللہ صبر کرنے والوں سے محبت کرتا ہے۔“<sup>③</sup>

① البقرة 2: 153. ② البقرة 2: 177. ③ آل عمران 3: 146.

اور اللہ تعالیٰ تمہیں عظیم اجر و ثواب عطا کرے گا۔ ارشاد باری تعالیٰ ہے:

﴿وَلَنَجِزِيَنَّ الَّذِينَ صَبَرُوا أَجْرَهُمْ بِأَحْسَنِ مَا كَانُوا يَعْمَلُونَ﴾

”اور جن لوگوں نے صبر کیا ہم یقیناً انھیں ان کا اجر و ثواب اس سے بہتر دیں گے جو وہ عمل کرتے تھے۔“<sup>①</sup>

نیز ارشاد فرمایا:

﴿إِنَّمَا يُؤْمِنُ الصَّابِرُونَ أَجْرُهُمْ بِغَيْرِ حِسَابٍ﴾

”بے شک صبر کرنے والوں کو ان کا پورا پورا اجر بغیر حساب دیا جائے گا۔“<sup>②</sup>

اور اللہ تعالیٰ نے قیامت والے دن تمہاری کامیابی اور جہنم سے نجات کو دارالبلاء، یعنی دنیا میں تمہارے لیے صبر کرنے پر موقوف کیا ہے۔ اللہ تعالیٰ فرماتا ہے:

﴿وَالْمُلِئَةُ يَدْخُلُونَ عَلَيْهِمْ مَّنْ كُلَّ بَأْبٍ سَلَمٌ عَلَيْكُمْ بِمَا صَبَرْتُمْ فَنَعِمْ عَقْبَى الدَّارِ﴾

”اور فرشتے (جنت کے) ہر دروازے سے ان کے پاس آئیں گے اور (کہیں گے): تم پر سلام ہو، اس لیے کہ تم نے صبر کیا، لہذا آخرت کا گھر بہت خوب ہے۔“<sup>③</sup>

جی ہاں! میری مسلمان بہن! یہ ساری جزا اور یہ عظیم ثواب، مصائب پر صبر کرنے والوں کے لیے ہے اور انھیں یہ ثواب کیوں نہ دیا جائے جبکہ مومن کا ہر حال بھلائی والا ہوتا ہے۔

حضرت صحیب رضی اللہ عنہ سے روایت کرتے ہیں کہ آپ نے فرمایا:

”عَجَبًا لِأَمْرِ الْمُؤْمِنِينَ، إِنَّ أَمْرَهُ كُلُّهُ لَهُ خَيْرٌ، . . . إِنَّ أَصَابَتْهُ سَرَّاً إِنَّ شَكَرَ، فَكَانَ خَيْرًا لَهُ، وَإِنْ أَصَابَتْهُ ضَرَّاً إِنَّ صَبَرَ، فَكَانَ خَيْرًا لَهُ“

”مومن کا معاملہ بڑا عجیب ہے، اس کا سارا ہی معاملہ سر اس سر خیر ہے..... اگر اسے خوشی

① النحل 16:96. ② الزمر 39:10. ③ الرعد 13:24,23.

نصیب ہوتی ہے تو یہ شکر کرتا ہے تو یہ اس کے لیے بہتر ہے اور اگر تنگی میں بٹلا ہو تو صبر کرتا ہے تو یہ اس کے لیے بہتر ہے۔<sup>①</sup>

حضرت علی عليه السلام بیان کرتے ہیں کہ جسے تین چیزیں نصیب ہو جائیں تو اسے دنیا و آخرت کی ہر بھلائی نصیب ہو جاتی ہے: خوشحالی میں دعا مانگنے کی توفیق، اللہ کی قضا و قدر پر راضی رہنے کا اظہار اور مصیبت پر صبر کرنے کی توفیق۔

جناں ابو عتا یہ کہتے ہیں:

إِضِيرَ لِكُلِّ مُصِيَّبَةٍ وَّتَجَلَّدِ  
وَأَعْلَمُ بِأَنَّ الْمَرْءَ غَيْرُ مُخَلَّدٍ  
أَوْ مَا تَرَى أَنَّ الْمَصَابَ جَمَّةٌ  
وَتَرَى الْمَنِيَّةَ لِلْعِبَادِ بِمَرْصَدٍ  
مَنْ لَمْ يُصْبِبْ مِمَّنْ تَرَى بِمُصِيَّبَةٍ؟  
هُذَا قَبِيلٌ لَسْتَ فِيهِ بِأَوْحَدٍ  
وَإِذَا أَتَشَكَّ مُصِيَّبَةٌ تَسْجُنِي بِهَا  
فَادْكُرْ مُصَابَكَ بِالثَّيِّيْ مُحَمَّدٌ

”ہر مصیبت پر صبر کرو، دلیری کا مظاہرہ کرو اور خوب جان لو کہ آدمی ہمیشہ ہمیشہ نہیں رہے گا۔ کیا تم دیکھتے نہیں کہ مصائب اکھٹے ہو کر آگئے ہیں اور موت ہر شخص کی گھات میں ہے۔ تم نے کسے دیکھا ہے کہ اس پر کوئی مصیبت نہ آئی ہو؟ تم اس معاملے میں اسکے نہیں ہو۔ جب تمہیں سخت رنجیدہ اور کبیدہ خاطر کر دینے والی مصیبت آجائے تو نبی مکرم صلی اللہ علیہ وسلم کی وفات یاد کر کے اپنی مصیبت کو دیکھو (اس طرح یہ نئی

<sup>①</sup> صحیح مسلم، الزهد، باب المؤمن أمره کلہ خیر، حدیث: 2999.

المصیبت ہلکی ہو جائے گی )۔<sup>①</sup>

میری مومنہ بہن ! یہ بات ہمیشہ یاد رکھنی چاہیے کہ اللہ تعالیٰ تمہارے ایمان کے مطابق تمہاری آزمائش کرتا ہے۔ تمہارا ایمان بہت مضبوط ہے تو تمہاری آزمائش بھی سخت ہو گی اور تمہارا دین و ایمان کمزور ہے تو اللہ تعالیٰ تمہاری آزمائش بھی ہلکی کرے گا۔

حضرت سعد بن ابی و قاص رض کا ارشاد سینے، وہ کہتے ہیں کہ میں نے عرض کی: اے اللہ کے رسول ! لوگوں میں سب سے سخت آزمائش کس کی ہوتی ہے ؟ تو آپ صلی اللہ علیہ و آله و سلیمان نے فرمایا: ”انبیائے کرام کی، پھر ان لوگوں کی جوان سے رتبے میں کم ہوں اور پھر ان افراد کی جوان کے بعد افضل ہوں۔ آدمی کی آزمائش اس کے دین کے مطابق ہوتی ہے، اس کا دین و ایمان مضبوط ہو تو اس کی آزمائش بھی سخت ہوتی ہے اور اگر اس کا ایمان کمزور ہو تو اس کی آزمائش بھی اسی نسبت سے ہوتی ہے۔ بندے کی مسلسل آزمائش ہوتی رہتی ہے حتیٰ کہ (ایک وقت ایسا آتا ہے) وہ زمین پر گناہوں سے پاک صاف ہو کر چلتا ہے۔<sup>②</sup>“

حضرت ابوسعید خدری رض روایت کرتے ہیں کہ میں نبی کریم صلی اللہ علیہ و آله و سلیمان کے پاس حاضر ہوا۔ آپ شدید بخار میں تپ رہے تھے۔ میں نے اپنا ہاتھ آپ کے جسم مبارک پر رکھا تو مجھے آپ کی حرارت اپنے ہاتھوں میں محسوس ہوئی، میں نے عرض کی: اے اللہ کے رسول ! آپ کو کتنا شدید بخار ہے ؟ آپ نے فرمایا:

”إِنَّا كَذَلِكَ يُضَعِّفُ لَنَا الْبَلَاءُ وَيُضَعِّفُ لَنَا الْأَجْرُ“

”هم (انبیائے کرام) کو اسی طرح دُگنی آزمائش آتی ہے اور ہمیں اجر و ثواب بھی دُگنا دیا جاتا ہے۔“

① دیوان أبي العناہیہ، ص: 74، 75.

② جامع الترمذی، الزهد، باب ماجاء فی الصبر علی البلاء، حدیث: 2398، و سنن ابن ماجہ، الفتنه، باب الصبر علی البلاء، حدیث: 4023، و مسند احمد: 1/172.

میں نے عرض کی: اللہ کے رسول! سب سے سخت آزمائش کس کی ہوتی ہے؟ آپ نے فرمایا:  
 «اَلْأَنْبِيَاءُ» «انبیاء کرام کی۔»

میں نے پوچھا: اے اللہ کے رسول! پھر کس کی؟ آپ نے فرمایا:  
 «ثُمَّ الصَّالِحُونَ، إِنْ كَانَ أَحَدُهُمْ لَيُبَتَّلَ بِالْفَقْرِ، حَتَّىٰ مَا يَجِدُ  
 أَحَدُهُمْ إِلَّا الْعَبَاءَةُ يُحَوِّيْهَا، وَإِنْ كَانَ أَحَدُهُمْ لَيُفَرَّجُ بِالْبَلَاءِ كَمَا  
 يَفْرَجُ أَحَدُكُمْ بِالرَّحَاءِ»

”پھر نیک لوگوں کی۔ بے شک ان میں سے کسی کو فقر و فاقہ کے ساتھ آزمایا جاتا ہے  
 حتیٰ کہ وہ ایک چونگے کے سوا کوئی لباس نہیں پاتا۔ بے شک ان میں سے بعض آزمائش  
 پر اس طرح خوش ہوتے ہیں جس طرح تم میں سے کوئی شخص خوشحالی پر خوش ہوتا ہے۔“<sup>①</sup>

حضرت ابو ہریرہ رض تبیان کرتے ہیں کہ رسول اللہ صلی اللہ علیہ و آله و سلیمان نے فرمایا:  
 «مَا يَزَّ الْبَلَاءُ بِالْمُؤْمِنِ وَالْمُؤْمِنَةِ فِي نَفْسِهِ وَوَلَدِهِ وَمَالِهِ حَتَّىٰ يَلْقَى  
 اللَّهَ وَمَا عَلَيْهِ خَطِيئَةٌ»

”مومن مرد اور مومن عورت کی اس کے بدن، اولاد اور مال میں مسلسل آزمائش ہوتی رہتی  
 ہے حتیٰ کہ وہ اللہ تعالیٰ سے اس حال میں ملاقات کرتا ہے کہ اس کا کوئی گناہ باقی نہیں رہتا  
 (سب آزمائش کی وجہ سے معاف ہو چکے ہوتے ہیں۔)“<sup>②</sup>

اگر تم یہ سوال کرو کہ اللہ تعالیٰ مومن عورت کو اس کے مقام و مرتبے کی وجہ سے عافیت و  
 سلامتی میں کیوں نہیں رکھتا؟ تو اس کا جواب یہ ہے کہ بے شک اللہ تعالیٰ مومنہ کو اس کے  
 گناہوں سے پاک صاف کرنا چاہتا ہے لیکن جب اس کی نیکیاں اس مقصد کے لیے کافی نہیں

① سنن ابن ماجہ، الفتن، باب الصبر على البلاء، حدیث: 4024، والمستدرک للحاکم: 307/4.

② جامع الترمذی، الزهد، باب [ماجاء] فی الصبر على البلاء، حدیث: 2399، و مسند احمد: 287.

ہوتیں تو اس کا رب اسے گناہوں سے پاک کرنے کے لیے اسے آزمائش میں بٹلا کر دیتا ہے۔  
یہی وہ مفہوم ہے جسے نبی کریم ﷺ نے گزشتہ حدیث میں بیان فرمایا ہے۔

حضرت عبد اللہ بن مسعود رضی اللہ عنہم میان کرتے ہیں کہ میں رسول اللہ ﷺ کی خدمت میں حاضر ہوا۔ آپ کو شدید بخار تھا۔ میں نے عرض کی: اے اللہ کے رسول! آپ کو تو ہر اسخت بخار ہے؟  
رسول اللہ ﷺ نے فرمایا:

«أَجَلُ! إِنِّي أَوْعَلُ كَمَا يُوَعَلُ رَجُلَانِ مِنْكُمْ»

”ہاں! مجھے تم میں سے دو آدمیوں کے برابر بخار ہوا ہے۔“ میں نے کہا: کیا یہ اس لیے ہے کہ آپ کو دو ہر اجر ملتا ہے؟ تو رسول اللہ ﷺ نے فرمایا: «أَجَلُ!» ”ہاں!“  
پھر رسول اللہ ﷺ نے فرمایا:

«مَا مِنْ مُسْلِمٍ يُصِيبُهُ أَذْىٌ مِنْ مَرَضٍ فَمَا سِوَاهُ، إِلَّا حَطَّ اللَّهُ بِهِ سَيِّئَاتِهِ، كَمَا تُحْطِ الشَّجَرَةُ وَرَقَهَا»

”جس مسلمان کو بیماری کی وجہ سے تکلیف پہنچتی ہے یا اس سے کم کوئی رنج و غم ہوتا ہے تو اللہ تعالیٰ اس کے سبب گناہوں کو اس طرح جھاڑ دیتے ہیں جس طرح درخت (موسم خزان میں) اپنے پتے جھاڑ دیتا ہے۔“<sup>①</sup>

حضرت ابو سعید خدری اور حضرت ابو ہریرہ رضی اللہ عنہم کہتے ہیں کہ ہم نے رسول اللہ ﷺ کو فرماتے ہوئے سنًا:

«مَا يُصِيبُ الْمُؤْمِنَ مِنْ وَصَبٍ، وَلَا نَصَبٍ، وَلَا سَقَمٍ، وَلَا حَرَنٍ، حَتَّىٰ الْهَمٌ يَهْمُهُ إِلَّا كُفُّرَ بِهِ مِنْ سَيِّئَاتِهِ»

”مومن شخص کو جو بھی تکلیف، تھکاوٹ، بیماری یا غم پہنچتا ہے یا کوئی فکرو پر بیشانی لاحق

① صحیح البخاری، المرض، باب : أشد الناس بلاءً الأنبياء.....، حدیث: 5648 ، وصحیح سلم، البر والصلة، باب ثواب المؤمن فيما يصبه من مرض أو حزن.....، حدیث: 2571 واللفظ له.

ہوتی ہے تو اس کے ذریعے سے بھی اس کے گناہ معاف فرمادیے جاتے ہیں۔<sup>①</sup>  
 میری بیماری مسلمان بہن! یقیناً تم تھیں اپنی زندگی میں آزمائش کا سامنا کرنا پڑے گا۔ کبھی  
 یہ آزمائش تمہارے جسم و جان سے ہوگی، کبھی خاوند سے، کبھی اولاد اور کبھی والدین اور دیگر عزیز  
 وقارب کے بارے میں ہوگی۔ اس موقع پر تمہارے ایمان کی قوت ظاہر ہوگی کیونکہ اللہ تعالیٰ  
 نے تمہارے ایمان کا امتحان لینے ہی کے لیے آزمائش میں ڈالا ہے۔ کیا تم صبر کر کے  
 زمین و آسمان کے رب سے عظیم اجر و ثواب حاصل کرتی ہو یا اس کی قضا و قدر پر شکوہ و شکایت کا  
 انکھاڑ کرتی ہو؟ بے شک اللہ تعالیٰ اپنے نیک بندوں کو آزماتا ہے تاکہ ان کے حالات، ان کے  
 اعمال اور ان کے نامہ اعمال کو برے اعمال سے پاک کر کے درست کر دے۔

اب یہ حدیث نبوی سینے جو حضرت ام علاء بیان کرتی ہیں، وہ کہتی ہیں:

«عَادَنِي رَسُولُ اللَّهِ ﷺ، وَأَنَا مَرِيضٌ، فَقَالَ: أَتُشْرِي يَا أُمَّةُ الْعَلَاءِ!  
 فَإِنَّ مَرَضَ الْمُسْلِمِ يُذْهِبُ اللَّهُ بِهِ خَطَايَاهُ، كَمَا تُذْهِبُ النَّارُ خَبَثَ  
 الْذَّهَبِ وَالْفِضَّةِ»

رسول اللہ ﷺ نے میری بیماری میں میری عیادت کرتے ہوئے فرمایا: ”اے ام علاء!  
 خوش ہو جا۔ بے شک مسلمان کی بیماری سے اللہ تعالیٰ اس کی خطاوں کو اس طرح دور کر  
 دیتے ہیں جس طرح آگ سونے چاندی کا میل کچیں اور کھوٹ ختم کر دیتی ہے۔“<sup>②</sup>

اس لیے اگر تم تھیں کسی آزمائش یا بیماری پر صبر کرنے کا اجر و ثواب معلوم ہے تو تم آزمائش  
 پر صبر کرو۔

① صحیح البخاری، المرض، باب ماجاء في كفارة المرض، حدیث: 5642، 5641؛ وصحیح  
 مسلم، البر والصلة، باب ثواب المؤمن فيما یصیبه من مرض أو حزن .....، حدیث: 2573  
 واللفظ له.

② سنن أبي داود، الجنائز، باب عيادة النساء، حدیث: 3092.

میری مومنہ بہن! ایمان میں صبر کا وہی مقام ہے جو سر کا بدن میں ہے۔ جو صبر نہیں کرتا، اس کا کوئی ایمان نہیں، لہذا آزمائش پر صبر کرنا، خود کو جزع فزع سے روکنا اور زبان کو شکوہ شکایت کرنے سے باز رکھنا دنیاوی سفر میں مومن عورت کا زادِ راہ ہے تاکہ وہ آخرت میں ”بہترین عورتوں“ کی صاف میں شامل ہو سکے۔ صبر کے فائدوں میں سے ایک فائدہ یہ بھی ہے کہ یہ مسلمان عورت کو جنت کا وارث بنادیتا ہے۔ اب ایک واقعہ سنئے اور اس پر غور و فکر کیجیے۔

جناب عطاء بن ابی رباح کہتے ہیں کہ انھیں حضرت ابن عباس رض نے کہا: کیا میں تصحیح ایک جنتی خاتون نہ دکھاؤں؟ میں نے کہا: ضرور دکھائیں۔ انھوں نے کہا: یہ سیاہ رنگ کی عورت نبی اکرم صلی اللہ علیہ وسلم کی خدمت میں حاضر ہوئی۔ کہنے لگی: اے اللہ کے رسول! مجھے مرگی کے دورے پڑتے ہیں اور میرا ستر کھل جاتا ہے، لہذا اللہ سے دعا کریں کہ میری یہ تکلیف دور ہو جائے۔

رسول اللہ صلی اللہ علیہ وسلم نے فرمایا:

«إِنْ شِئْتِ صَبَرْتِ وَلَكِ الْجَنَّةُ وَإِنْ شِئْتِ دَعَوْتُ اللَّهَ أَنْ يُعَافِيْكَ قَالَتْ: أَضْبِرُ، وَإِنِّي أَتَكَشَّفُ، فَادْعُ اللَّهَ لِي أَنْ لَا أَتَكَشَّفَ، فَدَعَا لَهَا»

”اگر تم چاہو تو صبر کرو، تصحیح جنت مل جائے گی اور اگر تم چاہو تو میں اللہ تعالیٰ سے دعا کر دیتا ہوں، وہ تصحیح عافیت عطا فرمادے گا؟ اس نے کہا: میں صبر کروں گی۔ اس نے پھر کہا: میں بے پردہ ہو جاتی ہوں، آپ اللہ سے دعا کر دیں کہ میں بے پردہ نہ ہونے پاوں، پس آپ نے اس کے لیے دعا کر دی۔”<sup>①</sup>

غور کیجیے! کس طرح اس عظیم خاتون نے جنت میں داخلے کے لیے بیاری پر صبراختیار کیا۔ تم

① صحیح البخاری، المرض، باب فضل من يصرع من الريح، حدیث: 5652، و صحیح مسلم، البر والصلة، باب ثواب المؤمن فيما يصبه من مرض أو حزن.....، حدیث: 2576 واللفظ له.

بھی جان لو کہ دنیا میں آزمائشوں پر صبر کرنا جنت میں داخلے کی خانست ہے۔

صبر کے فائدوں میں سے ایک فائدہ یہ بھی ہے کہ یہ اللہ تعالیٰ کی طرف سے خوشی کی نوید دلاتا ہے۔ ارشاد باری تعالیٰ ہے:

﴿وَلَنَبْغُوْكُمْ بِشَيْءٍ مِّنَ الْخَوْفِ وَالْجُوعِ وَنَقْصٍ مِّنَ الْأَمْوَالِ وَالْأَنْفُسِ وَالثَّمَرَاتِ طَوَّبَ اللَّهُ الظَّاهِرِينَ﴾

”اور ہم تمھیں کسی قدر خوف، بھوک اور مالوں اور جانوں اور سچلوں میں کمی کر کے ضرور آزمائیں گے اور صبر کرنے والوں کو خوش خبری دے دیجیے۔“<sup>①</sup>

صبر کے فوائد میں یہ بھی ہے کہ یہ صبر کرنے والے کو امام کا درجہ دلوادیتا ہے۔  
اللہ تعالیٰ فرماتا ہے:

﴿وَجَعَلْنَا مِنْهُمْ أُمَّةً يَهْدُونَ بِآمْرِنَا لَهَا صَبَرُوا شَدَّ وَكَانُوا بِأَيْتَنَا يُوقِنُونَ﴾

”اور جب انہوں نے صبر کیا تو ہم نے ان میں کچھ ایسے پیشوں بنائے جو ہمارے حکم سے رہنمائی کرتے تھے اور ہماری آیات پر یقین برکھتے تھے۔“<sup>②</sup>

صبر کے فوائد میں سے یہ بھی ہے کہ صبر کرنے والی قوم ہی اللہ تعالیٰ کی آیات اور عبرتوں سے فائدہ اٹھاتی ہے۔ ارشاد باری تعالیٰ ہے:

﴿أَنْ أَخْرِجَ قَوْمَكَ مِنَ الظُّلْمِ إِلَى النُّورِ وَذَكَرُهُمْ بِإِيمَانِهِمُ اللَّهُ أَنَّ فِي ذَلِكَ لَذِكْرٌ لِّكُلِّ صَبَرٍ شَكُورٍ﴾

”اپنی قوم کو ظلمتوں سے نور کی طرف نکال لانا اور انھیں اللہ کے (یادگار) ایام یاددا، بے شک ان میں ہر صابر (اور) شاکر کے لیے نشانیاں ہیں۔“<sup>③</sup>

اور فرمایا:

① البقرة: 155. ② السجدة: 32. ③ إبراهيم: 5:14.

﴿وَمَنْ أَيْتَهُ الْجَوَادُ فِي الْبَحْرِ كَالْأَعْلَامِ ○ إِنْ يَئِشًا يُسْكِنُ الرِّيحَ فَيَظْلَمُنَّ رَوَادِكَ عَلَى ظَهْرِهِ طَرَانٌ فِي ذَلِكَ لَأَيْتَ لِكُلِّ صَبَارٍ شَكُورٌ ○﴾

”اور اسی کی نشانیوں میں سے ہیں سمندر میں چلنے والے پہاڑوں جیسے جہاز (اور کشتیاں) اگر وہ چاہے تو ہوا کوروک لے، پھر وہ (جہاز) سمندر کی سطح پر کھڑے رہ جائیں۔ بلاشبہ اس میں ہر صابر و شاکر کے لیے عظیم نشانیاں ہیں۔“<sup>①</sup>

میری پیاری مسلمان بہن! بے شک ”بہترین عورت“ ہمیشہ اللہ تعالیٰ کی قضا و قدر پر راضی رہتی ہے۔ وہ جانتی ہے کہ خیر اسی میں ہے اور قضا و قدر پر اظہار ناراضی میں شر ہے۔ اب حالت یہ ہے کہ اکثر مسلمان عورتیں اچھی تقدیر پر تو خوشی کا اظہار کرتی ہیں مگر اس کے عکس اگر انھیں کوئی معاملہ اپنی توقعات کے خلاف نظر آئے تو وہ مایوس ہو جاتی ہیں۔ یہ ان کے ایمان کی کمزوری ہے اور اس کی وجہ اللہ تعالیٰ کی تقدیر پر عدم اعتماد ہے۔

لہذا اگر تم ”خیر النساء“ کا مرتبہ پانا چاہتی ہو تو اس کا طریقہ یہی ہے کہ خوشحالی میں اللہ کی تقدیر پر راضی اور شکر کرنے والیوں میں سے ہو جاؤ اور تنگی اور مصیبت میں صبر کرتے ہوئے اللہ کی تقدیر پر راضی ہونے والی عورتوں میں سے ہو جاؤ۔

حضرت ابو ہریرہ رض فرمایا کرتے تھے: ایمان کی چوٹی یہ ہے کہ اللہ تعالیٰ کے احکام میں اس کی مکمل فرمائیں برداری اختیار کی جائے۔

حضرت عبد اللہ بن مسعود رض فرماتے تھے: میں ایک انگارہ چاٹ لوں اور وہ میری زبان جلا دے یا باقی رہنے دے، یہ میرے لیے اس سے زیادہ محبوب ہے کہ میں کسی واقع ہو جانے والی چیز کے بارے میں کہوں: کاش یہ نہ ہوتی! یا کسی واقع نہ ہونے والے امر پر زبان سے یہ کہوں: کاش! یہ کام ہو جاتا۔

حضرت ابو درداء رض فرماتے ہیں: اللہ کے حکم پر صبر اور اس کی تقدیر پر رضامندی کا اظہار، ایمان کی چوٹی ہے اور اللہ جب کوئی فیصلہ کرتا ہے تو وہ پسند کرتا ہے کہ ہم اس کے فیصلے پر راضی ہو جائیں۔

حضرت عمر بن عبد العزیز رض فرماتے ہیں: صرف تقدیر کے معاملات میں فرحت و سرور باقی رہ گیا ہے۔ ان سے پوچھا گیا: آپ کیا پسند کرتے ہیں؟ انہوں نے فرمایا: جس کا فیصلہ اللہ تعالیٰ فرمادے۔

حضرت فضیل بن عیاض رض کہتے ہیں: جب تم اپنے لیے اللہ کی تقدیر پر صبر نہیں کر سکتے تو تم اپنے لیے اپنی تقدیر پر بھی صبر نہیں کر سکو گے۔

اس رائلی روایات میں بیان کیا جاتا ہے کہ اللہ تعالیٰ نے داؤد علیہ السلام کی طرف وحی کی: ”اے داؤد! ایک تیری چاہت ہے اور ایک میری چاہت وارادہ ہے۔ ہو گا وہی جو میں چاہوں گا، اس لیے اگر تم نے میری چاہت کو تسلیم کر لیا تو میں تھیس تھماری چاہت کے لیے کافی ہو جاؤں گا۔ اور اگر تم نے میری چاہت کو تسلیم نہ کیا تو میں تھیس تھماری چاہت کے حصول میں تھکا دوں گا۔ پھر بھی ہو گا وہی جو میں چاہوں گا۔“

میری مسلمان بہن! بے شک ”بہترین عورت“ اپنے رب کی قضا و قدر پر مکمل رضامندی کا اظہار کرتی ہے، لہذا وہ آزمائش آنے پر ثواب کی امید رکھتی ہے اور آنے والی آزمائش کو چھپاتی ہے اور کسی شخص کے سامنے اس کا شکوہ نہیں کرتی جبکہ دیگر عورتیں ہمیشہ ایک دوسرے سے اللہ کی قضا و قدر کا شکوہ کرتی رہتی ہیں۔ یہ حالت ان کے قلبی ایمان کی عدم تکمیل اور اپنے رب کی عظمت و قدرت کی عدم معرفت کی وجہ سے ہے۔

جناب فضیل بن عیاض رض نے ایک شخص کو کسی سے اپنی آزمائش کا شکوہ کرتے سنات تو فرمایا: تم رحیم و کریم ذات الہی کا شکوہ اس سے کر رہے ہو جو تم پر رحم نہیں کرتا اور وہ خود بھی ایک

مخلوق ہے۔

بعض اسلاف کرام رض کا قول ہے: جو شخص نازل ہونے والی مصیبت کا شکوہ کرتا ہے گویا وہ اپنے رب کا شکوہ کرتا ہے۔..... ہاں! اگر تم ڈاکٹر کو اپنی بیماری کی تفصیلات بتاؤ تو یہ شکوہ نہیں ہے۔ کیونکہ یہ ان معاملات میں سے ہے جو اللہ تعالیٰ نے بندوں کے درمیان جائز رکھے ہیں (اور ایسے امور اختیار کرنا جائز ہے)۔

درحقیقت شکوہ یہ ہے کہ اس شخص کے سامنے اللہ کی نازل کردہ آزمائش کی شکایت اور تکلیف کا اظہار کرنا جو اسے دور کرنے کی طاقت و ہمت ہی نہیں رکھتا۔ اب اگر کوئی عورت اپنی سہیلی یا ہمسائی کے پاس بیٹھ کر اپنی بیماری اور آزمائش کا تذکرہ کرے اور وہ اس کے حال پر افسوس کا اظہار کرے اور کہے کہ تم بہت اچھی خاتون ہو مگر میں تمہاری مصیبت میں تمہارے کام نہیں آسکتی۔ میری مسلمان بہن! اب اسی گلہ گزاری کا نام شکوہ ہے۔

سلف صالحین رض فرماتے تھے: چار چیزیں جنت کے خزانوں میں سے ہیں: (1) مصیبت کو چھپانا (2) صدقہ و خیرات کو پوشیدہ رکھنا (3) فقر و فاقہ کو مجھی رکھنا اور (4) تکلیف کو چھپانا۔ میری مسلمان بہن! امام ابن عبد ربه انڈسی کا ارشاد ہے: وہ فرماتے ہیں کہ مجھے میرے ایک دوست نے بتایا کہ قاضی شریع نے مجھے ایک دوست کو اپنا غم سناتے ہوئے دیکھا تو میرے ہاتھ پکڑ لیے اور فرمایا: اے بھتیجے! اللہ کے سوا کسی سے شکوہ کرنے سے بچو کیونکہ تم جس سے بھی شکوہ کرو گے، وہ دو حال سے خالی نہ ہوگا۔ وہ تیرا دوست ہو گا یادشمن۔ دوست تو تیرے غم سے عالمگین ہو گا مگر تجھے کوئی فائدہ نہیں پہنچا سکے گا اور دشمن تیری مصیبت سن کر خوش ہو گا۔ میری یہ آنکھ دیکھو، اللہ کی قسم! میں نے گزشتہ پندرہ سال سے اس آنکھ سے کسی شخص کو نہیں دیکھا اور میں نے آج تک کسی کو اس کے بارے میں بتایا بھی نہیں۔ کیا تم نے اللہ کے ایک نیک بندے کا یہ قول نہیں سننا:

﴿إِنَّمَا أَشْكُوا بَيْتِي وَهُرْزِنِي إِلَى اللَّهِ﴾

”بے شک میں اپنی پریشانی اور غم کا شکوہ اللہ ہی سے کرتا ہوں۔“<sup>①</sup>

اس لیے تو بھی خبردار ہو جا۔ اللہ ہی کی ذاتِ عالیٰ کے سامنے اپنے شکوے رکھا کر اور ہر مصیبت اور ہر غم اسی سے بیان کیا کر دیکھو کہ وہ نہایت قریب سے سننے والی ذاتِ اقدس ہے۔<sup>②</sup>

جناب محمود و راقی اللہ فرماتے ہیں:

أَئِنْ فَاتَ مَا كُنْتَ أَمَلْتَهُ

جَزِعْتَ وَمَاذَا يَرُدُ الْجَزَعُ

فَفَوْضُ إِلَى اللَّهِ كُلُّ الْأُمُورِ

فَلَيْسَ يَكُونُ سُوَى مَا صَنَعَ

”اگر تمھیں تمھاری تمنا حاصل نہیں ہوتی تو تم بے صبری کا اظہار کرتے ہو اور بے صبری کچھ فاکنہ نہیں دیتی، اس لیے تم تمام امور اللہ کے سپرد کر دیکھو کہ وہ کیونکہ ہوتا ہی ہے جو وہ کرتا ہے۔“<sup>③</sup>

اے مسلمان بہن آؤ! اللہ کی قضا و قدر پر راضی ہو جاؤ اور یہ قرآنی آیات اپنے سامنے رکھو۔

اگر تم یہ کام کر لوگی تو تم یقیناً ”مثال خاتون“ کے مرتبے کو پہنچ جاؤ گی۔ اللہ تعالیٰ ارشاد فرماتے ہیں:

﴿وَإِنْ يَمْسِسْكَ اللَّهُ بِصُرُرٍ فَلَا كَاشِفَ لَهُ إِلَّا هُوَ وَإِنْ يُرِدْكَ بِخَيْرٍ فَلَا

رَآدَ لِفَضْلِهِ﴾

”اور اگر اللہ آپ کو تکلیف پہنچائے تو اسے اس کے سوا کوئی دور کرنے والا نہیں اور اگر

اللہ آپ کے ساتھ بھلائی کا ارادہ کرے تو اس کے فضل کو کوئی بھی رد کرنے والا نہیں۔“<sup>④</sup>

① یوسف 12:86.

② العقد الفرید: 2/282.

③ یونس 107:10.

اللہ جل شانہ نے فرمایا:

﴿مَا يَتَّقِّنَ الَّهُ لِلَّتَّا إِنْ مِنْ رَّحْمَةٍ فَلَا مُؤْمِنٌ لَّهُ أَوْ مَا يُؤْمِنُ فَلَا مُرْسِلٌ لَّهُ  
مِنْ بَعْدِهِ وَهُوَ الْعَزِيزُ الْحَكِيمُ﴾

”اللہ لوگوں کے لیے (اپنی) رحمت سے جو (جن چیزوں کے در) کھول دے تو انہیں  
کوئی بند کرنے والا نہیں اور جسے وہ بند کر دے، اس کے بعد کوئی اسے کھولنے والا نہیں  
اور وہ غالب اور حکمت والا ہے۔“<sup>①</sup>

اور شاعر نے تجھ ہی کہا ہے:

رَضِيَتُ بِمَا قَسَّمَ اللَّهُ لِي  
وَفَوَّضْتُ أَمْرِي إِلَى حَالِقِي

فَقَدْ أَحْسَنَ اللَّهُ فِيمَا مَضِيَ

وَيُخْسِنُ إِنْ شَاءَ فِيمَا بَقِيَ

”میں اللہ کی تقسیم پر راضی ہوں اور میں نے اپنا معاملہ اپنے خالق کے سپرد کر دیا ہے۔  
بے شک اس نے گز شتم عمر میں جو مجھ پر کرم و احسان کیا اور بقیہ زندگی میں بھی اگر اس  
نے چاہا تو فضل و کرم ہی سے نوازے گا۔“

لہذا آوا! لا إِلَهَ إِلَّا اللَّهُ كَمْهَ كَرَأْنِي إِيمَانُ كَيْ تَجْدِيدُ كَرُو۔ اپنی ہر مصیبت و آزمائش پر اللہ  
سے ثواب کی امید رکھو۔ خبردار! اللہ کے کسی فیصلے اور تقدیر پر ہرگز یہ الفاظ نہ کہنا: کاش ایسا نہ  
ہوتا! بلاشبہ توفیق اور درستی اللہ ہی عطا فرماتا ہے۔

## عاجزی اور تواضع اختیار کرنے والی عورت

مومنہ عورت اللہ تعالیٰ کی جنت کے حصول کے لیے اپنے تمام معاملات میں عاجزی اور تواضع اختیار کرتی ہے۔ نعمتوں کا حصول اور دنیوی زندگی کی آسائیں اسے متنکر اور مغور نہیں بناتیں بلکہ وہ ہر حال میں عجز و اکسار کا اظہار کرتی ہے۔

میری مسلمان بہن! جو عورت تواضع اختیار کرنا چاہتی ہے، اسے رسول اللہ ﷺ کی پیروی کرنی چاہیے اور جو آپ کی پیروی کو پسند نہ کرے، وہ بہت بڑی جاہل ہے اور قیامت کے دن اس کا انجام بہت دردناک ہوگا۔ رسول اللہ ﷺ دنیا اور دین میں اللہ تعالیٰ کے سب سے بلند مرتبہ بندے اور رسول تھے، لہذا آپ کی پیروی کیے بغیر دنیا اور آخرينت میں بلندی اور نیک نای کا حصول ناممکن ہے۔

حضرت ابن ابی سلمہ رضی اللہ عنہ نے حضرت ابوسعید خدری رضی اللہ عنہ سے کہا: لوگوں نے یہ جو رنگ برلنگے ملبوسات پہننے، طرح طرح کے کھانے اور مشروبات استعمال کرنے اور اعلیٰ سواریاں رکھنی شروع کر دی ہیں، ان کے بارے میں آپ کا کیا خیال ہے؟ تو انہوں نے فرمایا: اے سمجھیج! اللہ کے لیے کھاؤ، اللہ کے لیے پوی، اس کی اطاعت کے لیے پہنو، ان میں سے کسی چیز میں بھی تم نے فخر و غرور، ریا کاری یا شہرت کا حصول مقصد بنایا تو وہ گناہ اور اسراف ہوگا۔ اپنے گھر میں وہی خدمات سر انجام دو جو رسول اللہ ﷺ اپنے گھر میں انجام دیتے تھے۔ آپ بکری کا دودھ دوھ لیتے تھے، اپنا جوتا خود مرمت کر لیتے تھے، کپڑوں کو خود ناکہ لگا لیتے تھے۔ اپنے خادم کے ساتھ بیٹھ کر کھانا کھا لیتے تھے۔ بازار سے خریداری نفس نفس کرتے تھے، ہر امیر و

غیر کے ساتھ مصافح کرتے اور ہر ملنے والے چھوٹے بڑے کو سلام کرنے میں پہل فرماتے تھے۔ آپ دعوت قبول فرماتے اور دعوت میں پیش کی جانے والی کسی چیز کو حقیر نہیں سمجھتے تھے۔ آپ نہایت زم خو، ملنسار، منور اور کشادہ چہرے والے تھے۔ شخصیت میں بڑی حکمی تھی مگر شدت نہ تھی۔ اور ذلت و رسوائی سے پاک تواضع اختیار کرتے تھے، اسراف سے دور، نہایت سمجھی اور نرم دل تھے۔<sup>①</sup>

حضرت حسن بصری رض نے رسول اللہ ﷺ کے بارے میں فرمایا: اللہ کی قسم! آپ کے دروازے آنے والوں کے لیے بند نہیں کیے جاتے تھے اور نہ آپ کی ملاقات سے دربان روکتے تھے۔ صبح و شام آپ کی خدمت میں کھانوں کے بڑے بڑے پیالے پیش نہیں کیے جاتے تھے۔ آپ لوگوں میں گھل مل کر رہتے تھے۔ جو بھی اللہ کے نبی ﷺ سے ملاقات کا مشتاق ہوتا، وہ آسانی سے ملاقات کر لیتا۔ آپ ﷺ زمین پر تشریف فرماتے تھے۔ آپ کے لیے کھانا بھی زمین، ہی پر رکھ دیا جاتا اور آپ کھا لیتے۔ آپ سخت اور کھردار الباس پہنتے تھے، گدھے کی سواری کرتے تھے، اپنے غلام کو بھی اپنے پیچھے سوار کر لیتے تھے اور اپنی سواری کے جانور کو خود اپنے دست مبارک سے چارہ ڈالتے تھے۔

حضرت انس رض ایک حدیث بیان کرتے ہیں جس سے آپ ﷺ کی انتہائی تواضع کا اظہار ہوتا ہے۔ حضرت انس رض بیان کرتے ہیں کہ رسول اللہ ﷺ کو ایک عورت مدینہ کے کسی راستے میں ملی۔ اس نے عرض کی: اے اللہ کے رسول! مجھے آپ سے کام ہے۔ آپ نے فرمایا:

«يَا أَمَّ فُلَانِ! انْظُرِي أَيَّ السَّكَكَ شِئْتِ، حَتَّى أَقْضِيَ لَكِ حَاجَتَكِ  
فَخَلَا مَعَهَا فِي بَعْضِ الْطُّرُقِ، حَتَّى فَرَغَتْ مِنْ حَاجَتِهَا»

① الإحياء: 356، وموعظة المؤمنين: 118.

”اے ام فلاں! تم مدینہ منورہ کی جس گلی میں چاہو بیٹھ جاؤ، میں تمہاری بات سننے کے لیے بیٹھ جاؤں گا۔ وہ ایک جگہ بیٹھ گئی۔ رسول اللہ ﷺ بھی اس کے پاس بیٹھ گئے، اس کی بات سننے کے لیے اور اسے جواب مرحمت فرمایا۔“<sup>①</sup>

حضرت عمر رضی اللہ عنہ بیان کرتے ہیں کہ رسول اللہ ﷺ نے ارشاد فرمایا:

«لَا تُطْرُوْنِي كَمَا أَطْرَتِ النَّصَارَى ابْنَ مَرْيَمَ، فَإِنَّمَا أَنَا عَبْدُهُ فَقُولُوا : عَبْدُ اللَّهِ وَرَسُولُهُ»

”میری شان میں اس طرح مبالغہ آرائی نہ کرنا جس طرح عیسائیوں نے حضرت عیسیٰ علیہ السلام کی شان میں کی تھی، بے شک میں (اللہ کا) بندہ ہوں، لہذا تم بھی کہا کرو: آپ اللہ کے بندے اور اس کے رسول ہیں۔“<sup>②</sup>

نبی کریم ﷺ نے تواضع کے فضائل سکھاتے ہوئے فرمایا:

«مَا تَوَاضَعَ أَحَدٌ لَّهُ إِلَّا رَفَعَهُ اللَّهُ»

”جو شخص اللہ کے لیے تواضع اختیار کرتا ہے، اللہ اسے بلند مقام عطا کر دیتا ہے۔“<sup>③</sup>

امام نووی رضی اللہ عنہ اس حدیث کی شرح کرتے ہوئے فرماتے ہیں کہ اس کی دو صورتیں ہیں:

(1) اللہ اسے دنیا میں بلند کر دے، یعنی اس کی تواضع کے سبب لوگوں کے دلوں میں اس کا مقام و مرتبہ بڑھادے۔

(2) یہ بھی ممکن ہے کہ اس سے مراد آخرت کا ثواب ہو اور دنیا میں تواضع کے باعث اللہ اسے

① صحیح مسلم، الفضائل، باب قربه من الناس و تبرکهم به و تواضعه لهم ، حدیث: 2326، وسن أبي داود، الأدب، باب فی الجلوس بالطرقات، حدیث: 4818.

② صحیح البخاری، أحادیث الأنبياء، باب قول الله تعالى: ﴿وَادْكُرْ فِي الْكِتَبِ مَرْيَمَ إِذَا اتَّبَعَتْ مِنْ أَهْلَهَا﴾، حدیث: 3445.

③ صحیح مسلم، البر والصلة، باب استحباب العفو والتواضع، حدیث: 2588.

آخرت میں بلند مقام عطا کر دے۔

میری مسلمان بہن! جلیل القدر صحابہ کرام رضی اللہ عنہم نے یہ اخلاق حسنہ رسول اللہ ﷺ سے سیکھے اور پھر انھیں اپنے اخلاق کا حصہ بنا کر اپنی سیرت کو آراستہ کر لیا۔

جناب عمر مخزومی کہتے ہیں کہ ایک دن حضرت عمر رضی اللہ عنہ نے لوگوں کو مسجد میں جمع ہونے کا حکم دیا۔ جب کافی لوگ جمع ہو گئے تو منبر پر تشریف فرم� ہوئے، اللہ تعالیٰ کی شان کے لائق اس کی حمد و ثناء بیان کی، نبی مکرم ﷺ پر درود بھیجا، پھر فرمایا: لوگو! میں نے خود کو اس حال میں دیکھا ہے کہ میں خاندان بنو مخزوم میں اپنی خالاؤں کے اوپنے چرایا کرتا تھا۔ اس کے عوض وہ مجھے ایک لپ کھجور یا کشمش دے دیا کرتی تھیں اور میں اسی پر پورا دن بس رکر لیتا تھا اور (کیا بتاؤں) وہ کیسا دن ہوتا تھا؟

یہ فرمایا کہ منبر سے اتر آئے۔ حضرت عبد الرحمن بن عوف رضی اللہ عنہ نے عرض کی: اے امیر المؤمنین! آپ نے اپنے نفس کو ذلیل کرنے کے سوا کچھ نہیں فرمایا تو انہوں نے فرمایا: ابن عوف! تیرا بھلا ہو، میں تہائی میں بیٹھا تھا۔ میرے دل میں خیال آیا۔ میرا نفس مجھے کہنے لگا: آپ تو امیر المؤمنین ہیں، آپ سے افضل و اعلیٰ اور کون ہو سکتا ہے؟ پس میں نے چاہا کہ اپنے نفس کو اس کی اوقات یاد دلا دوں۔<sup>①</sup>

شان بن سلمہ ہندی بیان کرتے ہیں کہ میں بدینہ منورہ میں بچوں کے ساتھ کچھ کھجور سیاچنے نکلا تو اچانک حضرت عمر بن خطاب رضی اللہ عنہ اپنے کوڑے سمیت ہمارے سامنے آگئے۔ بچوں نے انھیں دیکھا تو کھجور کے باغ میں منتشر ہو گئے۔ وہ کہتے ہیں: میں بدستور کھڑا رہا۔ میرے تھہ بند میں کچھ کھجوریں تھیں جو میں نے اکٹھی کی تھیں۔ میں نے عرض کی: امیر المؤمنین! یہ تو وہ کھجوریں ہیں جنھیں ہوا گراتی ہے (میں نے درخت سے کوئی کھجور چوری نہیں کی) انہوں

① الطبقات الکبریٰ لابن سعد: 3/293.

نے میرے تہ بند میں وہ کھجوریں دیکھیں مگر مجھے مارا نہیں۔ میں نے کہا: امیر المؤمنین!  
پچھے مجھ سے آگے نکل چکے ہیں، وہ مجھ سے یہ کھجوریں چھین لیں گے۔ انھوں نے فرمایا:  
ہرگز نہیں، تم چلو، پھر وہ میرے گھر تک میرے ساتھ آئے۔<sup>①</sup>

میری مسلمان بہن! یہ دھنختر مثالیں ہیں جن سے اللہ تعالیٰ کے نیک بندے، عادل بادشاہ  
عمر رض کی توضیح عیاں ہوتی ہے۔ دیگر صحابہ کرام رض کے کردار کی بھی ایسی بہت سی مثالیں  
ملتی ہیں۔

جتناب عبداللہ رومی بیان کرتے ہیں کہ حضرت عثمان رض رات کے وقت خصو کرنے کے  
لیے پانی کا بند و بست خود ہی کر لیا کرتے تھے۔ ان سے عرض کی گئی: آپ کسی خادم کو حکم دیں، وہ  
یہ خدمت کر دیا کرے گا؟ انھوں نے فرمایا: نہیں، رات ان کے لیے ہے، اس وقت وہ آرام  
کرتے ہیں۔<sup>②</sup>

جناب میمون بن مہران بیان کرتے ہیں کہ مجھ سے جناب ہمدانی نے بیان کیا کہ اس نے  
حضرت عثمان رض کو خبر پر سوار دیکھا۔ اس وقت آپ کے پیچھے آپ کا غلام نائل بھی سوار تھا،  
حالانکہ آپ ان دنوں مسلمانوں کے خلیفہ تھے۔<sup>③</sup>

گویا آپ نے ہمیں یہ بتایا ہے کہ حضرت عثمان رض خلیفہ راشد ہونے کے باوجود جاہ و حشم  
سے بے نیاز تھے۔ ان کے لیے کوئی سیکورٹی گارڈ نہیں تھا۔ نہ کوئی ایسی فوج یا پولیس تھی جو لوگوں  
کو دھکے دے دے کر ان کے لیے راستہ خالی کراتی، نہ ان کے لیے زندہ باد کے نعرے لگانے  
والے کارندے تھے، نہ ان کی شان میں قصیدے پڑھنے والے شاعروں کی کوئی نوٹی ان کے  
ساتھ تھی اور نہ ان کے آگے آگے چلنے والی سواریوں کی شاہانہ قطار تھی۔ یہ ایک ایسے خلیفہ راشد

① الطبقات الکبریٰ لابن سعد: 7/90.

② الرہد لأحمد، ص: 158.

③ حلیۃ الأولیاء لأبی نعیم: 1/99.

کی حالت تھی جو مشرق و مغرب کے تمام مسلمان علاقوں کا حکمران تھا۔ اس حالت کا سبب کیا تھا؟ صرف یہ کہ وہ تواضع اختیار کرنے والی شخصیت تھے۔

حضرت ثابت بن ابی رجاءؓ بیان کرتے ہیں کہ حضرت سلمان فارسی شیعہ محدث ائمہ کے گورنر تھے، ملک شام کے قبیلہ بنوتیم کا ایک شخص آیا۔ اس کے پاس انجیر کا ایک ڈھیر تھا۔ حضرت سلمان شیعہ (خادموں کی طرح کا) سادہ سا چونھ پہنے ہوئے تھے۔ اس نے حضرت سلمان شیعہ سے کہا: آؤ یہ بوجھ اٹھا لو، وہ حضرت سلمان شیعہ کو پہچانتا نہیں تھا۔ حضرت سلمان شیعہ نے وہ بوجھ اٹھالیا (اور چل پڑے) لوگوں نے انھیں دیکھا تو پہچان لیا اور مذکورہ شخص سے کہا: (بھلے مانس!) یہ تو گورنر صاحب ہیں۔ وہ شخص شرمندہ ہوا۔ اس نے مغدرت کی اور کہا: میں آپ کو جانتا نہ تھا (اس لیے یہ گستاخی ہو گئی، لہذا معاف فرمادیں۔) انھوں نے فرمایا (کوئی بات نہیں) میں یہ سامان تیرے گھر تک پہنچا کر ہی سر سے اتاروں گا۔ میں نے اس میں (ثواب کی) نیت کی ہے، لہذا میں اسے تیرے گھر پہنچائے بغیر سر سے نہیں اتاروں گا۔<sup>①</sup>

حضرت ابو ہریرہؓ (مدینہ منورہ کے) گورنر بنے تو ایک مرتبہ آپ لکڑیوں کا ایک گھٹھا اپنی کمر پر لاد کر لائے۔ وہ لوگوں سے کہتے جاتے تھے: امیر کو راستہ دو۔<sup>②</sup>

جناب بکیر بن اشیعؓ بیان کرتے ہیں کہ عبد اللہ بن سلام شیعہ اپنے ایک باغ سے لکڑیوں کا گھٹھا سر پر اٹھائے تھے۔ لوگوں نے انھیں دیکھ کر کہا: اے ابو یوسف! یہ کام کرنے کے لیے آپ کے بیٹے اور غلام کافی ہیں تو انھوں نے فرمایا: میں نے یہ گھٹھا اٹھا کر یہ تجوہ کرنا چاہا ہے کہ کیا میرا دل یہ کام کرنے سے انکار تو نہیں کرتا؟ (کہیں میرا دل غرور و تکبر میں تو بتلانہیں ہو گیا۔)<sup>③</sup>

ایک بار حضرت ابو عبیدہ بن جراح شیعہ نے امامت کرائی۔ جب نماز سے فارغ ہوئے تو

① الطبقات الکبریٰ لابن سعد: 4/88.

② مدارج السالکین لابن القیم: 2/337.

③ الزهد لابن المبارک، رقم: 833.

فرمایا: ابھی نماز کے دوران میں شیطان میرے دل میں مسلسل وسو سے ڈالتا رہا حتیٰ کہ مجھے خیال گزرا کہ میں اپنے مقتدیوں سے افضل ہوں، میں آئندہ کبھی بھی امامت نہیں کراؤں گا۔<sup>①</sup>

حضرت عبداللہ بن عمر رض تیز رفتاری سے چلا کرتے تھے اور فرماتے تھے: تیز رفتاری فخر و تکبر سے بہت دور اور حاجت و ضرورت کے پورا کرنے میں سبک ہے۔<sup>②</sup>

میری مومنہ بہن! ام المؤمنین حضرت عائشہ رض کا ارشاد ہے: آپ فرماتی ہیں: بے شک تم افضل ترین عبادت، یعنی تواضع سے غافل ہو۔<sup>③</sup>

نبی کریم کا فرمان ہے: جب بندہ اللہ کے لیے تواضع اختیار کرتا ہے تو اللہ تعالیٰ اس کا مقام و مرتبہ بلند کر دیتا ہے۔<sup>④</sup>

میری مسلمان بہن! جب تم سلف صالحین، صحابہ کرام رض اور تابعین عظام رض کے ارشادات پر غور کر دی تو تحسیں ان میں مسلمان عورت کی موجودہ زندگی اور آخرت میں تواضع کی اہمیت معلوم ہو جائے گی، لہذا عورت اس وقت تک ایمان کی بلندی کو نہیں پاسکی جب تک کوہ رحمان کے لیے تواضع اختیار نہ کرے۔

حضرت معاذ رض بیان کرتے ہیں: بندہ ایمان کی چوٹی نہیں پاسکتا جب تک کہ تواضع اے ہر شرف و منزلت سے زیادہ محبوب نہ ہو جائے اور دنیا کی تمام نعمتیں، کثیر مال و متعاع سے زیادہ پسندیدہ نہ ہو جائیں، امور حق میں اس کی محبت و نفرت برابر نہ ہو جائے اور وہ لوگوں کے لیے اسی طرح فیصلے نہ کرنے لگے جیسے اپنے لیے کرتا ہے۔<sup>⑤</sup>

① الزهد لابن المبارک، رقم: 834.

② الزهد لابن المبارک، رقم: 836.

③ حلیۃ الأولیاء لأبی نعیم: 2/57، والزهد لابن المبارک: 3/132، رقم: 393.

④ صحيح مسلم، البر والصلة، باب استحباب العفو والتواضع، حدیث: 2588.

⑤ الزهد لابن المبارک (زيادات الزهد لنعمیم بن حماد)، ص: 474، رقم: 189.

حضرت جریر بن عبد اللہ رضی اللہ عنہ فرماتے ہیں کہ ایک دفعہ میں ایک درخت کے پاس پہنچا۔ اس کے نیچے ایک آدمی چادر اوڑھے لیٹا تھا اور سورج اس چادر پر چک رہا تھا۔ میں نے اس کی چادر ٹھیک کر دی۔ (تاکہ اسے دھوپ نہ لگے) جب وہ شخص جا گا تو معلوم ہوا کہ وہ حضرت سلمان فارسی رضی اللہ عنہ ہیں۔ میں نے بتایا کہ دھوپ آنے کی وجہ سے میں نے آپ کی چادر درست کر کے آپ کے اوپ ڈال دی تھی۔ اس پر انھوں نے فرمایا: اے جریر! دنیا میں اللہ کے لیے تواضع اختیار کرو کیونکہ جو شخص دنیا میں اللہ کے لیے تواضع اختیار کرتا ہے، اللہ اسے قیامت والے دن بلند مقام عطا کرے گا۔ اے جریر! کیا تمھیں پتہ ہے کہ جہنم کا اندر ہیرا کیا ہو گا؟ میں نے کہا: نہیں، فرمایا: وہ اندر ہیرا دنیا میں لوگوں کا ایک دوسرا ہے۔ <sup>①</sup> ظلم کرنا ہو گا۔

جلیل القدر صحابی رسول حضرت عبد اللہ بن عمر بن عبید اللہ تواضع کی حقیقت اور تواضع کی اصل جس سے ہر مسلمان کو آ راستہ ہونا چاہیے، کے متعلق فرماتے ہیں: تواضع کی اصل بلندی یہ ہے کہ تم مجلس میں اس حقیرتین جگہ پر راضی ہو جاؤ جہاں نفس بیٹھنا پسند نہ کرتا ہو۔ بعض لوگ جو توں والی جگہ پر بیٹھ جاتے ہیں، حالانکہ ان کے دل تکبر و غرور سے بھرے ہوتے ہیں۔ وہ ایسا اس لیے کرتے ہیں کہ لوگ کہیں کہ یہ شخص بڑا متواضع ہے۔ آپ فرماتے تھے: تواضع کی علامت یہ ہے کہ تو لوگوں کے درمیان اپنی نیکی اور تقوے کا تذکرہ سننا پسند نہ کرے۔ ②

اصحاب حکمت تواضع کی فضیلت واضح کرتے ہوئے فرماتے ہیں: تواضع، شرف و منزلت حاصل کرنے کی ایک شکارگاہ ہے اور شرف کا حصول تواضع کے ساتھ ہی ممکن ہے جبکہ تکر آدمی کی قدر و منزلت ختم کر دیتا ہے۔

تین پیزیں بہترین ہیں: بد لے کی نیت کے بغیر سخاوت کرنا، دنیا کے حصول کے علاوہ کسی

١. حلية الأولياء لأبي نعيم: 260.

② سمير الصالحين: 183/1.

دینی کام میں تھکاوت اور بغیر ذات و رسائی کے تواضع۔

میری مسلمان بہن! اب تم دریافت کرو گی کہ میں رب العالمین کے لیے تواضع اختیار کرنا چاہتی ہوں مگر تواضع اختیار کرنے والوں کی کون سی صفات ہیں جنھیں میں اختیار کروں؟ میں بتاتا ہوں کہ عاجزی و اکسار اختیار کرنے والی عورت یہ بات پسند نہیں کرتی کہ کوئی شخص اس کے سامنے کھڑا ہو جکہ بقیہ لوگ بیٹھے ہوں اگرچہ وہ ان سے مقام و مرتبے میں بلند ہی ہو۔ حضرت علیؓ سے مروی ہے کہ آپ ﷺ نے فرمایا: ”جو شخص کسی جہنمی کو دیکھنا چاہتا ہو، وہ ایسے شخص کو دیکھ لے جو بیٹھا ہو اور (اس کی عزت کے اظہار کے لیے) لوگ اس کے سامنے کھڑے ہوں۔“<sup>①</sup>

آپ کے ارشاد کا مطلب یہ ہے کہ جو شخص اپنے غرور و پندرار کی نمائش کرے اور اپنے سے کم حیثیت کے لوگوں پر اپنی برتری جتنا کے لیے انھیں اپنے سامنے کھڑا کر کے گفتگو کرے، ایسا شخص یقیناً مستکر ہے۔ تواضع اختیار کرنے والی خاتون کی ایک صفت یہ بھی ہے کہ وہ یہ پسند نہیں کرتی کہ کوئی شخص اس کے احترام اور ہبہت کی بنا پر اس کے پیچھے پیچھے چلے، اسی لیے صحابہؓ کرام ﷺ اپنے پیچھے پیچھے لوگوں کا چنان سخت ناپسند کرتے تھے لیکن ہمارا حال کیا ہے؟ یہ ہم سب پر خوب روشن ہے۔

اب سلف صالحین سے منقول چند ارشادات پر غور کیجیے:

حضرت ابو درداء ؓ فرماتے ہیں: بندہ اللہ سے مسلسل دور ہوتا رہتا ہے جب تک لوگ اس کے پیچھے پیچھے چلتے رہتے ہیں۔<sup>②</sup>

حضرت عبد الرحمن بن عوف ؓ اپنے غلاموں کے درمیان ہوتے تو پہچانے نہیں جاتے

① الإحياء: 3/344.

② الزهد لابن المبارك: 144، رقم: 394.

تھے کیونکہ آپ ان سے کوئی ظاہری امتیاز روانہ نہیں رکھتے تھے۔

کچھ لوگ ازراہ ادب حضرت عبد اللہ بن مسعود رض کے پیچھے چلنے لگے تو وہ بہت ناراض ہوئے اور فرمایا: واپس چلے جاؤ کیونکہ تمہارا اس طرح میرے پیچھے پیچھے چلنا متبوع کے لیے فتنے کا اور تابعین کے لیے ذلت کا باعث ہے۔

بجز و انکسار والی عورت کی ایک خوبی یہ ہے کہ وہ دوسروں کے ایمان اور حسن عمل کی وجہ سے ان کی زیارت کرتی ہے مگر خود اپنے بارے میں کسی رعم کا شکار نہیں ہوتی۔ وہ اپنی نسبت بھی سمجھتی ہے کہ میرا اعمال نامہ نیکیوں سے خالی ہے، اس لیے وہ دیگر خواتین سے اس امر کی خواستگار رہتی ہے کہ وہ اس سے ملنے نہ آئیں کیونکہ انھیں اس سے کوئی دینی یا دنیاوی فائدہ نہیں ہوگا۔

بیان کیا جاتا ہے کہ امام سفیان ثوری رض مسلمہ میں تشریف لائے تو ابراہیم بن آدم رض نے انھیں پیغام بھیجا کہ حضرت آپ تشریف لائیں اور ہمیں احادیث سنائیں۔ امام سفیان رض آگئے (اور احادیث بیان کیں) بعد میں ابراہیم رض سے کہا گیا: آپ جلیل القدر امام کو کس قدر معمولی طریقے سے پیغام بھیجتے ہیں، حالانکہ تحصیل علم کے لیے ہمیں ان کی خدمت میں حاضر ہونا چاہیے تھا، انھوں نے جواب فرمایا: میں دیکھنا چاہتا تھا کہ ان کی تواضع کیسی ہے۔

ایسی عورت جس کے طرز عمل سے دوسری عورتوں کو دینی فائدہ پہنچتا ہے، اسے دوسری خواتین سے ضرور ملاقات کرنی چاہیے۔ یہ عورت دوسری عورتوں کی زیارت نہیں کرتی تو اس کا یہ طرز عمل تواضع کے خلاف ہے جو تکبر کے زمرے میں آتا ہے۔

متواضع عورت کی ایک خوبی یہ بھی ہے کہ کوئی بھی معمولی مسلمان عورت اس کے پاس آبیٹھے تو وہ کوئی عار محسوس نہیں کرتی اور وہ یہ بات بھی پسند نہیں کرتی کہ کوئی عورت اس سے بہت محسوس کرے۔

متواضع خاتون میں یہ وصف بھی ہوتا ہے کہ وہ خود مقدور بھر گریلو کام کا ج کرتی ہے۔

ہمارے لیے نبی کریم ﷺ کی سیرت طیبہ زندگی کے ہر شعبے میں رہنمائی کی مشعل ہے۔ آپ اپنے گھروں کا ہر ممکن کام نفس نفس کر دیتے تھے۔

ایک دفعہ رات کے وقت حضرت عمر بن عبدالعزیز رضی اللہ عنہ کے پاس ایک مہمان آیا۔ آپ لکھ رہے تھے۔ چراغ کی لودو بنے لگی تو مہمان نے کہا: اجازت ہو تو میں چراغ درست کر دوں؟ انھوں نے فرمایا: مہمان سے خدمت لینا کوئی عزت والی بات نہیں۔ اس نے کہا: میں خادم کو جگا دیتا ہوں؟ حضرت عمر رضی اللہ عنہ نے فرمایا: وہ ابھی سویا ہے، پھر آپ خود اٹھئے اور چراغ میں تیل ڈال لیا۔ مہمان نے کہا: امیر المؤمنین! آپ کو تو یہ کام خود ہی کرنا پڑا؟ انھوں نے فرمایا: جب میں یہ کام کرنے کے لیے گیا تو اس وقت بھی میں عمر تھا، اب واپس آیا ہوں تو اب بھی عمر ہی ہوں، میرا کچھ نہیں بگڑا اور بہترین شخص وہ ہے جو اللہ کے ہاں توضیح اختیار کرنے والا ہو۔ متوضیح عورت کی ایک خصوصیت یہ ہے کہ وہ اپنے لباس میں کسی شوخی اور برتری کا اظہار کرتی ہے نہ کسی کے پرانے کپڑے دیکھ کر کوئی تنگی محسوس کرتی ہے۔

جناب زید بن وہب کہتے ہیں: میں نے حضرت عمر بن خطاب رضی اللہ عنہ کو ہاتھ میں درہ تھا سے بازار جاتے دیکھا ہے جبکہ آپ کے تہ بند میں چودہ پیوند لگے ہوئے تھے۔ <sup>①</sup> (امیر المؤمنین امور مملکت انجام دیتے وقت بھی اس قدر معمولی اور سادہ لباس زیب تن کیے ہوئے تھے)۔

مؤذنین نے لکھا ہے کہ خلیفہ بنے سے پہلے حضرت عمر بن عبدالعزیز رضی اللہ عنہ کی زندگی نہایت شان و شوکت اور جاہ و جلال والی تھی۔ ان کے لیے ایک ہزار دینار کا جوڑا بھی خریدا جاتا تھا تو وہ کہتے تھے: اگر اس میں کھردا پن نہ ہوتا تو یہ بڑا شامد ار تھا، پھر جب وہ خلیفہ بنے تو ان کی زندگی یکسر بدال گئی، پھر ان کے لیے صرف پانچ درہم کا کپڑا بھی خریدا جاتا تھا تو وہ فرماتے تھے: یہ اس قدر رزم نہ ہوتا تو بڑا شامد ار تھا۔ ان سے پوچھا گیا: امیر المؤمنین! آپ کے (وہ بیش قیمت)

① الطبقات الکبریٰ لابن سعد: 330

لباس، (عده) سواریاں اور (مہنگے) عطر کہاں گئے جو آپ پہلے استعمال فرماتے تھے؟ انہوں نے فرمایا: میرا نفس بڑا خوش ذاتی ہے، یہ جب بھی دنیا کا کوئی مزہ چکھتا ہے تو پھر اس سے برتر اور اعلیٰ ذاتی طلب کرتا ہے۔ جب اس نے خلافت کا مزہ چکھا جو سب سے اعلیٰ اور بلند ترین لذت ہے تو اب میرا نفس اللہ کی نعمتوں کا مشتاق ہو گیا ہے۔

میری پیاری مسلمان بہن! عده اور نئے کپڑوں کی نہمت مقصود نہیں بلکہ اصل غایت یہ ہے کہ جو شخص نئے کپڑے پہن کر پھولانہ سمائے اور اپنے دل کو تکبر اور خود پسندی سے بر باد کر لے تو یہ عمل یقیناً قابل نہمت ہے۔ جناب کبر بن عبد اللہ مرنی ﷺ فرماتے ہیں: شاہانہ لباس پہنو مگر اپنے دلوں کو خشیت الہی سے مار ڈالو۔

حضرت عیسیٰ ﷺ نے فرمایا: کیا وجہ ہے کہ تم میرے پاس راہبانہ لباس پہن کر آتے ہو، حالانکہ تمھارے دل بھوکے بھیڑیوں جیسے ہیں؟ بادشاہوں جیسے لباس زیب تن کرو مگر اپنے دلوں کو خوف الہی سے معمور رکھو!

محضراً یہی متواضع عورت کی صفات ہیں، آگے ہم انھیں مفصل طور پر بیان کریں گے، سر دست ہم یہ بتانا چاہتے ہیں کہ تواضع کے بے شارف اند و شرات ہیں جن میں سے چند یہ ہیں:  
① متواضع عورت اللہ تعالیٰ کی اس وحی کے مطابق عمل کرتی ہے جس میں اللہ تعالیٰ نے اپنے نبی ﷺ کو تکبر سے اختیاب اور تواضع اختیار کرنے کا حکم دیا۔ جو عورت تواضع کو اپنی سیرت کا جو ہر بناۓ گی، وہ دنیا و آخرت کی خیر و بھلائی سے سرخو ہو جائے گی اور اللہ تعالیٰ کی بارگاہ میں اس کا شمار بہترین عورتوں میں ہو گا۔

② جب عورت اللہ تعالیٰ کے لیے تواضع اختیار کرے گی تو اللہ تعالیٰ اس کی عمر، مال اور اولاد میں برکت ڈال دے گا، اسے چنپنے والی تکالیف دور کر دے گا اور لوگوں کی نظر میں اسے معزز و محترم بنادے گا۔ وہ جہاں بھی جائے گی، نہایت معزز و محترم قرار پائے گی۔

③ تواضع ایمان کا شعار ہے۔ جب مسلمان عورت عاجزی اور انکسار اختیار کرے گی تو شعار ایمان کی حامل بن جائے گی اور وہ لوگوں کی خوشنودی سے پہلے اللہ تعالیٰ کی رضا حاصل کر لے گی۔

④ جھوٹی اور باطل شہرت سے گریز مسلمان عورت کی خاص خوبی ہے۔ یہی وجہ ہے کہ مسلمان عورت تواضع اور اللہ کے لیے عاجزی و انکسار کا شیوه اختیار کر کے ریا کاری اور غرور و تکبر کے مقامات سے دور رہتی ہے کیونکہ یہی مذموم خصائص ہیں جو بالآخر جھوٹی شہرت اور باطل برتری کی نمود و نمائش کا مطالبہ کرتے ہیں تاکہ لوگوں کو خوش کر کے ان کا تقرب حاصل کیا جاسکے۔ تواضع کی خوبی اختیار کر کے مسلمان عورت اس مہلک مرض سے نجات حاصل کر لیتی ہے۔ اللہ تعالیٰ ہم سب کو غرور کی لعنت سے محفوظ اور تواضع کی خوبی سے سرفراز فرمائے۔

⑤ مسلمان عورت جب اپنے رب کے لیے تواضع اختیار کرتی ہے اور یہ حقیقت جان لیتی ہے کہ وہ بجسم فقر و احتیاج، جاہل اور نادان ہے اور اپنے ہر حال اور ہر معاملے میں اپنے خالق و مالک کی محتاج ہے تو وہ اللہ تعالیٰ کی رحمت اور فضل و کرم کی چھاؤں میں نعمتوں بھری زندگی گزارتی ہے لیکن جب وہ تکبر کرے گی تو اسے جلد احساس ہو جائے گا کہ اس کا رب اس سے سخت ناراضی اور غضب ناک ہے۔

⑥ مسلمان عورت تواضع کے زیور سے آرستہ ہو کر دنیا میں سعادت و سیادت کے حامل خوش نصیب طبقے میں شامل ہو جاتی ہے کیونکہ اللہ تعالیٰ تواضع اختیار کرنے والوں کو بلند مقام عطا کرتا ہے اور تکبر کرنے والوں کو پست اور حقیر کر دیتا ہے۔ اس باب میں تواضع کے متعدد اثرات و ثمرات بیان کیے گئے ہیں جن کی تائید قرآن و سنت کی نصوص سے ہوتی ہے۔ کچھ ثمرات و برکات ہمیں درج ذیل اشعار پر غرور فکر کرنے سے بھی مل جائیں گے۔

تَوَاضَعٌ تَكُنْ كَالنَّجْمِ لَاخَ لِنَاظِرٍ

عَلَى صَفَحَاتِ الْمَاءِ وَهُوَ رَفِيعٌ

وَلَا تَكُنْ كَالدُّخَانِ يَعْلُو بِنَفْسِهِ

إِلَى طَبَقَاتِ الْجَوِّ وَهُوَ وَضِيعٌ

”تواضع اختیار کرو، تم پانی کی سطح پر نظر آنے والے ستارے کی طرح بن جاؤ گے، حالانکہ وہ بہت بلند ہوتا ہے۔ دھوئیں کی طرح نہ بنو جو خود کو فضا میں بلند کرتا ہے، حالانکہ وہ بہت گھٹیا اور پست ہوتا ہے۔“

ایک اور شاعر کہتا ہے:

إِذَا شِئْتَ أَنْ تَرْدَادَ قَدْرًا وَرِفْعَةً

فَلِنْ وَتَوَاضَعْ وَأَئْرُكِ الْكِبْرَ وَالْعَجْبَا

”اگر تم قدر و منزلت اور بلندی کے خواہش مند ہو تو نرم ہو جاؤ اور تواضع اختیار کرو اور تکبیر و خود پسندی ترک کرو۔“

ایک شاعر کہتا ہے:

تَوَاضَعٌ إِذَا مَا نِلْتَ فِي النَّاسِ رِفْعَةً

فَإِنَّ رَفِيعَ الْقَوْمِ مَنْ يَتَوَاضَعُ

”جب تمھیں لوگوں میں بلند مرتبہ مل جائے تو عاجز و منکر بن جاؤ کیونکہ قوم کا سردار متواضع ہوتا ہے۔“

ایک اور شاعر کہتا ہے:

تَوَاضَعٌ إِذَا كَانَ قَدْرُكَ عَالِيًّا

فَإِنَّ اتْضَاعَ الْمَرْءُ مِنْ شَيْءٍ الْعَقْلِ

”اگر تمہارا مقام و منصب بلند ہے تو توضیح اختیار کرو کیونکہ بندے کا متواضع ہونا عقل مندی کی نشانی ہے۔“

اور جناب کریمی ﷺ فرماتے ہیں:

وَلَا تَمْشِ فَوْقَ الْأَرْضِ إِلَّا تَوَاضُعًا  
فَكَمْ تَحْتَهَا قَوْمٌ هُمْ مِنْكَ أَرْفَعُ

فَإِنْ كُنْتَ فِي عِزٍّ وَجَرْزٍ وَمَنْعَةٍ

فَكَمْ مَاتَ مِنْ قَوْمٍ هُمْ مِنْكَ أَمْنَعُ

”زمین پر توضیح اور عاجزی کے ساتھ چل، کتنے ہی لوگ اس زمین کے نیچے دفن ہیں جو تم سے بلند مرتبہ تھے اور اگر تم عزت و منزلت، حفاظتی دستوں اور پناہ گاہوں والے ہو تو ایسے بے شمار لوگ مر چکے ہیں جو تم سے زیادہ مضبوط حفاظتی قلعوں میں رہتے تھے۔“

ایک شاعر نے کیا خوب کہا ہے:

فَلَا تَمْشِ يَوْمًا فِي ثِيَابٍ مَخِيلَةٍ

فَإِنَّكَ مِنْ طِينٍ خُلِقْتَ وَمَاءٍ

وَلِلَّهِ نَعْمَاءُ عَلَيْنَا عَظِيمَةٌ

وَلِلَّهِ إِحْسَانٌ وَفَضْلٌ عَطَاءٌ

وَمَا الدَّهْرُ يَوْمًا وَاحِدًا فِي الْخِلَافِةِ

وَمَا كُلُّ أَيَّامِ الْفَلَى بِسَوَاءٍ


أَزُورُ قُبُورَ الْمُثْرَفِينَ فَلَا أَرَى

بَهَاءً وَكَانُوا قَبْلُ أَهْلَ بَهَاءٍ

”خوبصورت لباس پہن کر فخر و غرور سے ہر گز نہ چلو کیونکہ تم پانی اور مٹی سے پیدا کیے گئے ہو اور اللہ تعالیٰ کی ہم پر عظیم نعمتیں اور اس کا بڑا احسان اور فضل و کرم ہے۔ زمانہ متلود مزاج ہے، یہ کبھی ایک ڈگر پر نہیں رہتا۔ کسی شخص کے سارے دن ایک جیسے نہیں رہتے۔ میں نے عیش پرستوں کی قبریں دیکھیں تو مجھے ان میں کوئی چمک دمک اور رعنائی نظر نہیں آئی، حالانکہ وہ مرنے سے پہلے بڑی چمک دمک اور عیش و عشرت والے لوگ تھے۔“

میری مسلمان بہن! اب تک ہم ”خیر النساء“ کی صفات میں سے ایک صفت کا تذکرہ کر رہے تھے۔ ہم اللہ تعالیٰ سے دعا گو ہیں کہ وہ تحسیں یہ صفت اپنانے کی توفیق دے اور تحسیں تواضع اختیار کرنے والوں میں شامل فرمادے۔ یقیناً اللہ تعالیٰ اپنے ارادے اور مشیت پر خوب قادر ہے۔

آئیے! اب مثالی مسلمان خاتون کے دیگر اوصاف کا تذکرہ کرتے ہیں۔



## مثالی مسلمان خاتون

کی

چند اور خوبیاں

- ① صدر حمی کرنے والی
- ② خیر و بھلائی کے کاموں میں سبقت لے جانے والی
- ③ دنیا میں زادہ اور آخرت کی طلب گار
- ④ اپنے معاملات میں حلیم و بردبار
- ⑤ دوسروں کی حاجات و ضروریات پوری کرنے میں مستعد

## صلہ رحمی کرنے والی عورت

اسلام کامل ضابطہ حیات ہے۔ اس کا مقصد ایک ایسا معاشرہ تشکیل دینا ہے جس کے افراد باہمی مددگار اور ایک دوسرے کے ذمہ دار ہوں۔ صلہ رحمی ان عظیم امور اور اعلیٰ صفات میں سے ہے جن کے ساتھ اچھی مسلمان خاتون متصف ہوتی ہے۔

مسلمان عورت اپنے رب کے حکم کی تعییل کرتی ہے اور قیامت والے دن عزیز و اقارب کے حقوق کے بارے میں باز پرس سے ڈرتے ہوئے صلہ رحمی کرتی ہے جیسا کہ ارشاد باری تعالیٰ ہے:

﴿وَاتَّقُوا اللَّهَ الَّذِي تَسَاءَلُونَ بِهِ وَالْأَرْحَامَ طَإِنَّ اللَّهَ كَانَ عَلَيْنَكُمْ رَّقِيبًا ۝﴾

”اور اللہ سے ڈرو جس کے واسطے سے تم آپس میں سوال کرتے ہو اور رشتہ داری توڑنے سے بچو، بے شک اللہ تم پر نگہبان ہے۔“<sup>①</sup>

جب مسلمان عورت صلہ رحمی کرتی ہے تو وہ درحقیقت اپنے رب کے ارشاد کی تعییل کرتی ہے۔ اللہ تعالیٰ نے اپنی کتاب قرآن مجید میں فرمایا ہے:

﴿وَأُولُو الْأَرْحَامِ بَعْضُهُمْ أُولَى بِعَيْنِ فِي كِتْبِ اللَّهِ مِنَ الْمُؤْمِنِينَ ۝﴾

”اور رشتہ دار اللہ کی کتاب کی رو سے (دوسرے) مونین کی نسبت آپس میں (ترکے کے) زیادہ خقدار ہیں۔“<sup>②</sup>

مسلمان عورت صلہ رحمی کرتی ہے تاکہ اپنی زندگی میں حقیقی ایمان کی لذت چکھ کر درجہ عالیہ

① النساء 4:1. ② الأحزاب 33:6.

حاصل کر لے۔ نبی کریم ﷺ نے صدر جی کی تعلیم دی ہے اور ہمیں سکھایا ہے کہ جب مسلمان مرد اور عورت اللہ کی جنت حاصل کرنا چاہتے ہیں تو انہیں صدر جی کے قاضے پہ تمام و مکال

پورے کرنے چاہئیں۔ رسول اللہ ﷺ کا ارشاد سنئے، آپ نے فرمایا:

«يَا أَيُّهَا النَّاسُ! أَفْسُوا السَّلَامَ، وَأَطْعِمُوا الطَّعَامَ، وَصِلُوا الْأَرْحَامَ، وَصَلُّوا بِاللَّيْلِ وَالنَّاسُ نِيَامٌ، تَدْخُلُوا الْجَنَّةَ بِسَلَامٍ»

”اے لوگو! سلام پھیلاو، کھانا کھلاو، صدر جی کرو اور رات کو نماز پڑھو جبکہ لوگ سوئے ہوئے ہوں (یوں) تم جنت میں سلامتی سے داخل ہو جاؤ گے۔“<sup>①</sup>

”اے لوگو“ جامع الفاظ میں خطابِ عام ہے۔ اس میں تمام مرد اور خواتین شامل ہیں۔ ”سلام عام کرو“ یعنی تم کسی کو جانتے ہو یا نہیں جانتے سب کو بکثرت سلام کرو۔ اپنے مائیں سلام غالب کر دو اور اسے اپنا خصوصی شعار بنا لو۔ ملاقات کے وقت، مجلسوں میں، گلیوں اور بازاروں میں اور اپنے دسترخوانوں پر غرضیکہ ہر جگہ سلام کرنے کا التزام کرو۔

”رات کے وقت نماز پڑھو“ کیونکہ رات کا وقت ایسا وقت ہوتا ہے کہ لوگ اس کی برکات و حنات سے غافل ہو جاتے ہیں۔ جو شخص اس وقت نماز پڑھتا ہے، وہ رب العالمین کی بارگاہ میں اجر و ثواب کا مستحق بن جاتا ہے کیونکہ اس وقت نماز پڑھنا ریا کاری اور شہرت طلبی سے پاک ہوتا ہے۔

”تم جنت میں سلامتی سے داخل ہو جاؤ گے۔“ یعنی تم اپنی انتہائی آرزو کو پالو گے جبکہ تم بغیر تکلیف اٹھائے اور بغیر تھکے جنت میں جانے کی امیدیں لگائے رکھتے ہو۔

میری مسلمان بہن! جب تم صدر جی کرو گی تو اللہ تعالیٰ تمہارا رزق فراخ کر دے گا اور

① جامع الترمذی، صفة القيامة، باب حدیث: أفسوا السلام .....، حدیث: 2485، وسنن ابن ماجہ، الأطعمة، باب إطعام الطعام، حدیث: 3251.

تمہاری نسل میں برکت دے گا۔

حضرت ابو ہریرہ رض کہتے ہیں کہ رسول اللہ ﷺ نے ارشاد فرمایا:

«مَنْ سَرَّهُ اللَّهُ فِي رِزْقِهِ وَأَنْ يُسْأَلَهُ فِي أَثْرِهِ فَلَيَصُلْ رَحْمَهُ»  
 ”جو یہ چاہتا ہے کہ اس کا رزق فراخ اور عمر دراز کر دی جائے تو اسے صلہ رحمی کرنا چاہیے۔“<sup>①</sup>

اللہ تعالیٰ نے صلہ رحمی کرنے والے سے وعدہ کیا ہے کہ وہ اسے آخرت میں اپنی رحمت سے نوازے گا اور جو قطع رحمی کرے گا، اللہ تعالیٰ اسے اپنی رحمت سے محروم کر دے گا۔

حضرت عبدالرحمن بن عوف رض کہتے ہیں کہ میں نے رسول اللہ ﷺ کو یہ فرماتے ہوئے سنا:

«قَالَ اللَّهُ تَعَالَى: أَنَا الرَّحْمَنُ وَهِيَ الرَّحْمُ، شَقَقْتُ لَهَا اسْمًا مِنْ اسْمِي، مَنْ وَصَلَهَا وَصَلْتُهُ وَمَنْ قَطَعَهَا بَتَّهُ»

”اللہ تعالیٰ نے ارشاد فرمایا ہے: میں رحمان ہوں اور یہ رشتہ داری (رحم) ہے۔ میں نے یہ نام اپنے نام سے رکھا ہے جو اسے جوڑے گا، میں اسے (اپنی رحمت سے) جوڑ دوں گا اور جو اسے توڑ دے گا، میں اسے کاٹ کر رکھ دوں گا۔“<sup>②</sup>

حضرت ابو ہریرہ رض کریم علیہ السلام سے روایت کرتے ہیں:

«إِنَّ اللَّهَ خَلَقَ الْخَلْقَ، حَتَّى إِذَا فَرَغَ مِنْهُمْ، قَامَتِ الرَّحْمُ، فَقَالَتْ: هَذَا مَقَامُ الْعَائِدِ مِنَ الْقُطْعِيَّةِ، قَالَ: نَعَمْ، أَمَا تَرَضِينَ أَنْ أَصِلَّ مَنْ

① صحیح مسلم، البر والصلة، باب صلة الرحم، وتحريم قطیعتها، حدیث: 2557 عن أنس رض،  
 والأدب المفرد: 1/34,33، حدیث: 57 واللفظ له.

② سنن أبي داود، الزکاة، باب في صلة الرحم، حدیث: 1694، و جامع الترمذی، البر والصلة،  
 باب ماجاء في قطیعة الرحم، حدیث: 1907.

وَصَلَّكِ وَأَقْطَعَ مَنْ قَطَعَكِ؟ قَالَتْ : بَلَى ، قَالَ : فَذَاكِ لَكِ» ۗ قَالَ رَسُولُ اللَّهِ ۖ : إِنْ قَرُونا إِنْ شِئْتُمْ :

”اللہ تعالیٰ نے مخلوق کو پیدا فرمایا۔ جب اللہ تعالیٰ مخلوق کی تخلیق سے فارغ ہوا تو رحم (رشتہ داری) نے عرض کی: قطع رحمی سے تیری پناہ میں آنے والے کا مقام ہے (میں قطع رحمی سے ڈر کر تیری پناہ میں آنے کی خواستگار ہوں) اللہ تعالیٰ نے فرمایا: ہاں! (میں نے تمھیں پناہ دی) کیا تم اس پر راضی نہیں ہو کہ جو تمھیں جوڑے گا، میں اسے جوڑ دوں گا اور جو تمھیں توڑے گا، میں اسے توڑ دوں گا؟ رشتہ داری نے عرض کی: کیوں نہیں، اے میرے رب (میں راضی ہوں) اس پر اللہ تعالیٰ نے فرمایا: تیرے لیے یہ (حق) ہے، پھر رسول اللہ ﷺ نے ارشاد فرمایا: اگر چاہو تو یہ آیت پڑھ لو: ﴿فَهُلْ عَسِيْنَتُمْ إِنْ تَوَلَّتُمْ أَنْ تُفْسِدُوا فِي الْأَرْضِ وَتُقْطِعُوا أَرْحَامَكُمْ﴾ ”پھر (اے منافقو!) تم سے یہی امید ہے کہ اگر تم حکمران بن جاؤ تو تم زمین میں فساد کرو گے اور اپنے رشتہ ناطے توڑ ڈالو گے۔”<sup>①</sup>

پس صلہ رحمی کی برکت سے گھر آباد اور مسلمان عورت کے مال و اولاد میں برکت ہوتی ہے۔ صلہ رحمی میں یہ بھی شامل ہے کہ تم اپنے والدین کے عزیز واقارب کے ساتھ نیک سلوک کا حدور بے اہتمام کرو۔

حضرت مالک بن ربعہ ساعدی رض بیان کرتے ہیں کہ ہم رسول اللہ ﷺ کی خدمت میں بیٹھے تھے کہ آپ کے پاس بنو سلہ قبیلہ کا ایک شخص آیا، اس نے سوال کیا: اے اللہ کے رسول! کیا میرے والدین کی وفات کے بعد کوئی ایسی نیکی باقی رہ گئی ہے جس کی بدولت میں اپنے والدین کے ساتھ حسن سلوک کروں؟ رسول اللہ ﷺ نے ارشاد فرمایا:

① صحیح مسلم، البر والصلة، باب صلة الرحم و تحريم قطعیتها، حدیث: 2554.

«نَعَمْ ! الصَّلَاةُ عَلَيْهِمَا ، وَالإِسْتِغْفَارُ لَهُمَا ، وَإِنْفَادُ عَهْدِهِمَا مِنْ بَعْدِهِمَا ، وَصِلَةُ الرَّحْمَمِ الَّتِي لَا تُوَصَّلُ إِلَيْهِمَا ، وَإِكْرَامُ صَدِيقِهِمَا»

”ہاں! ان کے لیے دعائے خیر کرنا، ان کے لیے بخشش طلب کرنا، ان کے بعد ان کے وعدوں اور وصیت کو پورا کرنا، ان کے ایسے رشتہ داروں کے ساتھ نیک سلوک کرنا جن کے بغیر صلوٰحی مکمل نہ ہوتی ہو اور ان کے دوستوں کی عزت کرنا۔“<sup>①</sup>

حضرت عبداللہ بن عمر رض کہتے ہیں کہ میں نے رسول اللہ ﷺ کو فرماتے ہوئے سن: «إِنَّ مِنْ أَبْرَ الْبَرِّ صِلَةُ الرَّجُلِ أَهْلَ وُدًّا يَبْرُ بَعْدَ أَنْ يُوَلِّي»

”سب سے بڑی نیکی، آدمی کا اپنے والد کی وفات کے بعد اس کے دوست احباب کے ساتھ اچھا سلوک کرنا ہے۔“<sup>②</sup>

اس حدیث کا مطلب یہ ہے کہ اپنے والد گرامی کے احباب کا خاص خیال رکھنا چاہیے، خصوصاً والد کے فوت ہو جانے کے بعد کیونکہ ان کے ساتھ نیک سلوک سے والد کو موت کے بعد سعادت و خوش بختی نصیب ہوتی ہے۔ وہ اس احسان کا سبب بنتا ہے (اس نے نیک تربیت کر کے اولاد کو یہ احسان کرنے کے قابل بنایا)، لہذا وہ نیک اعمال اور احسان و کرم سے مستفید ہوتا ہے۔

اب جلیل القدر صحابی رسول حضرت عبداللہ بن عمر رض کا واقعہ ہے۔ اس سے معلوم ہوتا ہے کہ صحابہ کرام رض رسول اللہ ﷺ کے ارشادات پر کس قدر اہتمام سے عمل پیرا ہوتے تھے۔

① سنن أبي داود، الأدب، باب في بر الوالدين، حديث: 5142، و سنن ابن ماجه، الأدب، باب صل من كان أبوك يصل، حديث: 3664.

② صحيح مسلم، البر والصلة، باب فضل صلة أصدقاء الأب والأم ونحوهما، حديث: 2552، و سنن أبي داود، الأدب، باب في بر الوالدين، حديث: 5143، و جامع الترمذى، البر والصلة، باب ماجاء في إكرام صديق الوالد، حديث: 1903.

جناب عبداللہ بن دینار رض بیان کرتے ہیں کہ حضرت ابن عمر رض کا معمول تھا کہ وہ جب مکہ مکہ سفر کرتے تو اپنے ساتھ ایک گدھا بھی لے جاتے تھے۔ جب اونٹ کی سواری سے تھک جاتے تو بغرض راحت گدھے پر سواری کرتے تھے۔ وہ ایک عمامہ بھی پاس رکھتے تھے۔ ایک دن وہ گدھے پر سوار ہو کر جا رہے تھے کہ ایک اعرابی ان کے پاس سے گزرا۔ حضرت ابن عمر رض نے اس سے پوچھا: کیا تم فلاں شخص کے بیٹے ہو؟ اس نے کہا: ہاں، انہوں نے اپنا گدھا اسے دے دیا اور کہا: اس پر سوار ہو جاؤ، پھر انہا عمامہ بھی اسے دے دیا اور کہا: اسے اپنے سر پر باندھ لو۔ اس پر ان کے ایک ساتھی نے کہا: اللہ آپ کی بخشش فرمائے! آپ نے اس اعرابی کو اپنا وہ گدھا دے دیا جس پر آپ آرام سے سفر کرتے تھے اور انہا عمامہ بھی دے دیا جو آپ خود اپنے سر پر باندھتے تھے۔ انہوں نے فرمایا: اس کا باپ عمر بن خطاب رض کا گہر ادوسٹ تھا (اسی لیے میں نے اس کی تعظیم کی ہے اور انہا گدھا اور پیڑی اس کے حوالے کر دی ہے)۔<sup>①</sup>

میری مسلمان بھیں! بہت ممکن ہے کہ تم بعض رشتہ داروں کے ساتھ نیک سلوک کرو مگر وہ تمہارے ساتھ بُرا برتاؤ کریں، تم انھیں اچھی بات کہو اور نیک کام کی ترغیب دو لیکن وہ تمہارے ساتھ گھٹیا طریقے سے پیش آئیں تو کیا اس کا مطلب یہ ہوا کہ تم قطع رحمی کرو اور ان سے اپنے تعلقات ختم کر دو؟ نہیں، ہرگز نہیں۔ یہ بات اس طرح نہیں ہے۔

اسی سلسلے میں ایک حدیث شریف سنیے! حضرت ابو ہریرہ رض کہتے ہیں کہ ایک شخص نے رسالت آب صلی اللہ علیہ و آله و سلیمان سے کہا: اے اللہ کے رسول! میرے کچھ رشتہ دار ایسے ہیں کہ میں ان کو جوڑتا ہوں مگر وہ مجھ سے تعلق توڑتے ہیں، میں ان سے حسن سلوک کرتا ہوں لیکن وہ مجھ سے برائی کے ساتھ پیش آتے ہیں۔ (لہذا میں کیا کروں؟) آپ نے ارشاد فرمایا:

① صحیح مسلم، البر والصلة، باب فضل صلة أصدقاء الأب والأم ونحوهما، حدیث:

.2552-(13)

«لَئِنْ كُنْتَ كَمَا قُلْتَ ، فَكَانَمَا تُسِفُّهُمُ الْمَلَّ ، وَلَا يَرَأُلُ مَعَكَ مِنَ اللهِ  
ظَهِيرًا عَلَيْهِمْ ، مَا دُمْتَ عَلَى ذَلِكَ»

”اگر معاملہ ایسا ہی ہے جس طرح تم کہتے ہو تو گویا تم انھیں گرم را کھکھلا رہے ہو۔  
جب تک تم اپنی یہ صفت برقرار رکھو گے، اللہ کا ایک فرشتہ تمہاری مددگرتار ہے گا۔“<sup>①</sup>

اس حدیث کا مطلب یہ ہے کہ ہر چند تم اپنے رشتہ داروں کے ساتھ احسان و کرم کا سلوك  
کر رہے ہو اور نیکی، وفا، مردوت اور احسان کے ساتھ اچھے برتاؤ کی وجہ سے گویا انھیں گرم را کھ  
کھلا رہے ہو۔ انھیں ان کا برا عامل ذلیل و رسوایہ کر رہا ہے اور تیرے لیے اللہ کا ایک فرشتہ ان کی  
تکالیف اور جہالت تجھے سلسلہ دور کر رہا ہے۔

جناب ابو عتایہ کہتے ہیں:

فَكَانَمَا إِلَّا إِلَحْسَانٌ كَانَ لَهُ

وَأَنَا الْمُسِيَّءُ إِلَيْهِ فِي الْحُكْمِ

مَا زَالَ يَظْلِمُنِي وَأَرْحَمُهُ

حَتَّىٰ بَكَيْثَ لَهُ مِنَ الظُّلْمِ

”گویا کہ احسان تو صرف وہی کرتا ہے جبکہ خود میں ہی اس کے ساتھ برا سلوك کر رہا  
ہوں۔ وہ مجھ پر سلسلہ ظلم کرتا رہا اور میں اس پر حرم کھاتا رہا حتیٰ کہ میں اس کے ظلم و تم  
پر دو پڑا۔“

پس اگر تم برا سلوك کرنے والے عزیز و اقارب کے ساتھ نیک سلوك کرو گی تو وہ عنقریب  
اپنے برے سلوك سے باز آ جائیں گے اور اپنی ذلت و رسوائی کا احساس کر لیں گے۔ یہ اس

① صحیح مسلم، البر والصلة، باب صلة الرحم و تحريم قطعیتهما، حدیث: 2558، و مسند  
احمد: 484/2.

کے لیے بہتر ہے پہ نسبت اس کے کہ تم اس سے قطع تعلق کرو اور وہ شیطان کا شکار ہو کر رحمان کے راستے سے دور ہو جائے۔

”خیر النساء“ یعنی سب سے اچھی، مثالی خاتون بنے کے لیے لازم ہے کہ تم برا سلوک کرنے اور قطع تعلق کرنے والے رشتہ داروں کے ساتھ بھی صلد رجی کرو۔ اس حسن سلوک سے تم اللہ تعالیٰ کی بارگاہ میں معزز خواتین میں شمار ہو جاؤ گی۔

حضرت عبد اللہ بن عمر و بن عاصی رض بیان کرتے ہیں کہ نبی اکرم ﷺ نے فرمایا:

«لَيْسَ الْوَاصِلُ بِالْمُكَافِيِّ، وَلَكِنَّ الْوَاصِلَ الَّذِي إِذَا قُطِعَتْ رَحْمُهُ وَصَلَّهَا»

”برا بر کی نیکی کرنے والا حقیقی صلد رجی کرنے والا نہیں ہے بلکہ اصلی صلد رجی کرنے والا وہ ہے جو تعلق توڑنے والے عزیز واقارب سے رشتہ داری جوڑے۔“<sup>①</sup>

امام طبیب رض فرماتے ہیں: اس حدیث کا مطلب یہ ہے کہ صلد رجی کی حقیقت یہ نہیں ہے کہ صلد رجی کرنے والا کسی کے نیک سلوک کے جواب میں اس کے ساتھ نیک سلوک کرے۔ درحقیقت مساوی حسن سلوک کرنے والا آدمی ہی نہیں ہے بلکہ اصل آدمی تو وہ ہے جو سخاوت کرے اور فضل و احسان سے کام لے۔

حافظ ابن حجر رض بیان کرتے ہیں کہ صلد رجی کرنے والوں کے تین درجے ہیں:

(1) واصل (2) مکافی (3) قاطع۔

واصل وہ ہے جو سخاوت کرتا ہے مگر خود کسی کی سخاوت سے مستفید نہیں ہوتا۔

مکافی وہ ہے جو صلد رجی تو کرتا ہے مگر اتنی ہی چیز دیتا ہے جتنی حاصل کرتا ہے۔

قاطع وہ ہے جو فضل و کرم سے خود تو مستفید ہوتا ہے مگر کسی کو دیتا کچھ نہیں۔

<sup>①</sup> جامع الترمذی، البر والصلة، باب ماجاء في صلة الرحم، حدیث: 1908، و مسند احمد: 2/ 163.

اور جس طرح صلہ رحمی طرفین سے ہوتی ہے، اسی طرح قطع رحمی بھی طرفین ہی سے ہوتی ہے، لہذا جو ابتداء کرے گا، وہی واصل ہو گا اور جو بدلہ دے گا، اسے مکافی کہیں گے۔ صلہ رحمی کی کئی صورتیں ہیں، مثلاً: مال و دولت کے ساتھ صلہ رحمی کرنا، ضروریات پوری کر کے صلہ رحمی کرنا، ملاقات کے وقت مسکرا کر ملنا بھی صلہ رحمی کی ایک شکل ہے۔ دوسروں کی تکلیف دور کرنا اور ان کے لیے دعا کرنا بھی صلہ رحمی میں شامل ہے۔

فی الجملہ ان تمام صورتوں کا جامع مفہوم یہ ہے کہ صلہ رحمی درحقیقت یہ ہے کہ دوسروں سے ہر ممکن نیکی اور بھلائی کی جائے اور حتی المقدور ان کی تکالیف دور کی جائیں۔ شرعی عذر کے بغیر قطع رحمی کرنا، جہنم رسید ہونے کا باعث ہے۔ و العیاذ بالله۔

حضرت جبیر بن مطعم رض نے بیان کرتے ہیں کہ نبی کریم ﷺ نے فرمایا:

«لَا يَدْخُلُ الْجَنَّةَ قَاطِعُ»

“قطع رحمی کرنے والا جنت میں داخل نہیں ہو گا۔”<sup>①</sup>

اس حدیث کی تشریح کرتے ہوئے امام نووی رض فرماتے ہیں:

قطع رحمی کے باعث جہنم میں وہ شخص جائے گا جو اسے بلا سبب اور بغیر کسی شے کے حلال سمجھتا ہو جبکہ اس کی حرمت کا علم بھی ہو۔

اس سے مراد یہ ہے کہ قطع رحمی کرنے والا ابتداء میں سابقین کے ساتھ جنت میں داخل نہیں ہو سکے گا بلکہ اپنی سزا کی وجہ سے متاخر ہو جائے گا اور مدت تاخیر اللہ ہی جانتا ہے۔ میری مومنہ بہن! اپنے عزیز و اقارب کا خیال رکھو، ان کے ساتھ حسن سلوک کرو اور ان کے لیے اپنے چہرے پر مسکراہٹ سجائے رکھو، صلہ رحمی کی بدولت تم ”خیر النساء“ کا درجہ حاصل کرنے میں کامیاب ہو جاؤ گی۔

① صحیح مسلم، البر والصلة، باب صلة الرحم و تحريم قطعها، حدیث: 2556، و مسند احمد: 14/3.

## رُخْرُكَ كَامُولَ مِيلَ سِبْقَتَ لَے جَانَے وَالِي خَاتُونَ

وہ مسلمان عورت جو شرف و منزلت اور ”خیر النساء“ کا مرتبہ حاصل کر لیتی ہے، وہ درحقیقت ایسی عورت ہے جو ہر قابل استطاعت نیک کام کرتی ہے اور نیکی کے کاموں میں دوسروں پر سبقت لے جاتی ہے۔ قرآن کریم نے نیکی کے دائرے میں ایسے اعمال میں مقابلہ کرنے کی ترغیب دلائی ہے جو اللہ تعالیٰ کی خوشنودی تک پہنچاتے ہیں اور جنت سے سرفراز کرتے ہیں۔

اللہ تبارک و تعالیٰ فرماتا ہے:

﴿وَفِي ذَلِكَ فَلَيَتَنَافِسُ الْمُتَنَافِسُونَ﴾

”لہذا شائکین کو اسی کا شوق کرنا چاہیے۔“<sup>①</sup>

اس کے برعکس اگر مقابلہ فانی دنیا کا مال و متاع جمع کرنے میں ہوتا اس قسم کے مقابلے کی قرآن مجید اور نبی امین ﷺ نے شدید نہادت کی ہے۔

میری پیاری اسلامی بہن! قرآن مجید تصحیح نیکوکار بنانے، نیکی کی جزا اور اسلامی معاشرے پر نیکی کے اثرات بتا کر حسن عمل کی دعوت دیتا ہے۔ ذرا اللہ تعالیٰ کے اس ارشاد پر غور کیجیے:

﴿وَلِكُلِّ وِجْهَهٍ هُوَ مُولِيهِمَا فَاسْتَبِقُوا الْخَيْرَاتِ﴾

”اور ہر ایک کے لیے ایک سمت ہے جس کی طرف وہ منہ پھیرتا ہے، لہذا تم نیکیوں میں ایک دوسرے سے آگے بڑھو۔“<sup>②</sup>

اس آیت کریمہ میں نیک کام کرنے میں جلدی، اس کی ترغیب دلانے اور دعوت دینے کا

① المطففين 83:26. ② البقرة 2:148.

پیغام ہے۔ بہت ممکن ہے کہ تم یہ پوچھو: اس میں جلدی کرنے کی دعوت کیوں دی گئی ہے؟ میں کہتا ہوں کہ خیر کے کاموں میں مقابله کا ذکر نہایت شیریں اور مفید ہے۔ قرآن مجید نے ہمیں اس امر کی ترغیب دلائی ہے اور خیر کی طرف پوری قوت سے دعوت دی ہے کیونکہ زندگی غیر مامون اور عمرنا معلوم ہے جبکہ خاتمہ بہر حال لازمی ہے۔ جو کام آج تمہارے لیے ممکن ہے وہ کل تمہارے لیے ناممکن بن سکتا ہے۔ آج (دنیا) عمل کی جگہ ہے اور کوئی حساب کتاب نہیں ہے جبکہ کل (آخرت میں) صرف حساب ہوگا اور عمل کرنے کا کوئی امکان نہیں ہوگا۔

بھلائی کے کاموں میں جلدی اور اس میں سبقت لے جانا، ان اسباب میں سے ہے جن کے ذریعے سے اللہ تعالیٰ نے زکر یا علیہ السلام کے احوال ٹھیک کر دیے اور انھی اسباب کی بدولت ان کے لیے ان کی زوجہ محترمہ کی اصلاح کی اور ان کی دعا قبول فرمائی۔ اللہ تعالیٰ کا ارشاد ہے:

﴿إِنَّهُمْ كَانُوا يُسْرِعُونَ فِي الْخَيْرِٰتِ وَ يَذْهَعُونَا رَغْبَّاً وَ رَهْبَّاً﴾

”بے شک وہ نیکیوں میں جلدی کرتے تھے، ہمیں رغبت اور خوف (کے زیر اثر) پکارتے تھے۔<sup>①</sup>

میری مونہ بہن! جب فرصت اور موقع سے فائدہ نہ اٹھایا جائے تو وہ حسرت و ندامت کا باعث بن جاتا ہے۔ ممکن ہے آج تمہاری دسترس میں کچھ اسباب موجود ہوں لیکن وہ کل میرنہ آ سکیں، پس جلدی کرو، آج اور ابھی نیکی کی فصل بونی شروع کر دو تا کہ کل فرحت بخش فصل کاٹ سکو۔ حق یہ ہے کہ کل پر نظر رکھنے والے کے لیے کل بہت قریب ہے۔

ایک دانشاعر کہتا ہے:

لَيْسَ فِي كُلِّ سَاعَةٍ وَّأَوَانٍ  
تَثْمِيًّا صَنَائِعُ الْإِحْسَانِ

① الأنبياء: 21. 90.

فَإِذَا أَمْكَنْتُ فَبَادِرْ إِلَيْهَا

حَذِرَا مَنْ تَعَذَّرَ إِلَّا خَسَانٌ

”ہر لمحے اور ہر وقت نیکی کے موقع مہیا نہیں ہوتے لہذا جو نبی موقع ملے نیک کام کرنے میں جلدی کرو، مبادا نیک کام ناممکن ہو جائے۔“

اب چند آیات قرآنی پر غور کیجیے، یہ آیات مقدسہ ہمیں نیک کام کرنے اور ان میں جلدی اختیار کرنے کی تعلیم دیتی ہیں۔ اللہ تعالیٰ نے نیک کاموں کی اقسام اور نیک کام کرنے والوں کی تعریف کرتے ہوئے فرمایا ہے:

﴿وَسَارِعُوا إِلَى مَغْفِرَةٍ مِنْ رَبِّكُمْ وَجَنَّةٌ عَرْضُهَا السَّمَاوَاتُ وَالْأَرْضُ لَا أَعْدَاثُ لِلْمُتَّقِينَ ○ الَّذِينَ يُنْفِقُونَ فِي السَّرَّاءِ وَالصَّرَاءِ وَالْكَلِمِينَ الْغَيْظَ وَالْعَافِينَ عَنِ النَّاسِ طَوَّلَ اللَّهُ يُحِبُّ الْمُحْسِنِينَ ○﴾

”اور اپنے رب کی بخشش اور اس کی جنت کی طرف دوڑو جس کی چوڑائی آسمانوں اور زمین کے برابر ہے جو پرہیزگاروں کے لیے تیار کی گئی ہے۔ وہ لوگ جو خوشی اور شکری کے موقع پر خرچ کرتے ہیں، غصہ پی جانے والے اور لوگوں کو معاف کرنے والے ہیں اور اللہ نیکوکاروں کو پسند کرتا ہے۔“<sup>①</sup>

اللہ تعالیٰ نے تصحیح بخل اور سکھوی اور اس کے برے اثرات سے ڈرایا ہے اور احسان و کرم کی فضیلت بیان کی ہے۔ ارشادِ الہی ہے:

﴿وَأَنْفَقُوا فِي سَبِيلِ اللَّهِ وَلَا ثُلُقُوا بِأَيْدِيهِمْ إِلَى التَّهْلِكَةِ هُنَّ وَاحِسِنُوا هُنَّ إِنَّ اللَّهَ يُحِبُّ الْمُحْسِنِينَ ○﴾

”اور تم اللہ کی راہ میں خرچ کرو اور اپنے ہاتھ ہلاکت (کے کاموں) میں نہ ڈالو اور

① آل عمران 3: 133, 134.

نیکی کرو بے شک اللہ نیکی کرنے والوں کو پسند کرتا ہے۔<sup>①</sup>

میری اسلامی بہن! کیا اللہ تعالیٰ کی بارگاہ عالیٰ سے اپنی راہ میں خرچ کرنے، غصہ پی جانے اور لوگوں کو معاف کر دینے والوں کی تعریف، نیکی کے کاموں میں آگے بڑھنے کی دعوت نہیں ہے؟ کیا اللہ تعالیٰ کی جانب سے مغفرت و بخشش کے حصول کے لیے فوراً کوشش کرنے کا حکم، خیر اور بھلائی کے امور میں سبقت کرنے کی تاکید نہیں ہے؟ اور کیا جنت میں داخلہ نیک کاموں میں مسابقت کرنے پر موقوف نہیں ہے؟ جبکہ تم قرآن کریم میں اللہ کا یہ فرمان بھی پڑھتی ہو:

﴿فَإِنَّا بِهِمْ أَنْهَى قَوْمًا جَنِّتٍ تَعْبِرُ مِنْ تَحْتِهَا الْأَنْهَرُ خَلِدِينَ فِيهَا طَوَّذِلَكَ جَزَاءُ الْمُحْسِنِينَ﴾

”چنانچہ انہوں نے جو کچھ کہا، اس کے عوض اللہ تعالیٰ انہیں ایسے باغات دے گا جن کے نیچے نہریں روائیں اور وہ ان میں ہمیشہ رہیں گے۔ یہ نیکی کرنے والوں کی جزا ہے۔<sup>②</sup>

یہاں تمھیں یہ ضرور پوچھنا چاہیے کہ انہوں نے کیا کہا تھا جس کی بدولت وہ جنت کے دارث بن گئے؟ لیکن قطع نظر اس کے کہ انہوں نے کیا کہا، کیا انعام کا ریا نہیں کہ ان کے قول سے اللہ ان سے راضی ہو گیا۔ حق یہ ہے کہ ان آسمانی جملوں میں تمہارے لیے بڑی نصیحت اور فائدہ مضر ہے تاکہ تم بھی ہر اس قول میں مسابقت کرو جو رب کی رضا اور خوشنودی کا باعث ہے۔ خیر اور بھلائی کے کام بے شمار ہیں جن میں مسلمان عورت کو سبقت لے جانے کی تمنا دامن گیر ہوتی ہے، مثلاً:

① کبھی مسلمان عورتوں کے دکھل دو رکرنا، خیر میں مسابقت ہے۔

② غریب مسلمان عورتوں کے قرض ادا کرنا، بھلائی میں مسابقت ہے۔

① البقرة 2: 195. ② المائدۃ 5: 85.

## خیر کے کاموں میں سبقت لے جانے والی خاتون

- ③ کھانا کھلانا اور بھوکوں کی بھوک مٹانا، خیر میں مقابلہ کرنا ہے۔
- ④ مسلمان بہنوں کی ضروریات پوری کرنے میں جلدی کرنا بھی خیر میں مسابقت ہے۔
- ⑤ غصہ پی جانا اور اچھے اخلاق اپنانا بھی نیکی میں مسابقت ہے۔
- ⑥ راستے سے گلیف دہ چیز ہٹانا بھی نیک کاموں میں مسابقت ہے۔
- ⑦ قرآن مجید حفظ کرنا اور اس کی تلاوت کرنا بھی خیر میں مسابقت ہے۔
- ⑧ اللہ تعالیٰ کا ذکر اور اس کی تسبیح بیان کرنا بھی بھلانی کے کاموں میں مسابقت ہے۔
- ⑨ نیکی کے کام بتانا بھی کار خیر میں پیش قدمی ہے۔
- ⑩ طالب علم کو علم سکھانا اور خود سیکھنا بھی نیکی میں آگے بڑھنا ہے۔
- ⑪ سلام پھیلانا اور صلدہ رحمی کرنا بھی نیکی میں مسابقت ہے۔
- ⑫ رات کو نماز پڑھنا جبکہ لوگ سوئے ہوئے ہوں، دراصل نیکی میں مسابقت ہے۔
- ⑬ سنتوں اور نوافل کی پابندی کرنا بھی خیر میں مسابقت کرنا ہے۔

نیکی کے کام بے شمار اور اس کے طریقے متعدد ہیں، تحسیں ہمیشہ اور ہر حال میں نیک عمل کرنا چاہیے۔ موت آنے سے پہلے نیکی کے کاموں میں جلدی کرنی چاہیے اور خیر و بھلانی کے کاموں میں سبقت لے جانے والی عورت، اللہ تعالیٰ کے نزدیک "خیر النساء" یعنی بہترین خواتین میں سے ایک ہے۔



## دنیا میں زاہدہ اور آخرت کی طلب گار

زہد رغبت کی ضد ہے، اسی لیے بالعموم کہا جاتا ہے کہ فلاں عورت اس کام میں رغبت رکھتی ہے اور فلاں زاہدہ ہے (بے رغبت ہے)۔

• مشروع اور قابل تعریف زہد: وہ عورت جو دنیا کی ان تمام بے کار باتوں سے کنارہ کر لے جو اسے آخرت میں کوئی فائدہ نہ دیں اور اللہ کے ہاں اجر و ثواب پر قلبی اعتماد رکھے، بس اسی کا نام زہد اور اس خاتون کا تو صافی نام زاہدہ ہے۔

یہ ضروری نہیں کہ زاہدہ عورت فقیر یا مسکینہ ہی ہو بلکہ وہ مال دار بھی ہو سکتی ہے کیونکہ عورت کا کسی چیز کا مالک ہونے کے باوجود اس سے بے نیاز رہنا یقیناً زہد ہے۔ اس کی دونوں حالتیں باہم منافی نہیں کیونکہ زہد کے معنی یہ نہیں کہ تم کسی چیز کے مالک نہ ہو بلکہ فی الحقيقة زہد یہ ہے کہ کوئی چیز تمہاری ذات کی مالک نہ ہو (وہ تم پر غلبہ اور سلط حاصل نہ کر لے)۔

اللہ تعالیٰ کے اس ارشاد پر غور کیجیے، تم پر زہد کی حقیقت عیاں ہو جائے گی:

﴿وَابْتَغِ فِيمَا آتَيْكَ اللَّهُ الَّذِي الْأَخْرَةَ وَلَا تَنْسَ نَصِيبُكَ مِنَ الدُّنْيَا وَأَحْسِنْ كَمَا أَحْسَنَ اللَّهُ إِلَيْكَ وَلَا تَنْبِغِ الْفَسَادَ فِي الْأَرْضِ﴾

”اور جو کچھ اللہ نے تجھے دیا ہے، اس سے آخرت کا گھر تلاش کر اور دنیا میں بھی اپنا حصہ مت بھول اور (لوگوں سے) اس طرح احسان کر جیسے اللہ تعالیٰ نے تم پر احسان کیا ہے اور زمین میں فساد نہ کر۔“<sup>①</sup>

① الفصل 28:77.

نبی اکرم ﷺ کی ساری مخلوق سے بڑھ کر زاہد تھے مگر اس کے باوجود آپ صاحل شدہ نعمت ٹھکراتے تھے نہ مفقود چیز کے لیے کوئی تکلف کرتے تھے۔ جو لباس میسر ہوتا زیب تن فرمائیتے اور زہد و عبادت کے نام پر لوگوں سے الگ تھلگ ہونے والے کوئی سے ڈائیٹ اور ناپسند فرماتے تھے۔

سلف صالحین، تابعین عظام اور دیگر بزرگوں کے بے شمار ارشادات سے زہد اور زاہدوں کی صفات و خصوصیات بالکل واضح ہیں۔ آذرا غور و فکر سے ان کا جائزہ لیں:

امام حسن بصری رضی اللہ عنہ سے کچھ لوگوں نے کہا: ”زہد تو لباس میں ہے (آدمی تینی لباس نہ پہنے بلکہ سادہ کپڑے پہن کر رہے۔) بعض افراد نے کہا کہ زہد کھانے پینے میں ہے۔ کچھ اور لوگ بولے کہ زہد فلاں فلاں چیز میں ہے۔ اس پر حضرت حسن بصری رضی اللہ عنہ نے فرمایا: تم نے کوئی کام کی بات نہیں کی۔ زاہد تودہ ہے جو کسی کو دیکھ کر کہے: یہ بھے سے افضل اور بہتر ہے۔<sup>①</sup>

اس تعریف سے ظاہر ہوتا ہے کہ زاہد سے مراد متواضع ہونا ہے، یعنی ایسا فرد جو لوگوں کے سامنے اپنے آپ کو مکتر اور ان کو اپنے سے بہتر گردانے۔

حضرت عمر بن عبد العزیز رضی اللہ عنہ نے امام حسن بصری رضی اللہ عنہ کو خط لکھا کہ مجھے مختصر فصیحت کیجیے: حضرت حسن بصری رضی اللہ عنہ نے جواباً لکھا: تیری اصلاح کرنے والا، دنیا میں زہد ہے، زہد کا دار و مدار یقین پر ہے، یقین غور و فکر سے حاصل ہوتا ہے اور غور و فکر عبرت آموزی پر موقوف ہے۔ جب تم غور و فکر کرو گے تو دنیا تمھیں اس قابل نہیں ملے گی کہ تم اس کی خاطر اپنی جان پیچو بلکہ اس کی حقارت کی وجہ سے تم اسے اس قابل سمجھو گے کہ تم اسے ناپسند کرو کیونکہ دنیا آزمائش کا گھر ہے۔<sup>②</sup>

① الزہد لابن الأعرابی، ص: 18.

② الزہد لابن الأعرابی، ص: 18.

امام زہری سے لوگوں نے پوچھا: زاہد کون ہوتا ہے؟ انہوں نے فرمایا: زاہد وہ ہے جس کے صبر پر حرام غالب نہ آئے اور اس کا حلال شکر سے مانع نہ ہو۔ ان کی مراد یہ تھی کہ حرام چیز اگرچہ بہت زیادہ ہو مگر وہ اس کے صبر پر غالب نہ آئے اور حلال چیز ہر چند قلیل ہو مگر وہ اس سرالشہر تعالیٰ کا شکردادا کرے۔<sup>①</sup>

جلیل القدر تابعی جناب یونس بن میسرہ رضی اللہ عنہ فرماتے ہیں: دنیا میں زہد حلال چیز حرام کر لینے اور مال ضائع کرنے کا نام نہیں ہے بلکہ دنیا میں زہد یہ ہے کہ جو چیز اللہ تعالیٰ کے ہاتھ میں ہو، تمھیں اس پر اپنے ہاتھ میں موجود چیز سے زیادہ اعتماد ہو، تمھارا حال راحت اور مصیبت میں کیساں ہو اور از روئے حق تمھاری تعریف کرنے والا اور مذمت کرنے والا دونوں تمھارے نزدیک برابر ہوں۔ <sup>(2)</sup>

جناب وہیب بن ورد رض فرماتے ہیں: زہد یہ ہے کہ تو جس چیز سے محروم ہو جائے، اس پر افسوس نہ کرے اور کچھ عطا ہو جائے تو خوش نہ ہو۔ <sup>③</sup>

شیخ الاسلام فی الحدیث امام سفیان ثوری رض فرماتے ہیں: زہد کی حقیقت یہ ہے کہ تہذیب کم ہو جائیں، زمروں کو حاصل کر کھانے اور جیونے سنبھلنے کا نام نہیں ہے۔<sup>۴</sup>

امام فضیل بن عیاض رضی اللہ عنہ فرماتے ہیں: زہد اللہ تعالیٰ سے راضی ہونے کا نام ہے۔<sup>۵</sup>

جناب ابراہیم بن ادہم زاہد نے زہد کی تین اقسام بیان فرمائی ہیں:

❶ حلية الأولياء لأبي نعيم: 3/425، 338، والزهد لابن الأعرابي، ص: 19.

② الزهد لابن الأعرابي، ص: 20.

<sup>③</sup> حلية الأولياء لأبي نعيم: 149/8، والزهد لابن الأعرابي، ص: 20.

<sup>④</sup> حلية الأولياء لأبي نعيم: 6/427، 428، وسير أعلام النبلاء: 7/243.

الزهد لابن الأعرابي، ص: 21. ⑤

فرض زہد سے مراد حرام چیزوں سے بے رغبتی اختیار کرنا ہے۔ فضیلت والے زہد سے مراد حلال چیزوں سے بے رغبت ہونا ہے جبکہ سلامتی والے زہد سے مراد مشتبہ امور میں بے رغبت ہونا ہے۔<sup>①</sup>

اپنے وقت کے حافظ اور امام جناب سفیان بن عینہ رض فرماتے ہیں: زہد یہ ہے کہ تم خوشحالی میں شکر گزار اور مصالح میں صابر ہو۔ جو شخص ایسا کرے، وہ زاہد ہے۔<sup>②</sup> یہ بات ہمیشہ یاد رکھنی چاہیے کہ تمہارے لیے یہ جائز نہیں کہ تم بظاہر تو زاہدوں جیسی شکل و صورت بناؤ مگر عمل دنیا میں رغبت رکھنے والوں جیسے کرو۔

جناب عامر رحمۃ اللہ علیہ سخنی رض کہتے ہیں کہ جناب ابو امیہ رض فرمایا کرتے تھے: سب سے بڑا زاہدوہ ہے جو اگرچہ دنیاوی مال و متعہ پر لاچیوں کی طرح جھکا ہوا ہو مگر صرف حلال اور پاکیزہ کمائی پر راضی ہوتا ہو۔ اور دنیا کا سب سے بڑا حریص وہ ہے جو حلال و حرام کمائی کی پروانیں کرتا اگرچہ بظاہر وہ دنیا سے اعراض ہی کا اظہار کرتا ہو۔<sup>③</sup>

میری پیاری اسلامی بہن! متذکرہ بالا ارشادات یہ تعلیم دیتے ہیں کہ تم شہوات کے پیچھے نہ لکپو اور فانی چیزوں کے لیے مسابقت مت کرو بلکہ خیر کے کاموں اور اطاعت و فرمان برداری کے امور میں مسابقت کرو۔ اللہ تعالیٰ کا ارشاد ہے:

﴿زُيْنَ لِلنَّاسِ حُبُّ الشَّهَوَتِ مِنَ الْيَسَاءِ وَالْبَيْنَ وَالْقَنَاطِيرُ الْمُقْنَطَرَةُ  
مِنَ الدَّهِبِ وَالْفِضَّةِ وَالْخَيْلِ السُّوْمَةِ وَالْأَنْعَامِ وَالْحَرْثُ ۝ ذَلِكَ مَتَاعُ  
الْعَيْوَةِ الدُّنْيَا ۝ وَاللَّهُ عِنْدَهُ حُسْنُ الْمَآبِ ۝ قُلْ أَعُوْذُ بِكَلْمَمْ بِخَيْرٍ مِّنْ  
ذَلِكُمْ طَلِيلَنَّ الَّتِيْقَوْعَدَنَّ رَبِّيْهِمْ جَهَنَّمَ ۝ مِنْ تَعْتِيْهَا الْأَنْهَرُ خَلِيلَنَّ

① حلیۃ الأولیاء لأبی نعیم: 26/8، والزہد لابن الأعرابی، ص: 22.

② الزہد لابن الأعرابی، ص: 22.

③ الزہد لابن الأعرابی، ص: 32.

فِيهَا وَأَزْوَاجٌ مُّكَهَّرَةٌ وَرِضَوَانٌ مِّنَ اللَّهِ طَوَّالِ اللَّهُ بَصِيرٌ بِالْعِبَادِ ۝

”لوگوں کے لیے خواہشات نفس کی محبت مزین کر دی گئی ہے، یعنی عورتوں سے، بیٹوں سے، سونے اور چاندی کے جمع کے ہوئے ڈھیروں سے، نشان لگے (عمرہ) گھوڑوں سے، مولیشیوں اور کھیتی سے، یہ سب دنیاوی زندگی کا سامان ہے اور اچھا ٹھکانہ اللہ ہی کے پاس ہے۔ کہہ دیجیے: کیا میں تھیں ان سے بہتر چیز تباہ؟ پر ہیز گاروں کے لیے ان کے رب کے پاس باغات ہیں جن کے نیچے نہریں بہتی ہیں۔ وہ ان میں ہمیشہ رہیں گے اور وہاں ان کے لیے پاکیزہ بیویاں ہوں گی اور انھیں اللہ کی رضا حاصل ہوگی اور اللہ اپنے بندوں پر خوب نظر رکھنے والا ہے۔“<sup>①</sup>

خوب جان لو کہ اگر تم نے دنیا کی حرص کی اور آخوت کو بھلا دیا تو اللہ تبارک و تعالیٰ عنقریب تھیں دنیا میں تمہاری چاہت کی چیز عطا کر دے گا مگر آخوت میں تمہارا کوئی حصہ نہ ہوگا۔

اپنے عظیم پروردگار کا یہ فرمان سینے:

﴿مَنْ كَانَ يُرِيدُ الْعَاجِلَةَ عَجَلْنَا لَهُ فِيهَا مَا نَشَاءُ لِمَنْ نُرِيدُ ثُمَّ جَعَلْنَا لَهُ جَهَنَّمَ يَصْلِهَا أَمْ مُؤْمَنًا مَدْحُورًا ۝ وَمَنْ أَرَادَ الْآخِرَةَ وَسَعَى لَهَا سَعْيَهَا وَهُوَ مُؤْمِنٌ فَأُولَئِكَ كَانُوا سَعِيْهُمْ مَشْكُورًا ۝ كُلًا تُنْدِهَ هَؤُلَاءِ وَهَؤُلَاءِ مِنْ عَطَاءِ رَبِّكَ ۝ وَمَا كَانَ عَطَاءُ رَبِّكَ مَحْظُورًا ۝﴾

”جو کوئی جلدی والی چیز (دنیا) چاہے تو ہم اسی دنیا میں جس کے لیے چاہیں جس قدر چاہیں جلد عطا کرتے ہیں، پھر ہم اس کے لیے جہنم ٹھہر ادیتے ہیں جس میں وہ نہ موم اور دھنکاری ہوئی حالت میں داخل ہوگا۔ اور جو آخوت چاہے اور اس کے لیے پوری کوشش کرے جبکہ وہ مومن ہو تو یہی لوگ ہیں جن کی سماں قابل قدر ہے۔ ہم ہر ایک کو

① آل عمران 14:15.

آپ کے رب کی عطا سے نوازتے ہیں، ان کو بھی اور ان کو بھی اور تیرے رب کی عطا (کسی سے) روکی ہوئی نہیں۔<sup>①</sup>

میری اسلامی بہن! تمہارے لیے زہد کا حقیقی مطلب یہی ہے کہ تم کسی سے بھی کچھ نہ مانگو، خواہ وہ تمہارا خاوند ہو یا والد بالخصوص اس صورت میں جبکہ وہ تکلیف اور مشقت اٹھائے بغیر کچھ دینے کی طاقت نہ رکھتا ہو۔

میری اسلامی بہن! تمہارا زہد یہی ہے کہ تم دنیا کو اپنا مقصد حیات نہ بناؤ بلکہ دنیا تو درحقیقت آخوت ہی کے حصول کا ایک ذریعہ ہے۔ تمہارے زہد کا ایک تقاضا یہ بھی ہے کہ تم ان عورتوں میں شامل ہونے سے گریز کرو جنہیں اللہ کی نعمتوں نے فقیر و محتاج مسلمان عورتوں سے غافل کر دیا ہے۔

ام المؤمنین حضرت عائشہؓ کا حال دیکھو کہ وہ کیسی زاہد تھیں؟ امام حاکم رضی اللہ عنہ نے اپنی کتاب المستدرک میں اور ابو نعیم نے حلیلۃ الأولیاء میں بیان کیا ہے کہ حضرت معاویہ بن سفیان رضی اللہ عنہ نے اپنے دور حکمرانی میں عائشہؓ کی خدمت میں اسی (80) ہزار درہم کیجیے، وہ روزے سے تھیں اور ان کے کپڑے بھی خاصے پرانے تھے مگر انہوں نے یہ خطیر رقم اسی وقت فقراء اور مسَاکین میں تقسیم کر دی اور کچھ بھی بچا کرنہ رکھا۔ ان کی خادمہ نے کہا: اے ام المؤمنین! آپ نے دو درہم کا گوشت بھی نہ خریدا کہ آپ اس سے روزہ افطار کر لیتیں۔ انہوں نے فرمایا: پیاری بیٹی! اگر پہلے یاد لاتی تو میں خرید لیتی۔ (اب تو کچھ بچا ہی نہیں۔)<sup>②</sup>

میری مسلمان بہن! غور کیجیے، ام المؤمنین روزے سے تھیں، لذید کھانے کی حاجت بھی تھی مگر انہوں نے کس طرح ذاتی ضرورت کو یکسر بھلا دیا اور فقراء اور مسَاکین کی ضروریات

① بنی اسراء یہل 17:18-20.

② المستدرک للحاکم: 4/14، و معرفة الصحابة، رقم: 2343، و حلیلۃ الأولیاء لأبی نعیم:

پوری کرنے پر ساری رقم صرف کر دی۔ یہ صرف فقراء و مساکین کو یاد رکھتے، ان کے دلوں کو خوشنی سے معمور کرنے اور اللہ سے مغفرت کے حصول کی کوشش کی وجہ سے تھا کیونکہ انہوں نے رسول اللہ ﷺ کو فرماتے ہوئے سنا تھا:

«أَحَبُّ النَّاسِ إِلَى اللَّهِ أَنْفَعُهُمْ لِلنَّاسِ، وَأَحَبُّ الْأَعْمَالِ إِلَى اللَّهِ سُرُورُ تُدْجِلُهُ عَلَى مُسْلِمٍ أَوْ تَكْسِيفُ عَنْهُ كُرْبَةَ، أَوْ تَقْضِيَ عَنْهُ دِينًا أَوْ تَطْرُدُ عَنْهُ جُوَعًا وَلَاَنَّ أَمْسِيَ مَعَ أَخِيهِ لَيْ فِي حَاجَةٍ أَحَبُّ إِلَيَّ مِنْ أَنْ أَعْتَكِفَ فِي هَذَا الْمَسْجِدِ شَهْرِيْنِ . . . . وَمَنْ مَسَى مَعَ أَخِيهِ فِي حَاجَةٍ حَتَّى يُبَيِّنَهَا لَهُ ثَبَّتَ اللَّهُ قَدَمَهُ يَوْمَ تَرُولُ الْأَقْدَامُ»

”اللہ کو سب سے محبوب و شخص ہے جو لوگوں کو زیادہ لفظ پہنچانے والا ہو اور اللہ کو محبوب ترین عمل، مومن کو خوشنی مہیا کرنا، اس کا دکھ دو کرنا یا اس کا قرض ادا کرنا یا اس کی بھوک مٹانا ہے۔ اور مجھے اپنے بھائی کی ضرورت کے لیے اس کے ساتھ چلنا مسجد میں دو ماہ کے اعتکاف سے زیادہ محبوب ہے اور جو کوئی مسلمان اپنے بھائی کی ضرورت کے لیے اس کے ساتھ چلا یہاں تک کہ اس کی ضرورت پوری ہو جائے تو اللہ تعالیٰ اس کے قدموں کو ثابت رکھے گا جس دن لوگوں کے قدم پھسل رہے ہوں گے۔“<sup>①</sup>

اللہ کی قسم! زاہدات کا کام اپنی ذات پر دوسرا مسلمان عورتوں کو ترجیح دینا ہے۔ وہ خود غرضی سے کام نہیں لیتیں اور نہ اپنے آپ پر فخر و غرور سے اتراتی ہیں جیسا کہ آج کل کی عورتیں کر رہی ہیں۔

میری مسلمان بہن! آؤ! اپنا زائدہ مال، کپڑے اور کھانا محتاج و ضرورت مند مسلمان عورتوں کو صدقہ دے دو۔ آؤ! اپنے رب سے اپنا تعلق بہتر بناؤ کیونکہ دنیا کی محبت اور اس کے وہو کے

① قضاء الحوائج لابن أبي الدنيا، ص: 36.

نے اللہ کی ذاتِ عالیٰ سے تعلق و ہندلا کر دیا ہے۔ اللہ کی قسم! اگر تمہیں اس دنیا کی حقیقت معلوم ہو جائے تو تمہارا دل ایک لمحے کے لیے بھی اس میں نہ لگے۔ اب میں تمہیں حضرت ابن عباس رض کا ایک فرمان مبارک سناتا ہوں تاکہ تم اپنے احوال اور انجام کی فکر کر لوں۔

حضرت ابن عباس رض فرماتے ہیں: دنیا کو قیامت والے دن سیاہ و سفید بکھرے بالوں اور نیلی آنکھوں والی بڑھیا کے روپ میں نہایت بد شکل بنا کر لا یا جائے گا۔ اس کے دانت باہر نکلے ہوں گے، وہ لوگوں کو جھانک کر دیکھے گی تو کہا جائے گا: کیا تم اسے جانتے ہو؟ سب لوگ کہیں گے: ہم اس کی معرفت سے اللہ کی پناہ مانگتے ہیں تو کہا جائے گا: یہی وہ دنیا ہے جس کے لیے تم نے باہمی قتل و غارت کی، قطع رحمی کی، اس کے حصول کے لیے تم نے آپس میں بعض اور حسردوا رکھا اور تم دھوکے میں پڑے رہے، پھر اسے جہنم میں پھینک دیا جائے گا تو وہ پکار کر کہے گی: اے میرے رب! میرے پیروکار اور ساتھی کہاں ہیں؟ اللہ تعالیٰ فرمائے گا: اس کے پیروکاروں اور ساتھیوں کو بھی اس کے ساتھ ملا دو۔<sup>①</sup>



① الزهد لابن الأعرابي، ص: 46.

## رمعاملات میں متحمل مزاج

”بہترین عورت“ اپنے اقوال و افعال اور جملہ معاملات میں بردبار اور متحمل مزاج ہوتی ہے۔ اور یہ کوئی انوکھی بات نہیں ہے کیونکہ بردباری اور تحمل تمام فضائل میں بلند ترین درجہ رکھتی ہے۔ یہ خیرات کا سرچشمہ اور سکلیت و اطمینان کا منبع ہے۔ بردباری نہایت پاکیزہ اور قابل تعریف صفات میں سے ہے۔ اس خوبی کے ذریعے سے اللہ تعالیٰ نے انسان کو حیوانات سے ممتاز کیا ہے۔

میری مسلمان بہن! عصر حاضر میں لوگ مادی زندگی کی دوڑ میں لگے ہوئے ہیں اور ربانی تعلیمات چھوڑ چکے ہیں، الاما شاء اللہ۔ اسی لیے موجودہ دور میں نہایت خطرناک امراض اور مہلک وبا میں پھیل گئی ہیں جو گز شستہ زمانے میں بالکل ناپید تھیں۔ ان بیماریوں میں ایک اخلاقی بیماری بھی ہے، یعنی غصے میں آنا اور اپنے معاملے کو داشمندی اور اطمینان سے کنٹرول نہ کرنا۔ کتنے ہی گھر غصے کی وجہ سے اجز گئے، کتنی ہی عورتیں محض خاوند کے غصے کی بنا پر بغیر کسی گناہ کے طلاق یافتہ ہو جاتی ہیں، کتنے ہی لوگ ہیں جو غصے کی وجہ سے عقل سے خالی اور بے کار ہو جاتے ہیں اور کتنی اولاد ہے جو غصب کی بنا پر گھروں سے نکال کر آوارہ بنا دی جاتی ہے۔

مگر ”بہترین عورت“ بردباری کی فضیلت خوب جانتی ہے، اس خوبی سے اپنی شخصیت کو آراستہ کرتی ہے، اس کے مطابق عمل کرتی ہے۔ اس وصف کی بنا پر اسے دنیا میں لوگوں کی شاخوں نی نصیب ہوتی ہے اور آخرت میں اسے اپنے رب کی طرف سے تعریف و توصیف حاصل ہوگی۔

”بردباری“ نہایت نفیس اور اعلیٰ قدر و منزلت کی خوبی ہے۔ خود اللہ عزوجل نے اپنی ذات اقدس کو ”الحیم“ یعنی ”نہایت بردبار“ قرار دیا ہے۔ مزید برآں اللہ تعالیٰ نے یہ نام صرف اپنے خلیل حضرت ابراہیم علیہ السلام اور ان کے ذیع صحابہ کے اساعیل علیہما السلام کو دیا ہے، ارشاد ہوتا ہے:

﴿إِنَّ إِبْرَاهِيمَ لَأَوَّلَهُ حَلِيمٌ﴾

① ”بے شک ابراہیم خوب رجوع کرنے والے نہایت بردبار تھے۔“ اور حضرت اسماعیل کی تعریف کرتے ہوئے اللہ تعالیٰ نے فرمایا:

﴿فَبَشَّرْنَاهُ بِعُلَيْهِ حَلِيمٌ﴾

② ”ہم نے انھیں ایک بردبار بیٹے کی خوشخبری دی۔“

جناب ضرہ بن ربیعہ رضی اللہ تعالیٰ فرماتے ہیں: حلم و بردباری عقل سے بھی اعلیٰ ہے کیونکہ اللہ تعالیٰ نے اپنا ایک نام ”الحیم“ رکھا ہے۔

میری مسلمان بہن! جب مومنہ عورت غصے اور غضب کے موقع پر بردباری کا مظاہرہ کرتی ہے تو سب لوگوں کو علم ہو جاتا ہے کہ وہ کس قدر عقل مند ہے، اسی لیے جب مسلمان عورت لوگوں کے سامنے غصے کے وقت بردباری کا مظاہرہ نہیں کرتی تو وہ اسے مجتہون اور کم عقل قرار دیتے ہیں۔

بردباری کے فضائل و ثمرات میں گناہوں سے بچنا اور گندی اور بڑی جگہوں پر جانے سے پرہیز کرنا بھی شامل ہیں۔ بردباری کا ایک بڑا فائدہ یہ بھی ہے کہ تحسیں اہل خیر کی محبت و معاونت حاصل ہوگی جبکہ فاحشہ، بد زبان اور فاجرہ صرف بد دعا میں ہی حاصل کرے گی اور لوگ اس سے دور ہو جائیں گے اور کوئی بھی اس کے قریب نہیں پہنچے گا۔

① التوبہ 9:114. ② الصَّفَتُ 101:37.

③ روضۃ العقلاء، ص: 208.

حضرت علی عليه السلام فرماتے ہیں: بردبار شخص کو اپنی بردباری کا پہلا فائدہ یہ ہوتا ہے کہ تمام لوگ جاہل کے خلاف اس کے مددگار بن جاتے ہیں۔<sup>①</sup>

غصے، غضب اور اڑائی کے وقت بہت زیادہ بردباری، تحمل اور عفو و درگز رہ میں معروف بزرگوں میں سے ایک حضرت علی بن حسین عليه السلام بھی ہیں جو "زین العابدین" کے نام سے مشہور ہیں۔ ایک روز ایک اموی نے ایک بے وقوف شخص کرائے پر لیا تاکہ وہ حضرت زین العابدین عليه السلام کو برا بھلا کہے اور ان پر کچھ اچھا لے، لہذا وہ شخص تیزی سے حضرت علی بن حسین عليه السلام کے پاس پہنچا، اس وقت وہ اپنے پیروکاروں اور دوست احباب کے ساتھ تشریف فرماتھے، اس نے آتے ہی انھیں گالیاں دینا اور برا بھلا کہنا شروع کر دیا اور آپ پر انہیلی گھٹیا اور قیچی اڑامات لگائے جبکہ حضرت علی خاموشی کے ساتھ سنتے رہے حتیٰ کہ اس نادان نے اپنے دل میں موجود ہرگالی دے لی اور جو ازام اللهم کا سکتا تھا لگایا۔

حضرت زین العابدین عليه السلام نے اس سے مخاطب ہو کر فرمایا: بھائی! اگر میں ایسا ہی ہوں جیسے تو کہتا ہے تو اللہ تعالیٰ مجھے معاف فرمائے اور اگر میں تیرے کہنے کے مطابق نہیں ہوں تو اللہ تعالیٰ مجھے معاف فرمائے۔ یہ سن کر وہ نادان رونے لگا اور روتے روتے گر گیا۔

میری مسلمان بھن! غور کیجیے، کس طرح حضرت زین العابدین نے اس جاہل کو برداشت کیا اور اس کی احتجانہ باتوں پر صبر و تحمل سے کام لیا تو حاضرین مجلس کے دلوں میں ان کا مقام و مرتبہ اور بلند ہو گیا اور ان کا دشمن بھی ان کا فرمائی بردبار بن گیا۔

بردباری کی ایک بہت بڑی فضیلت یہ ہے کہ اللہ تعالیٰ اور اس کے رسول صلی اللہ علیہ و آله و سلیمان بردباروں کو پسند کرتے ہیں۔ رسول اللہ صلی اللہ علیہ و آله و سلیمان نے عبد القیس قبیلے کے ایک شخص سے فرمایا تھا:

إِنَّ فِيكَ خَصْلَتَيْنِ يُحِبُّهُمَا اللَّهُ وَرَسُولُهُ: الْحِلْمُ وَالْأَنَاءُ

① الحلم لابن أبي الدنيا، ص: 25.

”بے شک تیری دو خوبیوں کو اللہ اور اس کا رسول پسند کرتے ہیں: بردباری اور وقار و سنجیدگی۔“<sup>①</sup>

اسی لیے ابو عقیلہ ہی نے اپنے رب سے اتبا کی کہ اسے بردباری کی خوبی عطا کی جائے:

فَيَأَرَبْ هَبْ لِي مِنْكَ حِلْمًا فَإِنَّمِي  
أَرَى الْحِلْمَ لَمْ يَنْدَمْ عَلَيْهِ حَلِيمُ  
وَيَأَرَبْ هَبْ لِي مِنْكَ عَزْمًا عَلَى التَّثْبِي  
أَقِيمُ بِهِ مَا عِشْتُ حَيْثُ أُقِيمُ

آلًا! إِنَّ تَقْوَى اللَّهِ أَكْرَمُ نِسْبَةً

تَسَاءَمِي بِهَا عِنْدَ الْفِخَارِ كَرِيمُ

”اے میرے رب! مجھے حلم عطا فرمائیں گے میں نے دیکھا ہے کہ حلیم و بردبار شخص بردباری کی وجہ سے شرمسار نہیں ہوتا۔ اور اے میرے رب! مجھے تقوے کا پختہ عزم عطا فرمائے کہ میں جہاں بھی رہوں پر ہیز گاربیں کر رہوں۔ آگاہ رہو! اللہ کا تقوی وہ معزز ترین نسبت ہے جس پر معزز شخص فخر کر سکتا ہے۔“

میری مسلمان بہن! اگر تم بلند مرتبے اور عزت و احترام کی آرزو مند ہو تو تمھیں بردبار بنتا پڑے گا۔

جناب محمد بن عبد اللہ بن زنجی بغدادی فرماتے ہیں:

أَلَمْ تَرَ أَنَّ الْحِلْمَ زَيْنٌ مُسَوِّدٌ

لِصَاحِبِهِ وَالْجَهْلَ لِلْمَرْءِ شَائِئٌ

① صحیح مسلم، الإیمان، باب الأمر بالإیمان بالله تعالى و رسوله ﷺ و شرائع الدين.....

حدیث: 18، و جامع الترمذی، البر والصلة، باب ماجاء في الثاني والمعجلة، حدیث: 2011،

البنة لفظ [رسوله] السنن الکبری للبیهقی: 10/410 میں ہے۔

فَكُنْ دَافِنًا لِّلشَّرِّ بِالْخَيْرِ تَسْتَرِخُ

مِنَ الْهَمِ إِنَّ الْخَيْرَ لِلشَّرِّ دَافِنُ

”کیا تم نے دیکھا نہیں کہ حلم زیست اور سیادت کا باعث ہے اور جہالت و نادانی آدمی کے لیے باعث عیب ہے۔ اس لیے شر کو خیر کے دلیل سے دفن کر دو، تم دکھوں سے نجات پا جاؤ گے، بلاشبہ خیر کا رو یہ شر کو دفن کر دیتا ہے۔“<sup>①</sup>

جناب محمد بن اسحاق بن حبیب واسطی رضی اللہ عنہ کہتے ہیں:

إِذَا شِئْتَ يَوْمًا أَنْ تَسْوَدَ عَشِيرَةً

فِي الْحَلْمِ سُدُّ، لَا بِالْتَّسْرِعِ وَالشَّنْمِ

وَلِلْحَلْمِ خَيْرٌ فَاغْلَمْ مَغَبَّةً

مِنَ الْجَهَلِ إِلَّا أَنْ تَشْرِسَنَ مِنَ الظُّلْمِ

”اگر تم اپنے خاندان کا سردار بننا چاہو تو بردباری کے ساتھ ان پر حکمرانی کرو۔ تیزی طراری اور گالی گلوچ سے ہرگز کام نہ لو۔ بردباری، جہالت و نادانی کے انجمام سے بہت بہتر ہے۔ ہاں، اگر تم ازالہ ظلم کے لیے مقابلہ کرو تو یہ دوسری بات ہے۔“<sup>②</sup>

بردباری کی فضیلت یہ بھی ہے کہ تم قوت و طاقت سے کہیں زیادہ مؤثر طور پر حلم و داش کے ذریعے سے اپنے دشمن پر غلبہ پا سکتی ہو۔

حضرت معاویہ بن ابوسفیان رضی اللہ عنہ فرماتے ہیں: اے بخوبیہ کے لوگو! قریشیوں کے ساتھ بردباری سے مقابلہ کرو، اللہ کی قسم! میں ایک جاہل شخص سے ملتا ہوں جو مجھے اشتعال انگیز گالیاں دیتا ہے، میں اس سے نہایت بردباری سے پیش آتا ہوں۔ جب وہ واپس جاتا ہے تو وہ

① روضۃ العقلاء لابن حبان، ص: 209۔

② روضۃ العقلاء لابن حبان، ص: 209۔

میرا دوست بن چکا ہوتا ہے، پھر میں اس سے مدد طلب کرتا ہوں تو وہ میری مدد کرتا ہے۔ اگر میں اسے غصہ دلاؤں تو وہ بھی طیش میں آ جاتا ہے اور دشمنوں کے خلاف میرا ساتھ دیتا ہے۔ حلم اور بردباری سے شریف آدمی کے شرف میں کوئی کمی نہیں ہوتی بلکہ اس کی عزت و تکریم میں اضافہ ہی ہوتا ہے۔

میری اسلامی بہن! بے شک "خیر النساء" بے وقوف اور نادان عورتوں کی نامعقولیت کے ① حلم و بردباری کے فضائل کے بارے میں اوپر جو کچھ کہا گیا ہے، درج ذیل واقعات اس کی صحائی کی دلیل ہیں:

۱۔ ایک شخص نے حضرت ابن عباس رض کو گالیاں دیں، پھر جب وہ شخص گالیاں دے دے کر خاموش ہوا تو حضرت ابن عباس رض نے فرمایا: اے عکرمه! ادیکھو اس شخص کی کوئی ضرورت ہو تو ہم پوری کر دیں، یہ سن کر اس شخص نے اپنا سر شرمندگی سے جھکا لیا۔

۲۔ حضرت ابوذر رض کے پاس ان کا ایک غلام آیا۔ اس نے ان کی ایک بکری کی نانگ تورڈی۔ حضرت ابوذر رض نے پوچھا: بکری کی نانگ کس نے تورڈی ہے؟ غلام کہنے لگا: میں نے تورڈی ہے اور جان بوجھ کر تورڈی ہے تاکہ آپ کو غصہ دلاؤں، پھر آپ مجھے ماریں اور گناہ گار ہو جائیں۔ حضرت ابوذر رض نے فرمایا: جس نے تھیس مجھے طیش میں لانے کی ترغیب دی ہے، میں اسے (شیطان کو) ضرور غصہ دلاؤں گا چننا چہ آپ نے اللہ کی رضا کے لیے اس غلام کو آزاد کر دیا (یوں ایک نیک کام انجام دے کر شیطان کو خوب غصہ دلایا۔)

۳۔ حضرت عمر بن عبد العزیز رض رات کے وقت اندر ہیرے میں مسجد سے گزرے تو ایک سونے ہوئے شخص سے ٹکرائے۔ اس شخص نے سر اٹھا کر پوچھا: کیا تم پاگل ہو؟ حضرت عمر بن عبد العزیز رض نے کہا: نہیں، حضرت عمر بن عبد العزیز کے محافظ نے اس شخص کو سزادیے کا ارادہ کیا تو حضرت عمر نے کہا: اے چھوڑ دو، اس نے مجھ سے صرف یہ پوچھا کہ میں پاگل ہوں؟ میں نے بتا دیا کہ میں پاگل نہیں ہوں، لہذا معاملہ ختم ہو گیا۔ ان واقعات سے ان جلیل القدر ہستیوں کی قدر و منزلت کم نہیں ہوتی بلکہ اہل حلم میں ان کا تذکرہ ایک ابدی روایت بن گیا۔

مدعا یہ کہ حلم و بردباری کا جذبہ، خیر، بلندی اور عزت و احترام میں اضافہ ہی کا باعث نہ ملتا ہے۔

جواب میں ان جیسی دیوانگی کی باتوں اور بے ہودہ افعال کی مرتبہ نہیں ہوتی بلکہ خاموش رہتی ہیں۔ خاموشی بے وقوف پر بہت گراں گزرتی ہے اور تمام بے وقوف کا جواب خاموشی ہی ہے۔ ایک شخص نے مسر بن کدام کو یہ شعر سنائے:

لَا تُرْجِعَنَ إِلَى السَّفِيهِ خِطَابُهُ

إِلَّا جَوَابَ تَحْيَيَةٍ حَيَّا كَهَا

فَمَثِلِي تُحَرِّكُهُ تُحَرِّكُ جِيفَةً

تَرْذَادُ نَشَنَا إِنْ أَرَدْتَ حِرَائِهَا

”بے وقوف شخص کو اس کی جہالت کا جواب ہرگز نہ دو، سوائے اس کے سلام کے جواب کے (اگر وہ سلام کرے) کیونکہ اگر تم اسے چھیڑو گے تو گویا ایک مردار ہی کو چھیڑو گے جسے حرکت دینے پر بدبو ہی بڑھے گی۔“<sup>①</sup>

یعنی جس طرح مردار کو ہلانے سے بدبو تیز ہو جاتی ہے، اسی طرح اس نادان کو سمجھانے یا جواب دینے کی کوشش سے اس کی نفرت و بغض میں مزید اضافہ ہو جائے گا، اس لیے اس کے جواب میں خاموشی ہی بہتر ہے۔ مؤمن شاعر کہتا ہے:

إِذَا نَطَقَ السَّفِيهُ فَلَا تُجِبْهُ

فَخَيْرٌ مِّنْ إِحَابَتِهِ الشُّكُوتُ

لَئِيمُ الْقَوْمِ يَشْتُمُنِي لِيَحْظِي

وَلَوْ دَمَهُ سَفَكْتُ لَمَّا حَظَيْتُ

فَلَسْتُ مُشَابِهًا أَبَدًا لَئِيمًا

خَرَيْتُ لِمَنْ يُشَاتِمُهُ خَرَيْتُ

① الحلم لابن أبي الدنيا، ص: 32.

”جب کوئی نادان بات کرے تو اسے جواب نہ دو، اسے جواب دینے سے خاموشی بہتر ہے۔ قوم کا ایک کمینہ شخص مجھے گالیاں دیتا ہے تاکہ وہ لوگوں کی واہ واہ حاصل کر سکے مگر میں اسے کچھ نہیں کہتا، اس لیے کہ اگر میں اسے قتل بھی کر دوں تو کوئی فائدہ نہیں ہوگا کیونکہ وہ بے حد حیر اور ناقابل توجہ چیز ہے، لہذا میں اس کمینے جیسا کچھ نہیں بتتا کیونکہ اگر میں اس کی گالیوں کا جواب دوں تو میں ذلیل ہو جاؤں گا۔“<sup>①</sup>

یہی بات جناب محمود راقی رض نے اپنے اسلوب میں اس طرح کہی ہے:

رَجَعْتُ عَلَى السَّفِيهِ بِفَضْلِ حِلْمٍ

وَكَانَ الْفِعْلُ عَنْهُ لَهُ لِجَامًا

وَظَنَّ بِي السَّفَاهَ فَلَمْ يَجِدْنِي

أَسَافِهُهُ وَقُلْتُ سَلَامًا

فَقَامَ يَجْرُّ رِجْلَيْهِ ذَلِيلًا

وَقَدْ كَسَبَ الْمَذَمَةَ وَالْمَلَامَا

وَفَضْلُ الْحِلْمِ أَبْلَغُ فِي سَفِيهِ

وَأَخْرَى أَنْ يَنَالَ بِهِ اِنْتِقَامًا

”میں نے بے وقوف کو حلم و بردباری سے جواب دیا تو اس سے اسے لگام لگی۔ وہ مجھے بھی بے وقوف سمجھتا تھا مگر میں نے اسے جواب ہی نہیں دیا بلکہ کہا: اچھا تمھارا بھلا ہو! چنانچہ وہ ذلیل ہو کر مانگیں گھسیتا اپس چلا گیا جبکہ وہ شدید مذمت اور ملامت کما چکا تھا۔ اور نادان شخص سے انتقام لینے کے لیے حلم خوب چیز ہے اور اس کا جواب بے باقی۔“

① الحلم لابن أبي الدنيا، ص: 32.

کرنے کے لیے کافی ہے۔<sup>①</sup>

یہ بڑی خوبصورت مثال ہے، اس نادان شخص نے جی بھر کے بدفلامی کا مظاہرہ کیا مگر شاعر نے اسے منہ لگایا، بردباری سے چھوڑ دیا۔ شاعر کے اس سلوک سے نادان لگام ڈالے ہوئے گدھے کی طرح خاموش و مطیع ہو گیا، پھر ذلیل و تھیر ہو کر اٹھ گیا اور ذلت و ملامت سمیٹ کر اکیلا ہی چلتا ہوا۔

میری مسلمان بہن! نادانوں پر حلم و بردباری بڑی گراں ہوتی ہے۔ حلم اور بردباری کے رویے سے تم راحت و سرور محسوس کرو گی، لہذا آؤ اے میری مسلمان بہن! اپنے حلم کی متاع ہر شخص تک عام کر دو، غیظ و غضب پر قابو رکھو، کوئی فرد معزز ہو یا کمینہ کسی سے نادانی اور اشتعال کا برتاونہ کروتا کہ تم اللہ تعالیٰ کی بارگاہ میں ”خیر النساء“ کا درجہ حاصل کرلو۔



① الحلم لابن أبي الدنيا، ص: 34.

## ر دوسروں کی ضروریات پوری کرنے والی عورت

عصر حاضر میں نفسی کی وجہ سے ہر جگہ ”میں، میں“ کی آواز گونج رہی ہے جبکہ ”بہترین عورت“ وہ ہے جو دوسرے مسلمان بہن بھائیوں کے مقادات اور ضروریات پوری کرنے کی بھرپور کوشش کرتی ہے۔ لوگوں کی حاجات و ضروریات پوری کرنے سے لامحالہ عطا و خیش کی راہ کھلتی ہے اور اہل اسلام کے مابین تعاون اور باہمی ذمہ داریوں کا احساس وارادہ مستحکم ہوتا ہے۔ میری مسلمان بہن! جب تم اپنی مسلمان بہنوں کی حاجات و ضروریات پوری کرنے کی کوشش کرو گی اور تمہارا مقصد صرف اللہ تعالیٰ کی رضا، ثواب کا حصول اور بہنوں کا دل خوش کرنا ہوگا تو تم اللہ کی مغفرت اور رحمت کے بہت قریب ہو جاؤ گی۔

حضرت ابو ہریرہ رض نبی کریم صلی اللہ علیہ وسلم سے روایت کرتے ہیں کہ آپ نے فرمایا:  
 «مَنْ نَفَسَ عَنْ مُؤْمِنٍ كُرْبَةً مِّنْ كُرَبَ الدُّنْيَا نَفَسَ اللَّهُ عَنْهُ كُرْبَةً مِّنْ كُرَبِ يَوْمِ الْقِيَامَةِ، . . . وَاللَّهُ فِي عَوْنَ الْعَبْدِ مَا كَانَ الْعَبْدُ فِي عَوْنَ أَخْيَهِ»

”جس نے کسی مؤمن کی دنیاوی مصیبتوں میں سے کوئی مصیبت دور کی، اللہ تعالیٰ قیامت کے دن کی تکالیف میں سے اس کی تکلیف اور مصیبت دور کر دے گا..... اور اللہ اس وقت تک بندے کی مدد کرتا رہتا ہے جب تک وہ اپنے بھائی کی مدد کرتا رہتا ہے۔“<sup>①</sup>

① صحیح مسلم، الذکر والدعاء، باب فضل الاجتماع على تلاوة القرآن و على الذكر، حدیث: 2699، و جامع الترمذی، البر والصلة، باب ماجاء في الستر على المسلمين،

حدیث: 1930.

اس حدیث میں مسلمانوں کی ضروریات پوری کرنے کی فضیلت اور انہیں میر علم، مال، امداد و معاونت، اصلاحی مشورے یا الصیحت سے نفع پہنچانے کی فضیلت کی طرف اشارہ ہے۔<sup>①</sup> تاریخ کے اوراق نے ہمارے لیے سلف صالحین کے بہت سے ایسے پاکیزہ اقوال محفوظ کر لیے ہیں جو دوسروں کی حاجات و ضروریات پوری کرنے کی فضیلت اجاگر کرتے ہیں۔

امام حسن بصری رض فرماتے ہیں: مجھے حاجت مند مسلمان کی کوئی ضرورت پوری کرنا ایک ہزار رکعت نماز پڑھنے سے زیادہ محبوب ہے اور کسی بھائی کی حاجت روائی مجھے دو ماہ کے اعتکاف سے زیادہ پسندیدہ ہے۔<sup>②</sup>

جتاب مرد اس بن حدیر رض فرماتے ہیں: اے کاش میری دو جانیں ہوتیں، ایک جان اللہ کی راہ میں جہاد کرتی اور دوسری مسلمانوں کی ضروریات پوری کرنے کی کوشش کرتی۔ امام ابن حبان رض فرماتے ہیں: ضرورت مندوں کی حاجتیں پوری کرنے کا ادنیٰ ترین فائدہ یہ ہے کہ خدمت گزار شخص لوگوں کی تعریف کا مستحق بن جاتا ہے اور بھائی ضروریات کے وقت ہی پہچانے جاتے ہیں جس طرح گھروالے فقر و فاقہ میں آزمائے جاتے ہیں کیونکہ خوشحالی میں تو ہر کس دن اسکس دوست ہوتا ہے اور بدترین بھائی وہ ہے جو کڑے وقت اور ضرورت کی گھری میں ساتھ چھوڑ جائے۔<sup>③</sup>

حضرت ابن عباس رض فرماتے ہیں: کسی مسلمان گھرانے کی ایک ماہ، ایک ہفتہ یا جتنی دیر اللہ چاہے، کفالت کرنا اور ان کی ضروریات پوری کرنا، مجھے پے ورپے حج کرنے سے زیادہ محبوب ہے۔ اپنے دینی بھائی کو ایک درہم بھری پلیٹ کا تختہ پیش کرنا مجھے اللہ کی

① شرح النووی: 34/17.

② قضاء الحوائج لابن أبي الدنيا، ص: 48، و روضة العقلاء لابن حبان، ص: 247.

③ روضة العقلاء لابن حبان، ص: 247.

راہ میں دینا خرچ کرنے سے زیادہ محبوب ہے۔<sup>①</sup>

میری پیاری اسلامی بہن! ہمارے سلف صالحین نے ضرورت مندوں کی امداد کی اہمیت و فضیلت کو خوب سمجھا اور اس کا بے حد اہتمام کیا ہے۔ اس سلسلے میں درج ذیل شامدار مثالوں کا مطالعہ کر کے انھیں حرز جاں بیالو۔

جناب محمد بن اسحاق رض بیان کرتے ہیں کہ مدینہ منورہ میں کچھ لوگ رہتے تھے لیکن انھیں یہ پتہ نہیں تھا کہ انھیں ضروریات زندگی کہاں سے مل رہی ہیں اور کون فراہم کر رہا ہے؟ جب حضرت زین العابدین بن حسین رض فوت ہو گئے تو انھیں وہ سامان زندگی ملنا بند ہو گیا، تب انھیں معلوم ہوا کہ حضرت زین العابدین ہی انھیں رات کے وقت ان کی ضروریات پہنچایا کرتے تھے۔ جب انہوں نے ان کی وفات کے بعد انھیں غسل دیا تو ان کی کمر اور کندھوں پر، بیواوں اور تییوں کے گھر ساز و سامان کے تھیلے اٹھا کر لے جانے کے نشانات پڑے ہوئے تھے۔

میری مسلمان بہن! غور کیجیے، یہ نبوت کے گھر ان کا جسم و چراغ کن لوگوں کی ضروریات پوری کرنے کی مشقت کرتا تھا؟ ماسکین، بیواویں اور فقراء کے لیے وہ کتنی زحمت اٹھاتا تھا۔ ان کی ساری طلب اور ترڈ پ یہ تھی کہ بیواویں، تییوں اور مسکینوں کے دل خوشی سے بھر جائیں اور وہ یہ کٹھن کام صرف اللہ کی رضا کے حصول کے لیے کرتے تھے کیونکہ غریبوں اور محتجوں کو ان کی وفات تک یہ معلوم ہی نہیں تھا کہ ان کی ضروریات کون پوری کر رہا ہے۔

سلف صالحین میں سے بعض افراد اپنے بھائی کی وفات کے بعد چالیس سال تک اپنے بھائی کی اولاد کی دیکھ بھال کرتے رہے۔ روزانہ ان کے پاس جاتے اور انھیں اپنے مال سے عطا ہدیتے۔ اس طرح مرحوم باپ کے بچے صرف باپ کا وجود ہی گم پاتے تھے ورنہ ان کی تمام ضروریات زندگی تو اپنے باپ کی زندگی میں ملنے والی سہولتوں سے بھی زیادہ آسانی اور فراوانی

① صفة الصفوة لابن الحوزي: 1/756.

کے ساتھ پوری ہو رہی تھیں۔ بعض بزرگ تو اپنے بھائی کے گھر جا کر یہ بھی پوچھتے تھے: کیا تمہارے پاس ضرورت کے لیے تیل اور نمک موجود ہے؟ کیا کوئی کام تو نہیں جو ہم کر دیں؟<sup>①</sup> میری اسلامی بہن! تھیں بھی چاہیے کہ مغلوک الحال مسلمان بہنوں کی ضروریات کا خاص خیال رکھو۔ تمہاری بہن کی ضرورت، خواہ تمہاری اپنی ضرورت سے زیادہ اہم ہو یا کم، تم ہر ضرورت مند بہن کی ضرورت کے وقت اس کے کام آؤ، اس فرض سے کبھی غافل نہ رہو۔ ٹھیک اسی طرح جس طرح تم اپنی ذات اور اپنی ضروریات سے غافل نہیں رہتیں بلکہ تھیں چاہیے کہ تم اسے سوال کرنے اور اپنی ضرورت ظاہر کرنے کی نوبت ہی نہ آنے دو، یعنی اس کے سوال سے پہلے ہی اس کی ضرورت پوری کر دو اور پھر اپنے اس عمل کو بھول جاؤ۔ اس کی ضرورت پوری کر کے تھیں اس پر اپنا کوئی حق نہیں جانا چاہیے۔ اچھی طرح سن لو! کسی کی ضرورت پوری کر کے اس سے بدلتے کی امید یا تعریف کی خواہش کبھی نہ کرنا۔

جناب ابن شبر مدد اللہ<sup>علیہ الرحمۃ الرحمیۃ</sup> بڑے نیک بزرگ تھے، انہوں نے اپنے ایک بھائی کی بہت بڑی ضرورت پوری کر دی، وہ ان کے لیے تختہ لے کر آیا تو ابن شبر مدد نے پوچھا: یہ کیا ہے؟ ان کے بھائی نے کہا: یہ آپ کے لیے تختہ ہے کیونکہ آپ نے میرے ساتھ بڑی نیکی کی ہے۔

جناب ابن شبر مدد بولے: اللہ تھیں عافیت و سلامتی سے نوازے، اپنا تختہ و اپس لے لو کیونکہ جب تم اپنے بھائی سے کسی ضرورت کی تینکیں کا سوال کرو اور وہ تمہاری ضرورت پوری کرنے کی بھرپور کوشش نہ کرے تو تم نماز کے لیے وضو کرو اور اس پر چار تکبیریں پڑھ کر اسے مردوں میں شمار کرلو۔

میری مسلمان بہن! بلاشبہ تم اپنی مسلمان بہنوں کی ضروریات پوری کر کے نیکی کا کام کرتی ہو اور نیک کام کی بدولت اللہ تعالیٰ اپنے بندے کو بری موت سے بچائیتا ہے اور جنت میں اس

① الإحياء: 2/175.

کا درجہ بلند کر دیتا ہے۔

حضرت ابوسعید خدری رض روایت کرتے ہیں کہ رسول اللہ ﷺ نے فرمایا:

«فِعْلُ الْمَعْرُوفِ يَقِي مَصَارِعَ السُّوءِ»

”نیک کام بربی موت سے بچاتے ہیں۔“<sup>①</sup>

”نیک کام“ اعلیٰ خوبی اور بالیدہ شعور کا نام ہے جو آدمی کو لوگوں کی آنکھ کا تارا بنا دیتا ہے اور ان کے نزدیک وہ نہایت عالیٰ رتبہ ہو جاتا ہے۔ اور اس کے گرد ہبیت و محبت اور الفت کا حصار قائم ہو جاتا ہے اور وہ سب کے نزدیک ایک فیض رسان اور محبوب شخصیت بن جاتا ہے۔

اللہ تعالیٰ یہ شعر کہنے والے پر حم فرمائے:

وَلَمْ أَرَ كَالْمَعْرُوفِ أَمَا مَذَاقُهُ

فَخُلُوٌّ وَأَمَا وَجْهُهُ فَجَمِيلٌ

”میں نے نیک کام جیسی کوئی چیز نہیں دیکھی، اس کا ذائقہ شیریں اور اس کا چہرہ نہایت حسین و جمیل ہے۔“<sup>②</sup>

”بربی موت سے بچاتا ہے“ یعنی موت کے وقت بربی حالت اور شدید کرب سے محفوظ رکھتا ہے۔ اور یہ لفظ مینتہ کسرہ کے ساتھ ہے، اس کا مطلب ہے موت کی حالت و کیفیت۔ اکثر کہا جاتا ہے کہ فلاں شخص بربی موت مرا اور فلاں اچھی موت مرا۔ بربی موت وہ ہے جو مرنے والے کو بہت بربی لگتی ہے اور اسے شدید اذیت پہنچاتی ہے۔ گویا نیک کام مسلسل کرنا اور اسے اپنی عادت بناینا وہ عمل ہے جو مسلمان خاتون کو نجات دلاتا ہے، بربی موت سے بچاتا ہے اور بالآخر اسے اللہ کے نزدیک ”خیر النساء“ بنادیتا ہے۔

① قضاء الحوائج لابن أبي الدنيا، ص: 5.

② معجم الأدباء: 18/306، و بهجة المجالس: 1/204.

## رہترین مسلمان خاتون کی چند اور خوبیاں

[www.KitaboSunnat.com](http://www.KitaboSunnat.com)

- ① اللہ تعالیٰ سے پھی توبہ کرنے والی
- ② اللہ تعالیٰ اور اس کے رسول ﷺ کی طرف بلانے والی
- ③ سچائی کی خوگراور جھوٹ سے بچنے والی
- ④ شرم و حیا والی
- ⑤ اللہ پر توکل کرنے والی

## وَاللَّهُ تَعَالَى سے سچی توبہ کرنے والی

”توبہ“ کا جامع لفظ بہت سے امور کی طرف اشارہ کرتا ہے۔ اس میں غلطیوں اور خطاوں سے بچاؤ کی طلب ہے۔ اس میں گناہ کا احساس بھی ہے اور شرمساری سے آنسو بہانا بھی اور یہ سب امور اللہ تعالیٰ کی طرف رجوع کرنے کے اثرات ہیں۔

”تائبہ“ اس عورت کو کہتے ہیں جو اللہ کی طرف توبہ کے ساتھ متوجہ ہوتی ہے جبکہ ”التواب“ اللہ تعالیٰ ہے جو اپنی ذات عالی پر ایمان لانے والوں کی توبہ قبول کرتا ہے۔

میری مسلمان بھن! توبہ اس ”خیر النساء“ کی صفات میں سے ایک اہم صفت ہے جو اپنے رب کا راستہ پہچان کر اس پر چلتی ہے اور توبہ سفرِ آخرت کے لیے مسلمان عورت کا زادروہ ہے۔ قیامت کے دن جو عورت بھی کامیاب ہوگی، وہ سچی اور پکی توبہ کی بدولت ہی کامیاب ہوگی۔ ایسی توبہ جس میں گناہ کی طرف دوبارہ نہ پلٹنے کا پختہ عزم ہوگا، ضائع ہو جانے والی عمر پر شرمساری ہوگی اور اپنی اصلاح کا پکا ارادہ ہوگا۔ سچی اور پکی توبہ وہ ممتاز بے بہا ہے جو مسلمان عورت کی موت تک اس کے ساتھ ساتھ رہتی ہے۔ اس طرح گویا توبہ مسلمان عورت کی ابتدا بھی ہے اور اس کی انتہا بھی!

توبہ چند زبانی کلامی لفظوں کا نام نہیں ہے جنہیں تم اپنی زبان سے ادا کر لو اور انھیں بار بار دھرالو بکھر کر چند مضموم امور سے عبارت ہے: (1) مسلمان عورت غلطی اور گناہ پر شرم و مذہبی محسوس کرے۔ (2) گناہوں کو یک قلم ترک کر دے اور ان سے مکمل اجتناب کرے۔ (3) دوبارہ کبھی کوئی صغیرہ یا کبیرہ گناہ نہ کرنے کا پختہ عزم کرے۔ گناہ چھوڑ کر نیک اعمال کرنے لگے حتیٰ کہ

توبہ کے بعد اس کی حالت پہلے سے افضل اور بہتر ہو جائے۔

اللہ تعالیٰ کے اس ارشاد پر غور کیجیے:

﴿وَالَّذِينَ إِذَا فَعَلُوا فَاجْحَشَّةً أَوْ ظَلَمُوا أَنفُسَهُمْ ذَكَرُوا اللَّهَ فَإِنَّ اللَّهَ يَعْلَمُ مَا فَعَلُوا لِذَنُوبِهِمْ وَمَنْ يَعْفُرُ الذَّنْوَبَ إِلَّا اللَّهُ فَنِسِّ وَلَمْ يُصْرُّوا عَلَىٰ مَا فَعَلُوا وَهُمْ يَعْلَمُونَ﴾

”اور وہ لوگ جب کوئی برا کام کر بیٹھتے یا اپنے آپ پر ظلم کر گزرتے ہیں تو اللہ کو یاد کرتے اور اپنے گناہوں کی بخشش مانگتے ہیں اور اللہ کے سوا گناہوں کو کون معاف کرتا ہے اور وہ اپنے کیے دھرے پر جان بوجھ کر اصرار نہیں کرتے۔<sup>①</sup>

گناہ کے فوراً بعد توبہ کرنا واجب ہے۔ توبہ میں تاخیر، گناہ پر استمرار شمار ہوگا اور یہ گناہ پر راضی رہنے کی وجہ سے ہوگا۔

اہل عرب سے منقول ہے کہ جلد بازی شیطان کا کام ہے، البتہ ان پانچ باتوں میں جلدی کرنی چاہیے: (1) توبہ میں جب گناہ کر بیٹھے (2) جب مہمان آجائے تو اسے کھانا کھلانے میں۔ (3) میت کی تجهیز و تکفین میں (4) پچھی جوان ہو جائے تو اس کی شادی کرنے میں (5) قرض کی ادائیگی میں جلدی کرنا جبکہ اس کی مدت پوری ہو جائے۔

توبہ میں جلدی کرنے کا حکم اس ارشاد باری تعالیٰ سے صاف ظاہر ہے:

﴿فَمَنْ تَابَ مِنْ بَعْدِ ظُلْمِهِ وَأَصْلَحَ فَإِنَّ اللَّهَ يَتُوَّبُ عَلَيْهِ﴾

”تو جس نے اپنے ظلم کے بعد توبہ کی اور (اپنی) اصلاح کی تو اللہ اس کی توبہ قبول فرماتا ہے۔<sup>②</sup>

مزید ارشاد ہے:

① آل عمران: 39: ② المائدہ: 135.

﴿إِنَّمَا التَّوْبَةُ عَلَى اللَّهِ لِلَّذِينَ يَعْمَلُونَ السُّوءَ بِجَهَالَةٍ ثُمَّ يَتُوبُونَ مِنْ قَرْبَيْهِ فَأُولَئِكَ يَتُوبُ اللَّهُ عَلَيْهِمْ طَ وَكَانَ اللَّهُ عَلَيْهَا حَكِيمًا ○ وَلَيَسْتَ الْتَّوْبَةُ لِلَّذِينَ يَعْمَلُونَ السَّيِّئَاتِ حَتَّىٰ إِذَا حَضَرَ أَحَدُهُمُ الْمَوْتَ قَالَ إِنِّي تَبَّأْتُ أَطْنَانَ وَلَا أَنَّذِرْنِي يَسْمُونَ وَهُمْ لُفَّارُطٌ أُولَئِكَ أَعْتَدْنَا لَهُمْ عَذَابًا أَلِيمًا ○﴾

”اللہ صرف ان لوگوں کی توبہ قبول کرتا ہے جو نادانی سے برا کام کر بیٹھتے ہیں، پھر جلدی سے توبہ کر لیتے ہیں، چنانچہ اللہ ان کی توبہ قبول کر لیتا ہے اور اللہ بہت جانے والا اور بڑی حکمت والا ہے۔ اور ان لوگوں کی توبہ قبول نہیں ہوتی جو برے کام کرتے رہتے ہیں یہاں تک کہ جب ان میں سے کسی کو موت آ لے تو وہ کہتا ہے: بے شک اب میں نے توبہ کی۔ ان لوگوں کی توبہ بھی قبول نہیں ہوتی جو اس حال میں مرتے ہیں کہ وہ کافر ہوتے ہیں، ان لوگوں کے لیے ہم نے دروناک عذاب تیار کر رکھا ہے۔“<sup>①</sup>

میری مسلمان بہن! اب آپ رسول اکرم حضرت محمد ﷺ کی چند احادیث سنئے۔ ان سے توبہ کرنے میں جلدی کرنے کی تاکید پوری طرح عیاں ہے۔ اس سے تم توبہ میں جلدی کی اہمیت کا اندازہ لگا سکتی ہو۔

حضرت ابو ہریرہ رض بیان کرتے ہیں کہ رسول اللہ ﷺ نے ارشاد فرمایا:

«وَاللَّهِ إِنِّي لَا سَتَغْفِرُ اللَّهُ وَأَتُوبُ إِلَيْهِ فِي الْيَوْمِ أَكْثَرَ مِنْ سَبْعِينَ مَرَّةً»

”اللہ کی قسم! بے شک میں ایک دن میں ستر سے زائد بار اللہ سے بخشش مانگتا اور توبہ کرتا ہوں۔“<sup>②</sup>

حضرت اغرب بن یاسار رض روایت کرتے ہیں کہ رسول اللہ ﷺ نے فرمایا:

① النساء 4: 17، 18.

② صحيح البخاري، الدعوات، باب استغفار النبي ﷺ في اليوم والليلة، حديث: 6307.

«يَا أَيُّهَا النَّاسُ! تُوبُوا إِلَى اللَّهِ وَاسْتَغْفِرُوهُ فَإِنِّي أَتُوْبُ إِلَيْهِ فِي الْيَوْمِ  
مِائَةَ مَرَّةً»

”اے لوگو! اللہ سے توبہ کرو اور اس سے بخشش طلب کرو، بے شک میں ایک دن میں  
سومرتہ توبہ کرتا ہوں۔“ ①

اے میری مسلمان بہن! ذرا غور کیجیے، یہ ہمارے معصوم رسول ﷺ ہیں جن کے اگلے پچھلے  
تمام گناہ معاف ہیں، اس کے باوجود وہ اپنے رب سے ایک دن میں سومرتہ بخشش طلب کرتے  
اور توبہ کرتے ہیں۔ نبی ﷺ کا یہ عمل مبارک ہمیں توبہ میں جلدی کرنے کا احساس دلانے کے  
لیے ہے۔

جلیل القدر تابعی حضرت طارق بن حبیب رضی اللہ عنہ فرماتے ہیں: بے شک اللہ تعالیٰ کے حقوق  
اس بات سے بہت زیادہ عظیم ہیں کہ کوئی بندہ انھیں ادا کر سکے لیکن اللہ کے بندے صحیحی اس  
کے حضور توبہ کرتے ہیں اور شام بھی!

میری اسلامی بہن! فرض کرو تمہاری ہر آرزو پوری ہو جائے، تمہیں تمہاری ہر تمنا مل جائے  
اور تم اپنی ہر طلب پالو، پھر اس سے پہلے کہ تم ان سے فائدہ اٹھاؤ، اچانک یہ ساری چیزیں  
غارست ہو جائیں۔ اس وقت تمہارا رد عمل کیا ہو گا؟ یقیناً تم خوب رو گی، تمہیں سخت صدمہ  
ہو گا۔ تم حسرت کا اظہار کرو گی۔ ممکن ہے کہ تم ندامت و شرمندگی سے اپنی انگلیاں اپنے دانتوں  
تلے چبالو۔ پس! تمہارا اپنی عمر عزیز کے بارے میں کیا خیال ہے جو نہایت قیمتی جو ہر ہے؟ اس  
کی قدر و قیمت کا اندازہ کسی بھی مادی چیز سے نہیں کیا جاسکتا۔ یہ عمر درحقیقت چند سانسون کا نام  
ہے۔ جب ایک سانس نکل جاتا ہے تو پھر دوبارہ کبھی واپس نہیں آتا۔ دنیا میں یہی گفتگی کے کچھ  
سانس تمہارا سرمایہ ہیں۔ تم ان کے عوض جنت کی ابدی نعمتیں خرید سکتی ہو۔ جب حقیقت حال یہ

① صحیح مسلم، الذکر والدعا، باب استحباب الاستغفار والاستکثار منه، حدیث: 2702،  
والمعجم الكبير للطبراني: 1/301، رقم: 885.

ہے تو پھر تم کپکی توہہ کیے بغیر اپنی عمر عزیز ضائع کرنا کیسے گوارا کرو گی؟ جب مسلمان عورت کو ملک الموت نظر آ جاتا ہے تو اس کے چہرے پر حسرت کے آثار پھیل جاتے ہیں۔ وہ چاہتی ہے کہ اگر اسے ساری دنیا کا مال و ماتع نصیب ہو تو وہ فدیہ دے کر اس موقع سے گلو خلاصی حاصل کر لے مگر وہ اس کی قدرت نہیں رکھتی کیونکہ مہلت زندگی کا وقت بیت چکا ہوتا ہے۔ اللہ تعالیٰ نے فرمایا ہے:

﴿وَأَنْفَقُوا مِنْ مَا رَزَقْنَاهُمْ مِنْ قَبْلِ أَنْ يَأْتِيَ أَحَدَكُمُ الْمَوْتُ فَيَقُولُونَ رَبِّنَا لَوْلَا أَخْرَجْنَاهُ إِلَيْنَا أَجَلُ قَرِيبٌ لَا فَاضْدَاقَ وَأَكُنْ مِنَ الظَّالِمِينَ ○ وَكُنْ يُوَجَّهُ إِلَهُنَا نُفَسَّارًا إِذَا جَاءَهُمْ أَجَلُهُمْ أَجَلُهَا طَوَّافُهُ خَيْرًا بِمَا تَعْمَلُونَ ○﴾

”اور تم اس میں سے خرچ کر جو ہم نے تحسیں رزق دیا ہے، اس سے پہلے کہ تم میں سے کسی کو موت آ جائے اور وہ کہے: اے میرے رب! تو نے مجھے کچھ وقت اور مہلت کیوں نہ دے دی کہ میں صدقہ کرتا اور صالحین میں سے ہو جاتا۔ اور اللہ کسی کو ہرگز مہلت نہیں دے گا جب اس کی اجل آ جائے گی اور جو تم عمل کرتے ہو، اللہ اس سے باخبر ہے۔“<sup>①</sup>

جب موت تمہارے سر پر آ کھڑی ہو گی اور تم نے اللہ تعالیٰ سے رجوع نہ کیا ہوگا، ہائے افسوس! کس قدر حسرت کی بات ہے، جب تحسیں توہہ کی دعوت دی گئی مگر تم نے غفلت بر تی، توہہ نہیں کی۔ میری مسلمان بہن! جب کوچ کا اعلان ہوگا تو بتاؤ تم کیا کرو گی؟ یہ کس قدر آشوب اور آزمائش کی گھڑی ہو گی۔ تو شریہ آخوت کی تیاری کے بغیر تم اس آزمائش پر کس طرح پوری اتروگی؟ (ذر اس دانا شاعر کی) باتیں سینے، دیکھو وہ کیا کہہ رہا ہے:

قَدْمَضِي فِي اللَّهِ عُمْرِي وَتَنَاهِي فِيهِ أَمْرِي

① المتفقون 63: 10, 11.

بَانَ رِبْحُ النَّاسِ دُونِي	وَلَحِينَ بَانَ حُسْنِي
لَيْتَنِي أَسْمَعُ زَجْرِي	لَيْتَنِي أَفَبُلُ وَعَظِي
بَيْنَ آثَامِي وَوِزْرِي	كُلَّ يَوْمٍ أَنَا رَاهِنُ
هِمَمَةً فِي فَكِ أَسْرِي	لَيْتَ شِعْرِي هَلْ أُرَا لِي
قَبْلَ أَنْ أُنْزَلَ قَبْرِي	أَوْ أُرَا فِي شَوْبِ صِدْقِي
مَقَامِي يَوْمَ حَسْرِي	وَيَحْ قَلْبِي مِنْ تَنَاسِيِهِ
أَنْقَلَتْ وَاللَّهُ ظَهْرِي	وَاشْتِغَالِي عَنْ خَطَايَا

”میری عمر لہو و لعب میں گزر گئی، اسی میں میرا معاملہ ختم ہو گیا۔ سب لوگوں کا نفع واضح ہو گیا اور میرا خسارہ عیاں ہو گیا۔ کاش! میں نصیحت قبول کرتا، کاش! میں ز جرو تو پیغ پر کان دھرتا۔ آئے دن میں اپنے گناہوں کے بوجھ تلنے دبتا جا رہا ہوں۔ کاش! میں جانتا کہ کیا مجھے اپنی زنجیریں کھولنے کی ہمت بھی ملے گی؟ کیا میں قبر میں اترنے سے پہلے سچائی کا دامن تھام سکوں گا؟ میرے دل کا برا ہو، اس نے قیامت کے دن رحمان کے حضور میرے کھڑے ہونے کو بھلا دیا۔ اللہ کی قسم! گناہوں سے غفلت کی وجہ سے میری کمر جھک گئی ہے۔“

میری پیاری مسلمان بہن! جلدی کرو۔ اللہ تعالیٰ کی بارگاہ میں غفلت اور گناہوں سے اجتناب کے لیے کپی توپہ کرو۔ جب گناہ تمہارے اور رب العزت کے درمیان ہو اور اس کا تعلق کسی بندے کی حق تلقی سے نہ ہو، اس صورت میں توپہ کی تین شرائط ہیں:

① گناہ سے باز آنا

② گناہ کرنے پر شرمسار ہونا

③ دوبارہ گناہ نہ کرنے کا پاک ارادہ کرنا۔

اگر ان تینوں میں سے کوئی ایک شرط بھی پوری نہ ہوئی تو توبہ صحیح نہیں ہوگی۔

اگر گناہ کا تعلق کسی آدمی کی حق تلفی سے ہے تو پھر توبہ کی چار شرائط ہیں: تین سابقہ اور چوتھی یہ کہ حق دار کا حق ادا کر دیا جائے۔ کسی کا مال دینا تھا تو تم اس کا مال واپس کر دو، تم نے کسی کی غیبت کی تھی یا چغلی کھائی تھی تو ضروری ہے کہ تم اس سے معافی مانگو اور تمام گناہوں سے اجنبی توبہ کرو۔ سچی اور پکی توبہ کی بہت بڑی فضیلت ہے۔ اللہ تعالیٰ اسے قبول فرماتا اور گناہوں کو منا دیتا ہے۔ اب مندرجہ ذیل واقعات پڑھو اور ان پر غور کرو۔ جن لوگوں نے اللہ تعالیٰ کے حضور سچی اور پکی توبہ کی وہ دنیا اور آخرت میں کامیاب ہو گئے۔

ایک سو افراد کے قاتل کی توبہ: حضرت ابو سعید خدری رضی اللہ عنہ سے روایت ہے کہ نبی اکرم ﷺ نے فرمایا: ”تم سے پہلی امتوں میں ایک شخص تھا، اس نے ننانوئے قتل کیے تھے۔ ایک دن اس نے دنیا کے سب سے بڑے عالم آدمی کے بارے میں پوچھا۔ اسے ایک راہب کا پتا بتا دیا گیا، وہ اس کی خدمت میں حاضر ہوا اور اپنا ماجرا بیان کرتے ہوئے کہا: میں نے ننانوئے آدمی قتل کیے ہیں، کیا میری توبہ ہو سکتی ہے؟ راہب نے جواب دیا: نہیں ہو سکتی۔ تو اس شخص نے راہب کو بھی قتل کر کے سو قتل پورے کر دیے، پھر اس نے دنیا کے سب سے بڑے ایک اور عالم کے بارے میں پوچھا تو اسے ایک عالم کا پتا بتا دیا گیا۔ (وہ اس کے پاس گیا اور) کہنے لگا: میں نے سو آدمی قتل کیے ہیں، کیا میری توبہ قبول ہو سکتی ہے؟ اس نے کہا: ہاں! یقیناً ہو سکتی ہے، تمھارے اور تمھاری توبہ کے مابین رکاوٹ کیا ہے؟ فلاں فلاں علاقے میں چلے جاؤ، وہاں کے لوگ بڑے عبادت گزار ہیں۔ تم بھی ان کے ساتھ عبادت میں مشغول ہو جاؤ اور اب اپنے علاقے میں واپس مت آنا کیونکہ یہ بڑا برا علاقہ ہے، چنانچہ وہ قاتل اس علاقے کی طرف چل پڑا۔ ابھی آدھارستہ طے کیا تھا کہ اسے موت آگئی۔ رحمت کے فرشتوں اور عذاب کے فرشتوں کے

ماہین اس کے بارے میں جھگڑا ہو گیا۔ رحمت کے فرشتے کہنے لگے: یہ توبہ کر کے اللہ کی طرف پچ دل سے متوجہ ہو کر آ رہا تھا (اس لیے یہ رحمت کا مستحق ہے۔) عذاب کے فرشتوں نے کہا: اس نے کبھی کوئی اچھا کام نہیں کیا (اس لیے یہ عذاب کا حقدار ہے۔) ایک فرشتہ انسانی شکل میں ان کے پاس آیا تو رحمت اور عذاب کے فرشتوں نے اسے اپنا قاضی بنالیا۔ اس نے یہ فیصلہ دیا کہ دونوں طرف کا علاقہ ناپ لو، یہ جس علاقے کے قریب ہو، اس طرف کے فرشتے اسے لے جائیں۔ انہوں نے زمین کی پیمائش کی تو اسے اس کی چاہت والے علاقے کے قریب پایا، چنانچہ رحمت کے فرشتوں نے اسے قبضے میں لے لیا۔<sup>①</sup>

ایک اور روایت میں ہے کہ اللہ تعالیٰ نے اس طرف کی زمین کو حکم دیا کہ دور ہو جا اور نیک بستی کی طرف کی زمین کو حکم دیا کہ قریب ہو جا۔ یوں وہ نیک بستی کی طرف ایک بالشت قریب ہو گیا تھا، چنانچہ اسے نیک لوگوں میں شمار کر لیا گیا۔<sup>②</sup>

میری مونہ بہن! غور کیجیے! یہ کتنا عجیب اور سبق آموز واقعہ ہے۔ یہ شخص سو افراد کا قاتل تھا۔ اس قدر گھناؤ نے جرم کے باوجود جب وہ شدت سے نادم ہوا اور اس نے پھی توبہ کی تو ارم الراجحین نے اسے اپنی رحمت سے نواز دیا اور اسے خوش نصیبوں میں شامل کر دیا۔

تم بھی اللہ سے پھی توبہ کرو تو وہ تحسین اپنی رحمت سے نواز دے گا اور تحسین "خیر النساء" کے زمرے میں شامل کر لے گا۔

زنیہ عورت کی توبہ: حضرت عمران بن حصین رضی اللہ عنہ روایت کرتے ہیں کہ رسول اللہ ﷺ کے پاس جہینہ قبیلے کی ایک عورت آئی جو زنا کی وجہ سے حاملہ تھی۔ اس نے التجا کی: اے اللہ کے

① صحیح البخاری، أحادیث الأنبياء، باب (54)، حدیث: 3470، و صحیح مسلم، التوبہ، باب قبول توبۃ القاتل و إن کثیر قتلہ، حدیث: 2766.

② صحیح مسلم، التوبہ، باب قبول توبۃ القاتل و إن کثیر قتلہ، حدیث: 2766.

رسول! میں نے ٹکنیں گناہ کا ارتکاب کیا ہے، لہذا مجھ پر حد قائم فرمائیے۔ نبی کریم ﷺ نے اس کے وارث کو بلایا اور فرمایا: ”اس کے ساتھ اچھا سلوک کرو۔ جب یہ بچے کو حرم دے چکے تو میرے پاس لے آنا۔“ اس نے حکم کی تعمیل کی۔ جب بچہ پیدا ہو گیا تو وہ اسے لے کر حاضر ہوا، پھر نبی کریم ﷺ کے حکم پر اس عورت کے کپڑے اچھی طرح باندھ دیے گئے (تاکہ اس کا ستر نہ کھلنے پائے) پھر آپ کے حکم سے اسے رجم کر دیا گیا، پھر آپ نے اس کی نماز جنازہ پڑھائی۔ حضرت عمر بن الخطاب نے عرض کی: اے اللہ کے رسول! آپ اس کی نماز پڑھائیں گے؟ حالانکہ اس نے زنا کیا تھا؟ تو نبی ﷺ نے فرمایا:

«لَقَدْ تَابَتْ تَوْبَةً لَوْ فُسِّمَتْ بَيْنَ سَبْعِينَ مِنْ أَهْلِ الْمَدِينَةِ لَوْ سِعْتُهُمْ،  
وَهُلْ وَجَدْتَ تَوْبَةً أَفْضَلَ مِنْ أَنْ جَادَتْ بِنَفْسِهَا اللَّهُ تَعَالَى»

”اس نے ایسی شاندار توبہ کی ہے کہ اگر مدینہ منورہ کے ستر (گناہ گاروں) میں تقسیم کر دی جائے تو سب کو کافی ہو جائے گی۔ کیا تم نے اس سے افضل توبہ دیکھی ہے کہ اس نے اللہ کی خاطر اپنی جان تک قربان کر دی ہے۔“<sup>①</sup>

میری مسلمان بہن! پچی توبہ کی جزا پر غور کیجیے، یہ صرف اس لیے ہے کیونکہ یہ مسلمان عورت کو قربانی دینے کے لیے زبردست تیاری پر آمادہ کرتی ہے تاکہ وہ گناہوں اور خطاؤں سے پاک ہو جائے۔

خالص توبہ اعلیٰ ترین عبادات میں سے ہے، اس کی بدولت مسلمان عورت اپنے رب کا تقرب حاصل کرتی ہے اور اسے وہ مقام حاصل ہوتا ہے جو کسی اور عبادت سے حاصل نہیں ہوتا۔ اس میں عاجزی، انکسار اور اللہ کے لیے خشوع و خضوع پایا جاتا ہے۔ خالص توبہ کا سب

① صحیح مسلم، الحدود، باب من اعترف على نفسه بالزنی، حدیث: 1696، و جامع الترمذی، الحدود، باب منه: [تَرِبِّصُ الرَّجُمَ بِالْحَبْلِيِّ حَتَّى تَضَعُّ]، حدیث: 1435.

سے بڑا فائدہ مسلمان عورت کو یہ ہوتا ہے کہ اس سے سرزد ہونے والے گناہ نیکیوں میں بدل دیے جاتے ہیں۔ اللہ تعالیٰ کے اس فرمان پر غور کیجیے:

﴿إِلَّا مَنْ تَابَ وَأَمَنَ وَعَمِلَ عَمَلًا صَالِحًا فَأُولَئِكَ يُبَدِّلُ اللَّهُ سَيِّئَاتِهِمْ حَسَنَاتٍ طَوْكَانَ اللَّهُ عَفْوًا رَّحْمَةً﴾

”مگر جس نے توبہ کی اور وہ ایمان لایا اور اس نے نیک عمل کیے تو یہی لوگ ہیں کہ جن کے گناہ اللہ نیکیوں میں بدل دے گا۔ اور اللہ بہت بخشنے والا، بڑا حرم فرمانے والا ہے۔<sup>①</sup>

یہ آیت مقدسہ نادم ہونے اور پچی توبہ کرنے والی عورتوں کے لیے بہت بڑی خوبخبری ہے۔ عظیم المرتبت تابعی حضرت سعید بن میتب رض فرماتے ہیں: اللہ تعالیٰ قیامت کے دن ان کے تمام گناہ کو نیکیوں میں بدل دے گا، یعنی انھیں ہر گناہ کی جگہ ایک نیکی دے گا۔

لیکن جب اکثر مسلمان عورتوں کا حال دیکھا جاتا ہے تو بڑا افسوس ہوتا ہے۔ بے شمار خواتین اپنی عمر عزیز غفلت کی نذر کر دیتی ہیں۔ وہ طویل عمر گزار کر ہی اللہ کے حضور توبہ کرتی ہیں۔ حالت یہ ہے کہ بہت سی مسلمان بہنیں نماز نہیں پڑھتیں۔ روزے بھی نہیں رکھتیں، اکثر خواتین پر دہ بھی نہیں کرتیں توجب ان باتوں پر ٹوکا جائے اور اللہ تعالیٰ کے احکام کی پابندی کرنے کی نصیحت کی جائے تو اکثر بہنیں یہ کہتی ہیں کہ ابھی تو ہم بہت چھوٹی ہیں، ابھی ہماری عمر ہی کیا ہے، توبہ کے لیے ابھی بڑی عمر پڑی ہے، لہذا توبہ و استغفار کے لیے اتنی جلدی کی کیا ضرورت ہے؟ ایسی خواتین نہیں سمجھتیں کہ زندگی ناپائیدار اور ناقابل اعتبار ہے۔ ہو سکتا ہے وہ اپنی امید کے مطابق عمر نہ پاسکے۔ توبہ گلے میں سانس اٹکنے تک ہو سکتی ہے لیکن عدمہ صحت کی حالت میں توبہ کرنا جبکہ ابھی زندگی کی امید باقی ہو، اس مالی صدقے کی طرح ہے جو تندرتی کی

① الفرقان: 70.

حالت میں کیا جائے۔ موت کے وقت توبہ کرنے کی مثال اس مالی صدقے جیسی ہے جو موت کے قریب کیا جائے، یعنی بیماری میں توبہ کرنے والا، جب اپنی ساری صحت اور قوت اپنے نفس کی خواہشات اور دنیاوی لذات پر خرچ کر لیتا ہے، پھر جب وہ اپنی زندگی سے ماہیں ہو جاتا ہے تو توبہ کرنے لگتا ہے اور گناہ ترک کر دیتا ہے۔ اس شخص کی توبہ کا اس آدمی کی توبہ سے کیا مقابلہ جس نے عین جوانی میں اس وقت توبہ کر لی ہو جبکہ گناہوں کی قوت پوری طرح باقی تھی لیکن اس نے اپنے رب کے خوف اور ثواب کی امید پر برے کام چھوڑ دیے۔

میری مسلمان بہن! اب عبرت کے لیے چند ایسی بدقسمت عورتوں کے عالم نزع کی باتیں سینے جھوپوں نے اپنی عمر گناہوں اور شہوات میں ضائع کر دی تھی۔ وہ دنیا سے رخصت ہوتے وقت بہت پریشان تھیں:

■ ان میں سے ایک اپنا چہرہ پیٹ رہی تھی اور کہہ رہی تھی: ہائے افسوس! میں نے اللہ کی اطاعت و فرماں برداری اور اس کے حقوق کی ادائیگی میں کس قدر کوتا ہی کی۔

■ دوسری عورت مایوسی اور حسرت سے رورہی تھی اور کہہ رہی تھی: دنیا میری زندگی سے کھیلتی رہی اور مجھ سے مذاق کرتی رہی تھی کہ میری عمر ختم ہو گئی۔

■ تیسرا خاتون نے جب اس کے سانس کی ڈور کٹ رہی تھی یا آخری الفاظ کہے: میری بہنو! تمہارا بھلا ہوا پنی جوانی سے دھوکا نہ کھانا، تھیس دنیا کی زیب و زیست بھی دھوکے میں نہ ڈالے جس طرح اس نے مجھے دھوکے میں ڈالے رکھا۔

اللہ عظمت والا خوب سچ فرماتا ہے:

﴿وَإِنْبِوَا إِلَى رَيْكَمْ وَأَسْلُوَالَّهُ مِنْ قَبْلِ أَنْ يَأْتِيَكُمُ الْعَذَابُ ثُمَّ لَا تَنْصُرُونَ ۝  
وَأَتَيْعُوا أَحْسَنَ مَا أُنْزِلَ إِلَيْكُمْ مِنْ رَيْكَمْ مِنْ قَبْلِ أَنْ يَأْتِيَكُمُ الْعَذَابُ بَعْثَةً وَأَنْتُمْ  
لَا تَشْعُرُونَ ۝ أَنْ تَقُولَ نَفْسٌ يَحْسُنُتْ عَلَى مَا فَرَطَتْ فِي جَنْبِ اللَّهِ وَإِنْ كُنْتُ كِبِيرًا

الشَّرِّيْنَ لَّا تَقُولَ لَوْ أَنَّ اللَّهَ هَدَيْنِي لَكُنْتُ مِنَ الْمُتَّقِيْنَ ○ أَوْ تَقُولَ حِينَ تَرَى الْعَذَابَ لَوْ أَنَّ لِي كُرْتَةً فَالْكُونَ مِنَ الْمُحْسِنِيْنَ ○

”اور تم اپنے رب کی طرف رجوع کرو اور اس کے فرماں بردار ہو جاؤ، اس سے پہلے کہ تم پر عذاب آجائے، پھر تمہاری مدد نہیں کی جائے گی۔ اور تم اس بہترین چیز کی پیروی کرو جو تمہارے رب کی طرف سے تمہاری طرف نازل کی گئی ہے۔ اس سے پہلے کہ تم پر اچانک عذاب آجائے اور تحسیں اس کی خبر تک نہ ہو۔ (ایسا نہ ہو) کہ کوئی شخص کہے: ہائے افسوس! اس پر جو میں نے اللہ کی اطاعت کرنے کے حق میں کوتا ہی کی اور بلاشبہ میں مذاق اڑانے والوں میں شامل رہا یا وہ کہے: بے شک اگر اللہ مجھے ہدایت دیتا تو میں ضرور متقيوں میں سے ہو جاتا یا وہ جس وقت عذاب دیکھے تو یہ کہے: کاش! میں ایک بار واپس دنیا میں جاسکوں تو نیکوکاروں میں سے ہو جاؤ۔“<sup>①</sup>

بے شک ”خیر النساء“ وہی عورت ہے جو دون رات، خفیہ اور علانیہ اپنے رب کے حضور توبہ کرتی ہے اور اپنے گناہوں پر روتی ہے اگرچہ وہ چھوٹے ہی ہوں۔ اپنے عیوب کی وجہ سے اپنی جان کے زیاد کا خوف کھاتی ہے اگرچہ وہ تھوڑے ہی ہوں۔ وہ اپنے رب کی اطاعت میں عاجزی اور اغسار کی زندگی بسر کرتی ہے اور آخرت میں کامیاب ہو جاتی ہے۔ اس کا رب اسے عظیم الشان جنت میں داخل کر دیتا ہے جس کے میوے قریب، نہریں جاری اور تنہ بچھے ہوئے ہوں گے، اس میں ایسی نعمتیں ہیں جو نہ کسی آنکھ نے دیکھی ہیں، نہ کسی کان نے سنی ہیں اور نہ کسی بشر کے دل میں ان کا کوئی خیال گزرا ہے۔“<sup>②</sup>

① الزمر: 39-54.

② توبہ کے متعلق مزید تفصیل ملاحظہ کیجیے ”رسول اللہ ﷺ کی عورتوں کو پیس انصبیتیں“ اور ”میں توبہ تو کرنا چاہتا ہوں.....“

## اللہ اور اس کے رسول کی طرف بلانے والی

”بہترین عورت“ تمام مسلمان عورتوں کو ہمیشہ وہ نور ہدایت بھم پہنچاتی رہتی ہے جو ان کے سینوں کو حق کے لیے کھول دیتا ہے اور ان کے معاملات آسان بنادیتا ہے اور وہ یہ کام خواتین کو صرف اللہ کی طرف بلانے کے لیے کرتی ہے۔

میری پیاری اسلامی بہن! ”خیر النساء“ کی صفات میں ایک خوبی یہ بھی ہے کہ وہ اپنی بہنوں کی قرآن و سنت کی طرف رہبری کرتی ہے جس میں قیامت کے دن کے عذاب سے ان کی نجات ہے۔

جو عورت ”خیر النساء“ کا رتبہ پانا چاہتی ہے، اس کے لیے ضروری ہے کہ وہ سب سے پہلے اپنے گھر والوں کی اصلاح کے لیے انھیں نماز قائم کرنے، زکاۃ دینے، نیکی کا حکم کرنے اور برائی سے روکنے جیسے اسلامی شعار و آداب کی دعوت دے۔ اس کی یہ دعوت اللہ تعالیٰ کے اس حکم کی تعمیل ہوگی جو اس نے ہر مسلمان مرد و عورت کو اپنی جان اور اپنے گھر والوں کو آگ سے بچانے کے لیے دیا ہے۔ اللہ تعالیٰ کے اس فرمان پر اچھی طرح غور کیجیے:

﴿يَا أَيُّهَا الَّذِينَ آمَنُوا فُؤَا أَنفُسَكُمْ وَأَهْلِيْكُمْ نَارًا وَقُوْدُهَا النَّاسُ وَالْحِجَارَةُ عَلَيْهَا مَلِكَةٌ غَلَاظٌ شَدَادٌ لَا يَعْصُوْنَ اللَّهَ مَا مَأْرَهُمْ وَيَقْعُلُوْنَ مَا يُؤْمِرُوْنَ﴾

”اے ایمان والو! تم خود کو اور اپنے گھر والوں کو اس آگ سے بچاؤ جس کا ایندھن انسان اور پتھر ہیں، اس پر تند مزاج اور سخت گیر فرشتے (مقرر) ہیں، اللہ

انھیں جو حکم دے، وہ اس کی نافرمانی نہیں کرتے اور وہی کرتے ہیں جس کا انھیں حکم دیا جاتا ہے۔<sup>①</sup>

حضرت علی صلی اللہ علیہ وسلم اس آیت کی تفسیر کرتے ہوئے فرماتے ہیں: اپنے آپ کو اور اہل دعیا میں کو خیر کے کام سکھاؤ اور انھیں اسلامی آداب سکھاؤ تاکہ تم سب جہنم سے بچ سکو۔<sup>②</sup>

میری مسلمان بہن! تمہارے خاندان کو دارالسلام (جنت) میں پہنچانے میں تمہارا بہت اہم کردار ہے۔ اس کردار سے کوئی جاہل یا کم عقل ہی انکار کرے گا۔ تحسیں اپنے والدین کو رحمان کی اطاعت و فرمان برداری میں لگا دینا چاہیے اور اللہ کی عبادت، فرائض کی ادائیگی اور تمام معاملات میں حقوق اللہ کی معرفت کے سلسلے میں ان دونوں کی مدد کرنی چاہیے۔ اپنی اولاد کو خاص طور پر اللہ کی اطاعت کرنے والا بناو اور اللہ رب العزت کی خوشنودی کے حصول پر انھیں کمر بستہ کر دو۔ دیکھو! ام سفیان ثوری رض کی بیان کردہ ان باتوں میں کیسے قسمی سبق چک رہے ہیں:

امام سفیان ثوری رض کے بھپن کا زمانہ تھا۔ ان کی والدہ ماجدہ نے ان سے کہا: پیارے بیٹے! علم حاصل کرو میں تحسیں سوت کات کر اخراجات مہیا کروں گی۔ گویا وہ اپنے بیٹے کو علم کے میدان میں کامیاب اور علم کے ساتھ اللہ کی معرفت میں بھی کامیاب کرنا چاہتی تھیں۔ اگرچہ وہ اسے علم نہیں سکھا سکتی تھیں مگر علم حاصل کرنے کے لیے مالی مدد کر سکتی تھیں اور ایسا رات کو دریتک چرخہ چلا کر سوت کاتنے اور پھر اسے بچ کر اس سے زندگی بسر کرنے ہی سے ممکن تھا۔ اس کا مطلب یہ نہیں کہ انہوں نے اپنے بیٹے کی کوئی تربیت نہیں کی اور محض خرچہ ہی دیا بلکہ وہ صاحبزادے سے فرماتی تھیں: پیارے بیٹے! جب تم دس حرف لکھ لو تو غور کرو کہ کیا

① التحریر 6: 6.

② الدر المنشور، التحریر 6.

تمہارے تقویٰ، ورع، خشیت اور خوف الہی میں کچھ اضافہ ہوا ہے۔ میرے لخت جگر! اگر تمھیں محسوس ہو کہ تمھیں ان حروف سے کچھ فائدہ نہیں ہوا تو خوب جان لو! ایسا علم تمھیں کوئی نفع نہیں دے سکتا۔

میری مسلمان بہن! اس نیک خاتون کے اس کردار پر غور کیجیے، انہوں نے کس طرح اپنے بیٹی کو شرعی علم سیکھنے پر لگایا اور کس مشقت و محبت کے ساتھ اسے علم کے حصول کا بھرپور موقع مہیا کیا۔

میری مونہ بہن! اللہ تعالیٰ کی طرف بلانے کا مطلب یہ ہے کہ تم حسب استطاعت مسلمان عورتوں کو دینی مسائل اور رسول اللہ ﷺ کی سیرت و کردار اور آپ کے ارشادات سے اچھی طرح روشناس کراؤ کیونکہ اللہ کی طرف بلانا، بہت بڑی عبادت، جہاد اکبر اور عظیم مقام و مرتبے کی بات ہے۔

تمہارے لیے ام المؤمنین عائشہؓ کی سیرت مقدسہ میں بہترین اسوہ موجود ہے جنہوں نے بہت سے شرعی احکام یاد کیے اور شرعی آداب سیکھے۔ یہاں تک کہ کہا گیا ہے: شریعت کے ایک چوتھائی مسائل آپ سے منقول ہیں۔ آپؓ بہت بڑی فقیہہ اور بہت سی خواتین اور بہت سے صحابہؓ کرامؓ کی معلمہ تھیں۔

حضرت عروہ بن زیرؓ فرماتے ہیں: میں حضرت عائشہؓ کی خدمت میں عرصہ دراز تک رہا لیکن میں نے ان سے بڑھ کر کسی کو قرآنی آیات کا عالم، فرض و سنت کا محافظ، شعر کا پارکھ اور اسے بیان کرنے کا ماہر، عربوں کی جنگوں کا عالم، نسب نامے کا حافظ، فیصلوں اور طب و حکمت کا رمز شناس کسی کو نہیں دیکھا۔ میں نے ان سے پوچھا: خالہ جان! آپ نے علم طب کہاں سے سیکھا؟ انہوں نے فرمایا: میں کبھی بیمار ہوتی تو میرے لیے دعا تجویز کی جاتی یا کوئی شخص بیمار ہوتا تو اس کے لیے دوا بتائی جاتی تو میں اسے یاد کر لیتی تھی اور لوگ جب ایک

دوسرے کو نسخہ بتاتے تو میں انھیں بھی یاد کر لیتی تھی۔<sup>①</sup>

امام زہری رض فرماتے ہیں: تمام عورتوں کا علم حضرت عائشہ رض کے علم کے مقابلے میں جمع کیا جائے تو عائشہ رض کا علم سب سے افضل و اعلیٰ ہو گا۔<sup>②</sup>

مرد حضرات ان کے مجرے کی کھڑکی کے نیچے بیٹھ کر ان سے رسول اللہ صلی اللہ علیہ وسلم کے ارشادات سنتے اور دینی احکام سیکھتے تھے۔

عظمیں المرتبت تابعی حضرت مسروق رض سے ایک بار پوچھا گیا: کیا حضرت عائشہ رض کے علم فرائض جانتی تھیں؟ انہوں نے جواب دیا: اللہ کی تسمیہ! میں نے رسول اللہ صلی اللہ علیہ وسلم کے علماء صحابہ کرام رض کو ان سے علم فرائض کے مسائل پوچھتے دیکھا ہے۔<sup>③</sup>

عورتیں ان کے پاس حاضر ہوتیں تو وہ انھیں علم فرائض سکھاتی تھیں، اس طرح وہ اپنی علمی استطاعت کے مطابق اللہ کی طرف دعوت دیتی تھیں۔

میری اسلامی بہن! آؤ! تھوڑی دیر کے لیے ذرا اپنے عمل کو پرکھو اور اپنے کردار کا جائزہ لو، تم اللہ کی اس امانت کو کیوں بھول گئی ہو جو اللہ تعالیٰ نے تمہارے حوالے کی تھی، یعنی اللہ کی طرف دعوت دینے کی امانت۔ یہ مقدس فرض تم اسی صورت میں ادا کر سکتی ہو جب تھیں دعوت کے اصول و مبادیات اور اس کی بنیادی قدرتوں کا علم ہو، پس میری اسلامی بہن! تھیں دین کا علم حاصل کرنا چاہیے تاکہ تم دوسری مسلمان بہنوں کو بھی دین سکھا سکو۔ اگر تم یہ مقدس کام کرو گی تو اللہ تعالیٰ کے نزدیک ”خیر النساء“ قرار پاؤ گی۔

① حلیۃ الأولیاء لأبی نعیم: 2/61,60، والمستدرک للحاکم: 4/11 مختصراً، وسیر أعلام النبلاء: 183/2

② المستدرک للحاکم: 11/4

③ علم فرائض سے مراد و راست کا علم ہے جس میں حصہ واروں کے حصوں کی تقسیم اللہ کے حکم کے مطابق کی جاتی ہے۔

## سچ بولنے اور جھوٹ سے نکلنے والی عورت

”خیر النساء“ یعنی بہترین مسلمان عورت کی ممتاز ترین صفت یہ ہوتی ہے کہ وہ صداقت کی پر وقار خوبی سے آراستہ ہوتی ہے۔

میری پیاری اسلامی بہن! اللہ تعالیٰ نے تمہیں سچ اپانے اور اس کی فضیلت کا حسن و جمال اختیار کرنے کی رغبت دلائی ہے اور حساب والے دن تمہیں بہت بڑے اجر و ثواب کا وعدہ فرمایا ہے، اللہ تعالیٰ کا ارشاد ہے:

﴿يَا أَيُّهَا الَّذِينَ آمَنُوا اتَّقُوا اللَّهَ وَلَا تُنْوِي مَعَ الصَّدِيقِينَ﴾

”اے ایمان والو! اللہ سے ڈر اور سچ لوگوں کے ساتھ ہو جاؤ۔“ اس طرح اللہ تعالیٰ نے سچ بولنے والی خواتین کو اس جماعت میں شمار کیا ہے جس کی تعریف کی گئی ہے۔ اس گروہ میں شامل کیا ہے جسے آخرت میں بلند مقام عطا فرمایا جائے گا اور وسیع رحمت و مغفرت سے نوازا جائے گا۔ ارشاد ہوتا ہے:

﴿إِنَّ الْمُسْلِمِينَ وَالْمُسْلِمَاتِ وَالْمُؤْمِنِينَ وَالْمُؤْمِنَاتِ وَالْقَنِيْتِ وَالْقَنِيْتَ وَالصَّدِيقِينَ وَالصَّدِيقَاتِ وَالصَّابِرِينَ وَالصَّابِرَاتِ وَالْخَشِعِينَ وَالْخَشِعَاتِ وَالْمُتَصَدِّقِينَ وَالْمُتَصَدِّقَاتِ وَالصَّالِيْبِينَ وَالصَّالِيْبَاتِ وَالْحَفَظِينَ وَالْحَفَظَاتِ وَالْمُذَكَّرِيْنَ اللَّهَ كَثِيرًا وَالْمُذَكَّرَاتِ لَا أَعْدَ اللَّهُ لَهُمْ مَغْفِرَةً وَاجْرًا عَظِيْمًا﴾

”بے شک مسلمان مرد اور مسلمان عورتیں، مومن مرد اور مومن عورتیں، فرمائیں بردار مرد اور

فرماں بردار عورتیں، سچے مرد اور سچی عورتیں، صبر کرنے والے مرد اور صبر کرنے والی عورتیں، عاجزی کرنے والے مرد اور عاجزی کرنے والی عورتیں، صدقہ دینے والے مرد اور صدقہ دینے والی عورتیں، روزے دار مرد اور روزے دار عورتیں، اپنی شرم گاہ کی حفاظت کرنے والے مرد اور حفاظت کرنے والی عورتیں اور اللہ کا بکثرت ذکر کرنے والے مرد اور ذکر کرنے والی عورتیں، ان سب کے لیے اللہ نے مغفرت اور ارجو عظیم تیار کر رکھا ہے۔<sup>①</sup>

جب مسلمان عورت سچ بولے گی تو اسے صادقة کے نام سے موسم کیا جائے گا اور جب وہ ہمہ وقت سچ بولتی رہے گی اور ہمیشہ سچائی کی راہ اختیار کرنے کی کوشش کرے گی تو وہ "صدیقہ" (انہائی سچی) بن جائے گی۔ "صدیقہ" اسے کہتے ہیں جو ہمیشہ سچ بولے اور صداقت کی راہ کبھی ترک نہ کرے۔

"صدیقہ" کی تعریف میں متعدد اقوال ہیں: بعض علماء کہتے ہیں: صدیقہ وہ ہے جو بکثرت سچ بولے۔

بعض کہتے ہیں: صدیقہ وہ ہے جو کبھی جھوٹ نہ بولے۔  
یہ بھی کہا گیا ہے کہ صدیقہ وہ ہے جو سچ کی عادی ہونے کی وجہ سے کبھی جھوٹ نہ بولے۔  
اور اس کی تعریف میں یہ بھی کہا گیا ہے کہ صدیقہ وہ ہے جو سچ بولے، سچ کا اعتقاد رکھے اور اپنے قول و عمل سے اس کی تصدیق کرے۔

"خیر النساء" میں اس اعلیٰ ترین خوبی کی حامل حضرت مریم بنت عمران علیہ السلام ہیں۔ جس طرح سچائی بات چیت میں اصل حیثیت رکھتی ہے، اسی طرح اعضاء کے افعال و اعمال میں بھی سچ کی روشنی اسی وقت جلوہ گر ہوتی ہے جب وہ افعال حق، استقامت اور اخلاص پر مبنی ہوں۔

میری مسلمان بہن! تمہاری اطاعت گزاری اور فرمائیں "سچ" اسی وقت عیاں ہو گا

① الأحزاب: 35:33

جب تم اپنی اطاعت میں یقین اور احسان کو یقینی بناؤ۔ تم سے جن فرائض و واجبات کی ادائیگی کا مطالبہ کیا جاتا ہے، ان میں بھی اسی وقت سچائی ہوگی جب تم فرائض و واجبات کے ملحتات اور تابع امور میں کوتاهی نہیں کرو گی تو اس کے نتیجے میں تم صادقہ کہلاؤ گی۔  
نیت، عزم اور وعدہ پورا کرنے میں بھی سچ کی شان ہوتی ہے جیسا کہ اللہ تبارک و تعالیٰ فرماتے ہیں:

﴿مِنَ الْمُؤْمِنِينَ رِجَالٌ صَدَقُوا مَا عَاهَدُوا اللَّهُ عَلَيْهِ فَإِنَّهُمْ مَنْ قَضَى  
نَحْبَهُ وَمِنْهُمْ مَنْ يَنْتَظِرُ طَرْفَ وَمَا بَدَّلُوا تَبْدِيلًا﴾

”مومنوں میں سے چند لوگ وہ بھی ہیں جنہوں نے اللہ سے جو عہد کیا تھا، وہ سچ کر دکھایا، چنانچہ ان میں سے بعض نے اپنا عہد پورا کیا (شہید ہو گئے) اور ان میں سے بعض منتظر ہیں اور انہوں نے (اپنے عہد میں) کوئی تبدیلی نہیں کی۔<sup>①</sup>

جیسا کہ حضرت انس بن نصر رض نے کیا، انہوں نے اپنے رب سے جہاد میں ثابت قدمی کا عہد کیا تھا۔ جب وہ شہید ہو گئے تو ان کے جسم پر نیزے، تیر اور تلوار کے 80 سے زیادہ رخم تھے۔

اے میری مسلمان بہن! تم سے دین حق کا یہ مطالبہ ہے کہ تم گناہ گاروں، فسق و فجور کا پرچار کرنے والوں اور بے دین لوگوں کے چیلنجوں کے مقابلے میں اپنا دین اور تقویٰ مضبوطی سے تھامے رکھو۔

سچ کے بے شمار فضائل و برکات ہیں، مثلاً: یہ بھلائی کا باعث ہے، برکت کی کنجی ہے اور سچ بولنے والے کے لیے لوگوں کی محبت کھینچ لانے والا عامل ہے۔

حضرت علی بن ابو طالب رض فرماتے ہیں: جو لوگوں کے ساتھ تین سلوک کرے، لوگوں

① الأحزاب: 33: 23.

پر اس کے تین حق واجب ہو جاتے ہیں: (1) وہ شخص جوان سے بات چیت میں حج بولے۔ (2) جب وہ اسے کسی چیز کا امین بنائیں تو وہ ان سے خیانت نہ کرے۔ (3) اور جب ان سے وعدہ کرے تو اسے پورا کرے۔ اس طرح لوگوں پر اس کے تین حق لازم ہو جاتے ہیں، یعنی: (1) لوگوں کے دلوں میں اس کی محبت کا جذبہ پھوٹ پڑتا ہے۔ (2) ان کی زبان میں اس کی تعریف و توصیف کرتی ہیں۔ (3) اور وہ اس کی مدد و اعانت کرتے ہیں۔

حج کی فضیلت یہ بھی ہے کہ سچائی تمھیں ہمیشہ ہلاکتوں سے بچائے گی جب کہ جھوٹ ہلاک کرڈا لے گا۔ جناب ابرش رَبُّكُمْ کہتے ہیں:

الْكَذِبُ مُرْدِيكَ وَإِنْ لَمْ تَخْفُ

وَالصَّدْقُ مُنْجِيكَ عَلَىٰ كُلَّ حَالٍ  
فَإِنْطِقْ بِمَا شِئْتَ تَجِدْ غِبَّةً

لَمْ تُبْخَسْ وِزْنَةً مِثْقَالٍ

”جھوٹ تمھیں ہلاک کر دے گا اگرچہ تم اس سے خوف نہ کھاؤ جبکہ حج ہر حال میں تمھیں نجات دلائے گا، لہذا جو چاہو سو بولو، انجام کار میں تم بہر حال ایک رائی کے برابر بھی کی نہیں پاؤ گے۔“

حج کی فضیلت یہ بھی ہے کہ یہ دنیا میں بلند مرتبے کے حصول کے لیقی اسباب میں سے اہم ترین سبب ہے، اسی لیے اہل مکہ نے رسول اکرم حضرت محمد ﷺ کو بعثت سے پہلے ہی ”صادق و امین“ کا لقب دے دیا تھا اور حضرت خدیجہ رَبِّكُمْ وحی و رسالت کی ابتداء ہونے پر آپ کو ان الفاظ میں تسلی دی تھی: بے شک آپ حج بولتے ہیں (اس لیے اللہ تعالیٰ آپ کا ساتھ دے گا) جبکہ آپ کی قوم نے یہ اعتراف کیا تھا: ہم نے آپ سے کبھی جھوٹ نہیں سننا، یعنی ہم دیکھتے ہیں کہ آپ کے دشمنوں نے بھی آپ کے صادق ہونے کی گواہی دی اور

آپ کے پیر و کار آپ کی سچائی کی گواہی دیتے تھے۔ کتنی شاندار اور عظیم گواہی ہے! سچ نیک لوگوں کا زیور ہے، آزاد بندوں کی زینت ہے اور صالحین و برگزیدہ بندوں کا حسن و جمال ہے۔ بعض لوگوں نے لقمان حکیم سے کہا: کیا آپ فلاں قبلیے کے غلام نہیں ہیں؟ انہوں نے کہا: کیوں نہیں، میں اُسی قبلیے سے ہوں۔ ان سے پوچھا گیا: تو پھر آپ کو یہ بلند مقام کیسے ملا؟ انہوں نے فرمایا: اللہ کے ڈر، سچ بولنے، امانت ادا کرنے اور لا یعنی باتوں سے اجتناب کے باعث۔

سچ کی فضیلت یہ بھی ہے کہ یہ گندگی اور برائی سے نجات دلاتا ہے۔ جناب محمود و راقی اللہ کہتے ہیں:

أَصْدُقُ حَدِيثَكَ إِنَّ فِي الصَّدْقِ  
الْخَلَاصَ مِنَ الدَّنَسِ  
وَدَعِ الْكَذُوبَ لِشَانِهِ

خَيْرٌ مِّنَ الْكَذِبِ الْخَرَسِ

”سچی بات کہو، بے شک سچ گندگی سے خلاصی دلاتا ہے، جھوٹے کو اس کے حال پر چھوڑ دو، جھوٹ بولنے سے گونگا ہونا بہتر ہے۔“

جھوٹ کی ایک نحودت یہ ہے کہ لوگ جھوٹے کا اعتبار نہیں کرتے اگرچہ وہ اپنی بات میں سچا ہو۔ جناب کریمی فرماتے ہیں:

كَذَبَتْ، وَمَنْ يَكْذِبْ فَإِنَّ جَرَاءَهُ  
إِذَا مَا أَتَى بِالصَّدْقِ أَنَّ لَا يُصَدِّقَ  
إِذَا عُرِفَ الْكَذَابُ بِالْكَذِبِ لَمْ يَزَلْ  
لَدَى النَّاسِ كَذَابًا وَإِنْ كَانَ صَادِقًا

وَمِنْ آفَةِ الْكَذَابِ نِسْيَانُ كَذِبِهِ  
وَتَلْفَاهُ ذَا فِئْوِ إِذَا كَانَ حَادِقًا

”تم نے جھوٹ بولا اور جو شخص جھوٹ بولے، اس کی سزا یہ ہے کہ جب وہ کچی بات بھی کرے اس کا اعتبار نہیں کیا جاتا۔ جب جھوٹا اپنی کذب بیانی کی وجہ سے معروف ہو جائے تو پھر وہ ہمیشہ لوگوں کے نزدیک جھوٹا ہی رہتا ہے، چاہے وہ کبھی سچا بھی ہو۔ جھوٹ کی مصیبت یہ ہے کہ وہ اپنے جھوٹ بھول جاتا ہے جبکہ ذہین و فقید آدمی اسے بخانپ لیتا ہے۔“

جھوٹ کی نحودت یہ بھی ہے کہ جھوٹ کی صحبت سے لوگ بھاگتے ہیں، اس کے قریب بھی پہنچنا نہیں چاہتے اور اس سے دور رہنے کی تمنا کرتے ہیں۔

جَنَابُ مُحَمَّدُ بْنُ عَبْدِ اللَّهِ بَغْدَادِيَ كَتَبَ ہِیْ:

إِذَا مَا الْمَرْءُ أَخْطَأَهُ ثَلَاثُ

فِيْغَهُ وَلَوْ يَكُفُّ مِنْ زَمَادُ  
سَلَامَةُ صَدْرِهِ، وَالصَّدْقُ مِنْهُ

وَكِثْمَانُ السَّرَّائِيرِ فِي الْفُؤَادِ

”جب کسی آدمی سے یہ تین چیزیں چھوٹ جائیں تو اسے سچ ڈالا گرچہ مٹھی بھر را کھ کے عوض ہی بیچنا پڑے۔ سینے کی صفائی، سچ بولنا اور دل میں راز چھپانا۔“

میری مسلمان بھن! جب ”خیر النساء“ سچائی کو اپنا لیتی ہے تو اسے سچ کے تابع امور کے لیے پختہ ارادہ، مضبوط عزم، تو ان ایمان اور تحمل کی ضرورت ہوتی ہے۔

جناب بشر بن حارث رض کہتے ہیں: جو لوگوں کے ساتھ سچا معاملہ کرے گا، وہ لوگوں سے گھبراہٹ محسوس کرے گا اور اس کا دل ان میں نہیں لگے گا۔

ذوالنون مصری سے پوچھا گیا: کیا بندے کے لیے اپنے امور کی اصلاح کا کوئی طریقہ ہے؟  
انھوں نے جواب دیا:

قُدْ بَقِيَّا مِنَ الذُّنُوبِ حَيَّارٍ

نَطْلُبُ الصَّدْقَ مَا إِلَيْهِ سَيِّلُ

”ہم اپنے گناہوں کی وجہ سے حیران پریشان کھڑے رہے، حج تلاش کرتے رہے مگر  
اس کی طرف کوئی راہ نہیں ملی۔“

گویا وہ سچائی اختیار کرنے کے لیے عظیم محنت کی طرف اشارہ کر رہے ہیں، وہ محنت جو  
تمھارے لیے بھی ضروری ہے تاکہ تم بھی محنت سے فضیلت حاصل کرلو۔

امام ابن قیم رحمۃ اللہ علیہ فرماتے ہیں: سچائی اختیار کرنا جسے ہوئے پھاڑوں کو اٹھانے سے زیادہ  
بھاری ہے، صرف اہل عزیمت ہی اس کی طاقت رکھتے ہیں۔

ایک بزرگ فرماتے ہیں: سچائی کی حقیقت یہ ہے کہ تم اس موقع پر حج بولو جہاں تمھیں صرف  
جھوٹ ہی نجات دلائیں گے۔

چیزیں زندگی بھرا پنے معاملات میں سچائی بروئے کار لانے کی کوشش کرتی ہے کیونکہ وہ  
سچائی کا عظیم ثواب یاد رکھتی ہے جس کی نسبت قرآن مجید میں فرمایا گیا ہے:

﴿قَالَ اللَّهُ هُنَّا يَوْمُرُ يَنْفَعُ الصَّدِيقِينَ صَدَقُهُمُ اللَّهُ جَاءَتْ تَجْرِيَ مِنْ تَحْتِهَا﴾

﴿إِلَّا نَهَرُ خَلِدِيَّنَ فِيهَا أَبَدًا طَرَضَ اللَّهُ عَنْهُمْ وَرَضُوا عَنْهُ طَذِلَّ الْفَوْزُ الْعَظِيمُ﴾

”اللہ فرمائے گا: یہ ایسا دن ہے کہ پھوں کو ان کا حج نفع دے گا، ان کے لیے ایسے باغ

ہیں جن کے نیچے نہریں بہتی ہیں۔ وہ ان میں ہمیشہ رہیں گے، اللہ ان سے راضی ہوا

اور وہ اس سے راضی ہوئے، یہی بہت بڑی کامیابی ہے۔<sup>①</sup>

① المائدۃ 5: 119.

اس کے بعد جھوٹی عورتوں کا قیامت کے دن بڑا دردناک انعام ہو گا۔ اللہ تعالیٰ ارشاد فرماتے ہیں:

﴿ وَيَوْمَ الْقِيَامَةِ تَرَى الَّذِينَ كَذَبُوا عَلَى اللَّهِ وَجْهُهُمْ مُّسَوَّدَةٌ أَلَيْسَ فِي جَهَنَّمَ مَثْوَى لِلْمُتَكَبِّرِينَ ﴾ ۝

”اور آپ قیامت کے روز انھیں دیکھیں گے جنھوں نے (دنیا میں) اللہ پر جھوٹ باندھا کہ ان کے منہ کا لے ہوں گے، کیا تکبیر کرنے والوں کا ٹھکانا جہنم میں نہیں ہے؟“ ①

میری مسلمان بہن! اللہ کی بارگاہ کی طرف آجائو اور مستقل مزاجی سے سچائی اختیار کرو اگرچہ تھیں اس میں ہلاکت دھائی دے کیونکہ نجات اسی میں ہے۔ اور جھوٹ سے بچو! اگرچہ تھیں اس میں نجات نظر آئے کیونکہ ہلاکت اسی میں ہے۔ خوب جان لو کہ تم ”خبر النساء“ کے مرتبے پر صرف سچائی کی بدولت ہی فائز ہو سکتی ہو۔ سلام ہو سچ بولنے والی، مونمات اور توبہ کرنے والی اور عبادت گزار محترم خواتین پر۔



## شرم و حیا والی

”بہترین عورت“ توہہ کرنے والی اور شرم و حیا والی ہوتی ہے کیونکہ وہ حیا کرنے والیوں میں سے ہے۔ میری پیاری مسلمان بہن! حیا بڑی عظیم الشان خوبی ہے۔ یہ وصف اعلیٰ مکارم اخلاق میں شمار کیا جاتا ہے اور عورت کے نفس کی پاکیزگی، اس کے جذبہ دینی کی حفاظت کی بیداری حقوق اللہ کی عمدہ پاسداری پر دلالت کرتا ہے۔ حیا مومن، پاک و امن، طاہرہ اور شریف عورتوں کی صفت ہے۔ اللہ تعالیٰ نے تحسیں حیا کی تاکید فرمائی ہے اور حیا والیوں کی تعریف کرتے ہوئے ارشاد فرمایا ہے:

فَجَاءَتُهُ اِحْلُّهُمَا تَبَّعِثُوْ عَلَى اسْتِحْيَاْ قَالَتْ إِنَّ اِنِّي يَدْعُوكَ لِيَعْزِيزَكَ  
أَجَرَّ مَا سَقَيْتَ لَنَا»

”پھر ان دونوں میں سے ایک (اڑکی) شرماتی لجاتی اس (موسیٰ علیہ السلام) کے پاس آئی، اس نے کہا: بے شک میرے والد تجھے بلا تے ہیں تاکہ وہ تجھے ہماری خاطر پانی پلانے کے لیے مزدوری دے دیں۔“<sup>①</sup>

یعنی وہ شرم و حیا کے ساتھ لوگوں سے ہٹ کر اور ان سے دور رہتے ہوئے آئی جبکہ اس نے اپنے چہرے پر اپنے کپڑے یا ہاتھ سے پر دہ کر رکھا تھا۔ پس اگر مسلمان عورت حیا والی نہ ہوتی مومنات میں سے نہیں ہے کیونکہ جس میں حیانہ ہو، اس کا کوئی ایمان نہیں ہوتا۔

حضرت ابو ہریرہ رض نے کہا ہے کہ رسول اللہ ﷺ نے فرمایا:

«الْحَيَاةُ مِنَ الْإِيمَانِ وَالْإِيمَانُ فِي الْجَنَّةِ»

”حیا ایمان سے ہے اور ایمان جنت میں ہو گا۔“<sup>①</sup>

جب تم اس قابل تعریف صفت کو اپنالوگی تو تمہاری سیرت و کردار اور تمہارے تمام معاملات میں ہر طرح کی بھلائی آجائے گی۔ حیا مسلمان عورت کو بربے افعال سے روکتی اور بربے اخلاق سے محفوظ رکھتی ہے کیونکہ حیا کا جذبہ سرا سرخیر ہی خیر ہے، اسی لیے جناب رسول اللہ ﷺ نے فرمایا ہے:

«الْحَيَاةُ لَا يَأْتِي إِلَّا بِخَيْرٍ»

”حیا صرف خیر ہی لاتی ہے۔“<sup>②</sup>

مسلمان عورت کو اللہ تعالیٰ سے حقیقی حیا کرنی چاہیے۔ اسے اپنے سر اور جو چیزیں اس میں ہیں (آنکھیں، کان، ناک) ان کی حفاظت کرنی چاہیے۔ پیٹ کے اندر جانے والی خوراک اور جو چیز پیٹ کے اندر (دل) ہے، اس کا خیال رکھنا چاہیے۔ اسے موت کے منظرا اور ہڈیوں کے بو سیدہ ہو جانے کی کیفیت کا دھیان رکھنا چاہیے اور اخروی نعمتوں کے مقابلے میں دنیاوی زیب و زینت کو یقین اور ناقابل توجہ سمجھنا چاہیے۔

حیا کی تین صورتیں ہیں: (1) اللہ تعالیٰ سے حیا (2) لوگوں سے حیا (3) اور مسلمان عورت کا خود اپنے آپ سے حیا کرنا۔ ان تینوں صورتوں کا بیک وقت موجود ہونا ضروری ہے تاکہ حیا کی شان مکمل ہو جائے۔ جو خاتون اللہ تعالیٰ سے تو حیا کرے مگر لوگوں سے نہ کرے تو اس کا مطلب ہے کہ اس نے لوگوں کو ذلیل و حقیر سمجھا۔ اور جو لوگوں سے حیا کرے لیکن اللہ تعالیٰ

① جامع الترمذی، البر والصلة، باب ماجاء فی الحیاء، حدیث: 2009، و مسند احمد: 501/2

② صحيح البخاری، الأدب، باب الحیاء، حدیث: 6117، و صحيح مسلم، الإيمان، باب بيان عدد شعب الإيمان وأفضلها .....، حدیث: 37.

سے نہ کرے تو اس نے اللہ تعالیٰ کی شان اور مرتبہ کم سمجھا۔ جو لوگوں سے حیا کرے مگر اپنے نفس سے نہ کرے تو اس نے اپنے نفس کو حقیر و کم تر بنادیا۔ جس کا نفس اس کے نزدیک حقیر و ذمیل ہو، وہ اخلاقی اقدار اور عمدہ اوصاف کا حامل نہیں ہوتا۔

میری اسلامی بہن! اللہ تعالیٰ سے حیا کا مطلب یہ ہے کہ تم اپنی زبان ہر برائی، مثلاً: غیبت، چغلی، چھوٹ، دوسری مسلمان عورتوں سے مذاق، گندی اور اخلاقی سوز باتوں سے محفوظ رکھو۔

اللہ تعالیٰ سے حیا کرنے کا مفہوم یہ بھی ہے کہ تم اپنی نظر حرام چیزیں دیکھنے سے محفوظ رکھو، مسلمان عورتوں کے عیوب اور خامیوں کی ٹوہ لگانے سے مکمل اعتناب کرو۔ صرف حلال اور جائز چیزیں ہی دیکھو۔ اللہ سے حیا کا مطلب یہ ہے کہ تم اپنی تائکیں تہمت اور شکوک و شبہات کے مقامات اور امکانات سے دور رکھو۔ تمہارے قدم صرف صراطِ مستقیم ہی پر چلنے چاہئیں۔

اللہ سے حیا کے معنی یہ بھی ہیں کہ تم اپنے کان لہو و لعب، بے ہودگی اور بے حیائی کی باتیں سننے سے محفوظ رکھو۔ ہاں، اپنے رب کا کلام (قرآن مجید) ضرور سنئے اور وہ چیز سنئے جس میں اللہ کی محبت و رضا ہو۔

اللہ سے حیا کرنے کا مطلب یہ ہے کہ تم اپنے پیٹ میں صرف حلال چیز ڈالو اور حرام کے شہبے والی کھانے پینے کی ہر چیز سے بچو۔

اللہ تعالیٰ سے حیا کا مطلب یہ ہے کہ تم آخرت اور اللہ کی ملاقات یاد رکھو۔ لوگوں سے حیا کا مطلب یہ ہے کہ لوگوں کو تکلیف نہ دی جائے اور جو چیز انھیں پسند نہ ہو، وہ نہ کی جائے۔ کوئی ایسا کام بھی نہ کرو جو اخلاقی اقدار اور مروت کے منافی ہو۔ اپنے نفس سے حیا کا مطلب یہ ہے کہ اللہ تعالیٰ کے عظیم احسانات اور نعمتوں کی فراوانی کے باوجود داس کی اطاعت شعاری میں اپنی کوتا ہی پر نا دم رہو۔

حیا کے کئی اسلوب اور متعدد قسمیں ہیں: حیا کی ایک قسم گناہ سے حیا ہے۔ یہ وہ شعور و احساس ہے جو تمھیں گناہ کرنے کے بعد لاحق ہوتا ہے اور تم اپنے دل میں شرمسار ہوتی ہو۔ ایک جذبہ حیا احساس کوتاہی میں ہے اور وہ یہ ہے کہ اگر تم کوئی نیکی کر کے محسوس کرو کہ اس کا حق پوری طرح ادا نہیں ہوا تو تم ندامت محسوس کرو۔ ایک حیا بڑوں کا لحاظ کرنا ہے، یعنی چھوٹے اپنے سے بڑے شخص سے حیا کریں۔

مقام و منصب کی حیا: یعنی یہ کہ تم جس کسی سے ہبیت اور رعب محسوس کرتی ہو اس کے ساتھ بے تکلف گفتگو کرنے میں حیا کرتی ہو۔

حیاء الکرم: وہ یہ ہے کہ تم کسی کو صدقہ یا بخشش دینے کے بعد یہ محسوس کرتی ہو کہ یہ صدقہ ضرورت سے بہت کم دیا گیا ہے۔

بہترین عورت قریب قریب حیا کے یہ سبھی پہلو اپناتی ہے۔ اس کے برعکس بدکروار عورتیں بڑی بے حیائی اور ڈھنائی سے کہتی ہیں: ہمیں لوگوں کی کوئی پروانیں، یوں وہ حیا کے فقدان کے باعث بے شمار گناہوں کا ارتکاب کرتی ہیں اور حیا باختہ عورتوں سے کوئی بھی گناہ بعد نہیں۔

حضرت عقبہ بن عمر و انصاری رضی اللہ عنہ روایت کرتے ہیں کہ رسول اللہ ﷺ نے فرمایا:

«إِنَّ مِمَّا أَدْرَكَ النَّاسُ مِنْ كَلَامِ الْبَيْوَةِ الْأُولَىٰ : إِذَا لَمْ تَسْتَحِ فَاصْنَعْ مَا شِئْتَ»

”لوگوں نے پہلی نبوتوں کی تعلیمات میں یہ نصیحت بھی پائی ہے: جب تم حیانہ کرو تو جو جی میں آئے کر گزو۔<sup>①</sup>

آپ ﷺ کا یہ ارشاد سختی سے نصیحت کے لیے ہے، یعنی جب تم کسی عیب سے حیا نہیں

<sup>①</sup> صحیح البخاری، الأدب، باب إِذَا لَمْ تَسْتَحِ فَاصْنَعْ ما شِئْتَ، حدیث: 6120، و مسند احمد: 383/5.

کرتے اور اپنے کسی مذموم فعل پر عار محسوس نہیں کرتے تو پھر تم اپنی ہر غرض اور خواہش نفس پوری کرلو، خواہ وہ اچھی ہو یا بری۔ مختصر یہ کہ جو حیا نہیں کرتا، وہ جو چاہے کرتا پھرے۔ دراصل یہ ڈانٹ اور سرزنش ہے اگرچہ الفاظ اور ان کا ظاہر فعل امر ہے۔ اس میں یہ تنبیہ بھی موجود ہے کہ حیا انسان کو برا یوں سے روکنے والی چیز ہے، پس میری مسلمان بہن! جو کام تم کرنا چاہو، اس پر غور کرلو! اگر وہ کام اچھا ہے اور اس میں کوئی عار نہیں تو وہ کام کرنے میں کوئی حرج نہیں۔

خلاصہ کلام یہ ہے کہ حیا مسلمان عورت کا زیور ہے۔ جب مسلمان عورت حیا سے محروم و عاری ہو جائے تو پھر وہ جو چاہے کرے، یقیناً اللہ تعالیٰ اسے اس کے اعمال کا بدلہ دے گا۔ عمل اچھا ہو گا تو جزا اور برا ہو گا تو سزا ملے گی۔

میری مسلمان بہن! اپنے حقوق طلب کرنے میں حیا کرنا، حیا نہیں ہے۔ جس حیا کی وجہ سے حقوق کی ادائیگی اور حصول میں خلل آئے وہ شرعی حیا نہیں ہے بلکہ وہ تو ذلت اور بے بسی ہے۔ اسی طرح دین کا فہم حاصل کرنے اور دینی احکام سمجھنے کے لیے سوال کرنے میں حیا کرنا بھی کوئی حیا نہیں ہے۔<sup>①</sup>

حضرت ام سلمہ رض راویت کرتی ہیں کہ حضرت ام سلیم رسول اللہ صلی اللہ علیہ وسلم کی خدمت میں حاضر ہوئیں اور یوں عرض گزار ہوئیں: اے اللہ کے رسول! بے شک اللہ تعالیٰ حق بات سے نہیں شر ماتا، لہذا یہ واضح فرمائیے کہ کیا عورت کو احتلام کی وجہ سے غسل کرنا چاہیے؟ نبی اکرم صلی اللہ علیہ وسلم نے فرمایا: (ہاں) جب پانی (مٹی) دیکھ لے۔ اس پر حضرت ام سلمہ رض نے (حیا سے) منہ ڈھانپ لیا۔ انہوں نے سوال کیا: اے اللہ کے رسول! کیا عورت کو بھی احتلام ہوتا ہے؟ تو رسول اللہ صلی اللہ علیہ وسلم نے جواب دیا: ”ہاں! تیرا دایاں ہاتھ خاک آ لود ہو (اگر عورت کو احتلام نہیں

① فتح الباری: 641/6، تحت الحدیث: 3484.

ہوتا) تو بچھے ماں کے ساتھ کیسے مشابہ ہو جاتا ہے؟<sup>①</sup> غور کیجیے! کس طرح ایک مومہ کو حیا نے ایک ایسے معاملے میں سوال کرنے سے نہیں روکا جس میں مومنات بات کرتے ہوئے عموماً حیا کرتی ہیں۔

میری مسلمان بہن! جب ”خیر النساء“ نے حیا کا زیور پہن لیا تو یہ حقیقت معروف ہو گئی کہ وہ پاک و امن ہے، پس اس کا ظاہر معزز اور باوقار ہوتا ہے جبکہ اس کے باطن میں اللہ تعالیٰ کے لیے اخلاص ہوتا ہے۔ اس کے عکس وہ عورت جو پرده اتار چھینکتی ہے، وہ اس طرح چلتی ہے گویا مجسم شیطانی روح چل رہی ہو۔ وہ کہتی ہے: ذرا میرا حسن و جمال تو دیکھو! یوں اس کا ظاہری حال قیچ اور باطنی حال ریا کا را اور شہرت کا طلب گار ہے۔

حضرت عائشہ رض فرماتی ہیں: اخلاقی اقدار کی بلندی حیا ہے۔

جذاب صمعی رض کہتے ہیں: میں نے ایک بدو کو کہتے ہوئے سنا: جس نے حیا کا لباس پہن لیا، اس کے عیب چھپ جاتے ہیں۔

حیا اور حیا والوں کی تعریف میں شعرا کے اشعار: صالح بن جناب رض کہتے ہیں:

إِذَا قَلَّ مَاءُ الْوَجْهِ قَلَّ حَيَاءُهُ

وَلَا خَيْرٌ فِي وَجْهٍ إِذَا قَلَّ مَاءُهُ

”جب چہرے کی رونق کم ہو جائے تو اس کی حیا بھی کم ہو جاتی ہے اور جس چہرے کی رونق کم ہو جائے، اس میں کوئی خیر نہیں۔“

ایک اور شاعر کہتا ہے:

مَا إِنْ دَعَانِي الْهَوَى لِفَاحِشَةٍ

إِلَّا نَهَايِي الْحَيَاةَ وَالْكَرَمَ

① صحیح البخاری، العلم، باب الحیاء في العلم، حدیث: 130، و صحیح مسلم، الحضر، باب وجوب الغسل على المرأة.....، حدیث: 313.

وَلَا إِلَى مَخْرَمٍ مَّذَدْتُ يَدِي

وَلَا مَشَّتْ بِي لِرِبَّةِ قَدْمٍ

”جب بھی میری خواہش نفس نے مجھے فاشی کی طرف بلایا تو مجھے حیا اور عزت نے روک دیا۔ میں نے جب بھی حرام کی طرف ہاتھ بڑھائے اور میرے قدم جب بھی بدکاری کی طرف بڑھے تو مجھے حیانے باز رکھا۔“

ایک شاعر کہتا ہے:

إِذَا رُزِقَ الْفَتَنَى وُجْهًا وَقَاحًا

تُقْلِبُ فِي الْأُمُورِ كَمَا يَشَاءُ

وَرُبَّ دَنِيَّةً مَا حَالَ بَيْنِي

وَبَيْنَ رُكُوبِهَا إِلَّا الْحَيَاةُ

”جب کسی نوجوان کو چہرہ ہی بے حیا ملا ہو تو وہ جو چاہتا ہے کرتا ہے جبکہ حیانے مجھے بہت سی براہیوں کے ارتکاب سے بچایا ہے۔“

ایک اور شاعر کہتا ہے:

كَرِيمٌ يَغْضُضُ الطَّرْفَ فَضْلَ حَيَاةِ

وَيَذْنُو وَأَطْرَافُ الرِّمَاحِ دَوَانِي

”معزز شخص حیا کی فضیلت کے باعث آنکھیں جھکانے کے قریب ہو جاتا ہے، حالانکہ نیزوں کی انسیاں قریب ہوتی ہیں۔“

امیہ بن ابی الصلت نے ابن جدعان تیکی کی تعریف کرتے ہوئے کہا ہے:

أَذْكُرُ حَاجَتِي أَمْ قَدْ كَفَانِي

حَيَاءُكَ إِنَّ شِيمَتَكَ الْحَيَاةُ

گَرِيمُ لَا يُغَيِّرُهُ صَبَاحٌ  
 عَنِ الْفَعْلِ الْجَمِيلِ وَلَا مَسَاءٌ  
 إِذَا أَثْنَى عَلَيْكَ الْمَرْءُ يَوْمًا

كَفَاهُ مِنْ تَعَرُّضِهِ الْثَّنَاءُ

”کیا میں اپنی حاجت بیان کروں یا تیری جیا مجھے کافی ہوگی کیونکہ جیا کرنا تیری خاص خوبی ہے۔ تو اس قدر معزز ہے جسے اپنے کام کرنے سے کوئی صبح یا کوئی شام نہیں رکھتی۔ حالات کیسے بھی ہوں بہر حال تم اپنے کام کرتے رہتے ہو۔ جب آدمی نے تیری تعریف بیان کر دی تو پھر تیرے پاس حاضر ہونے کے بجائے یہ تعریف کرنا ہی اس کے لیے کافی ہوگا (میری حاضری ضروری نہیں، میں تمھارا خیر خواہ ہوں۔)“  
 آدمیری مسلمان ہیں! بلند اخلاقی القدار اپناؤ اور اس گرال قدر خوبی کو اپنے اخلاق کا حصہ بناؤ تاکہ تم ”خیر النساء“ کا مرتبہ حاصل کرو۔



## اللہ تعالیٰ پر توکل کرنے والی

”بہترین مسلمان عورت“ اپنے تمام معاملات میں صرف اللہ تعالیٰ پر بھروسا کرتی ہے۔ اپنے سارے کام اسی کے سپرد کرتی ہے اور دستیاب چیزوں کے بجائے اللہ تعالیٰ کے پاس موجود نعمتوں پر مکمل اعتماد رکھتی ہے۔

میری مسلمان بہن! سمجھدار اور عقل مند عورت کے لیے لازم ہے کہ اس ذات عالیٰ ہی پر توکل کرے جس نے سب کے رزق کی ذمہ داری لے رکھی ہے کیونکہ توکل ایمان کا نہایت اہم ضابطہ اور اصول ہے جو انسان کے فقر و فاقہ کو دور کرنے کا ایک موثر سبب ہے۔ اللہ تعالیٰ فرماتے ہیں:

﴿إِنَّمَا الْمُؤْمِنُونَ الَّذِينَ إِذَا ذُكِرَ اللَّهُ وَجِلَتْ قُلُوبُهُمْ وَإِذَا تُلَيَّتْ عَلَيْهِمْ أَلْيَتْهُ زَادَتْهُمْ إِيمَانًا وَعَلَى رَبِّهِمْ يَتَوَكَّلُونَ﴾

”سچے) مومن صرف وہ لوگ ہیں کہ جب اللہ کا ذکر کیا جائے تو ان کے دل کا نپ اٹھتے ہیں اور جب ان کے رو برو اس کی آیتوں کی تلاوت کی جائے تو وہ ان کا ایمان بڑھادیتی ہیں اور وہ اپنے رب پر توکل کرتے ہیں۔“<sup>①</sup>

اللہ تعالیٰ پر تمہارا اعتماد جس قدر زیادہ اور بھر پور ہوگا، اسی قدر تم قیامت کے دن کے لیے اپنی نیکیوں کا ذخیرہ کر لوگی۔ تمہارا اعتماد اللہ پر پروزانہ بڑھتے گا، تمہاری نیکیوں کا ذخیرہ بھی بڑھتے گا، اس کے نتیجے میں تم جرأت مندی سے شیطان کا مقابلہ کر سکوگی۔ لکنی ہی عورتیں ہیں جنھوں

① الأنفال: 8.

نے اپنے جذبے پر اعتماد کرتے ہوئے کام شروع کیا تو اللہ نے انھیں گمراہ کر دیا۔ کتنی ہی ایسی عورتیں ہیں جنہوں نے اپنی قوت کے بل بوتے پر اپنا کام شروع کیا تو اللہ نے انھیں بیمار کر دیا۔ بے شمار عورتیں ایسی ہیں جو اللہ کی قضایا پر راضی نہ ہوئیں، اللہ پر توکل نہ کیا تو دنیا و آخرت میں ناکام و نامراد ہو گئیں۔ بہت سی عورتوں نے اپنی زندگی میں اپنے ماں پر بھروسہ کیا تو اللہ نے انھیں فقیر کر دیا۔ ان کے عکس بہت سی عورتوں نے اللہ پر توکل کیا تو ان کے لیے دنیا و آخرت کی سعادت و خوش بختی کے دروازے کھل گئے۔

میری مسلمان بہن! اللہ تعالیٰ کا یہ فیصلہ ہے کہ جو عورت اس پر توکل کرے گی، وہ اسے کافی ہو جائے گا۔ جو اس پر ایمان لائے گی، وہ اسے ہدایت نصیب کرے گا۔ جو صدقہ کرے گی، اسے جزا دے گا۔ جو اس پر اعتماد کرے گی، اسے نجات دے گا اور جو اسے پکارے گی، وہ اس کی پکار سنے گا۔ اللہ تعالیٰ فرماتے ہیں:

﴿وَمَنْ يُؤْمِنْ بِاللَّهِ يَهْدِ قَلْبَهُ﴾

”اور جو اللہ پر ایمان لائے گا، وہ اس کے دل کو ہدایت دے دے گا۔“<sup>①</sup>

اور ارشاد فرمایا:

﴿وَمَنْ يَتَوَكَّلْ عَلَى اللَّهِ فَهُوَ حَسِيبُهُ﴾

”اور جو اللہ پر توکل کرے گا تو وہ اسے کافی ہو جائے گا۔“<sup>②</sup>

اور اللہ تبارک و تعالیٰ نے فرمایا:

﴿إِنْ تُقْرِضُوا اللَّهَ قُرْضاً حَسَنًا يُضْعِفُهُ لَكُمْ﴾

”اگر تم اللہ کو فرض حسنہ دو گے تو وہ اسے تمہارے لیے بڑھا دے گا۔“<sup>③</sup>

نیز ارشاد باری تعالیٰ ہے:

<sup>①</sup> التغابن 64:11. <sup>②</sup> الطلاق 65:3. <sup>③</sup> التغابن 64:17.

﴿وَمَنْ يَعْتَصِمْ بِاللَّهِ فَقَدْ هُدِيَ إِلَى صِرَاطٍ مُّسْتَقِيمٍ﴾

”اور جو شخص اللہ کے دین کو مضبوطی سے تھام لے تو اسے سیدھے راستے کی ہدایت مل جاتی ہے۔“<sup>①</sup>

اور مقدس ذات نے فرمایا:

﴿وَإِذَا سَأَلَكَ عِبَادٌ عَنِّي فَإِنِّي قَرِيبٌ طُرُجْبُ دَعْوَةِ الدَّاعِ إِذَا دَعَانِ﴾

”(اے نبی) جب میرے بندے میرے بارے میں سوال کریں تو بے شک میں قریب ہوں، میں دعا کرنے والے کی دعا قبول کرتا ہوں، جب بھی وہ مجھ سے دعا کرے۔“<sup>②</sup>

حقیقی توکل: توکل کرنے والی عورت کے دل اور دماغ میں عقیدہ توحید کے راخ ہونے کی دلیل ہے۔ توکل درحقیقت قلبی اعمال میں سے ایک عمل ہے اور یہ زبانی قول یا صرف اعضاء کے عمل کا نام نہیں۔ توکل کی تکمیل اور اس کے درجات کی تکمیل کے لیے تفصیل متعدد امور کی ضرورت ہے جو یہ ہیں:

① اللہ تعالیٰ اور اس کی صفات کی معرفت اور یہ کہ اشیاء اللہ کی مشیت اور قدرت ہی سے بنتی اور واقع ہوتی ہیں۔

② اشیاء اور ان کے مسماں کا ثبوت اور اسباب اختیار کرنا۔

③ بلاشرکت غیرے اللہ تعالیٰ کی توحید پر کامل ایمان اور قلبی اخلاق۔

④ دل کا اللہ پر پختہ اعتماد اور بھروسہ۔

⑤ اللہ کے ساتھ حسن ظن رکھنا۔

⑥ اللہ تعالیٰ کے احکام کی تعمیل کے لیے دل کی مکمل آمادگی اور اطاعت گزاری۔

① آل عمران: 101. ② البقرة: 186.

⑦ تمام معاملات اللہ کے سپرد کرنا۔

صحابہ کرام رضی اللہ عنہم، تابعین عظام رضی اللہ عنہم، علمائے کرام، زہاد اور بزرگوں کے توکل اور توکل کرنے والوں کے بارے میں بہت سے اقوال منقول ہیں۔ بعض علماء نے توکل کی شریعہ کرتے ہوئے بتایا ہے کہ توکل قسمت میں لکھے ہوئے پر راضی ہونے کا نام ہے اور کچھ علماء اللہ پر پورے بھروسے کے بعد پر سکون رہنے کو توکل قرار دیتے ہیں۔

چند علماء نے اس کی تعریف یوں کی ہے: توکل اللہ کے فیصلے اور اس کی قضا کو تسلیم کرنے کا نام ہے اور بعض کہتے ہیں: توکل ہر حال میں اللہ کے سپرد ہونے کا نام ہے۔ اور کچھ کے نزدیک: توکل ابتدا ہے، تسلیم و رضا درمیانہ درجہ ہے اور تفویض، یعنی سپردگی انتہا ہے۔

میری مسلمان بہن! ہمارے سلف صالحین کے نزدیک توکل رزق کی تلاش اور اس کے لیے کوشش کرنے کے منافی اور معارض نہیں تھا لیکن متاخرین میں سے کچھ ایسے مسلمان بھی ہیں جنہوں نے توکل کا مطلب نہایت غلط سمجھا ہے بلکہ ہم نے ایسے مسلمان بھی دیکھے ہیں جو اسلام پرستی اور کامیابی کا دین ہونے کی تہمت لگاتے ہیں اور مسلمانوں کو سوت، کاہل اور نکما قرار دیتے ہیں۔ اس طرح اسلام کے درخشاں چہرے کو داندار بنانے کی مذموم کوشش کی گئی ہے اور اہل اسلام کو بدنام کیا گیا ہے لیکن جو شخص دین اسلام کی تعلیمات پر گہری نظر رکھتا ہے، اسے بخوبی علم ہو جاتا ہے کہ توکل کسی حال میں بھی رزق کی تلاش اور اس کی کوشش کے منافی نہیں ہے۔ اس میں شک نہیں کہ آج کے دور میں توکل غفلت اور بے پرواہی کی شکل اختیار کر گیا ہے۔ زہدستی اور بے کاری کے ہم معنی بن گیا ہے۔ اللہ کی کفالت و ذمہ داری کا مطلب لوگوں کے مال پر نظر رکھنا سمجھ لیا گیا ہے۔

متنزد کرہ بالا غلط فہمیاں اسلام کے مفہاہیم اور اس کی مضبوط بنیادوں کو ہو کھلا کر دینے والی ہیں لیکن جو شخص رسول اللہ ﷺ کے ارشادات، آپ کی سیرت اور آپ کے توکل اور اسباب اختیار کرنے کے عمل مبارک کا مطالعہ کرے گا، وہ حقیقی توکل کا مطلب سمجھ جائے گا۔ اللہ پر توکل کرنے میں صحابہ کرام رضی اللہ عنہم اور تابعین عظام رضی اللہ عنہم کے حالات میں بھی توکل کی وہی شان نظر آتی ہے جس کا سبق نبی کریم ﷺ کے اسوہ حسنہ سے ملتا ہے۔

کچھ لوگ ایسے ہیں جنھیں صحیح توکل کا علم نہیں اور انہوں نے توکل اور توکل کو آپس میں خلط ملط کر دیا ہے لیکن ہر دور میں علمائے ربانی نے ان کی صحیح کی ہے اور اصل حقیقت کو واضح کیا ہے۔

جناب موسیٰ بن مکرم فرماتے ہیں: ایک شخص نے حضرت حسن بصری رضی اللہ عنہ سے پوچھا: اے ابوسعید! اگر میں صحیح مصحف کھول کر شام تک تلاوت ہی کرتا رہوں تو میرا یہ عمل کیا قرار پائے گا؟ حضرت حسن رضی اللہ عنہ نے فرمایا: صحیح کے وقت تلاوت کر لیا کرو اور کچھ دیر شام کے وقت قرآن پڑھ لیا کرو باقی سارا دن اپنا کام کا ج اور اپنا کار و بار کیا کرو۔

جناب ابو قلابہ رضی اللہ عنہ فرماتے ہیں: بازار جایا کرو کیونکہ اس میں (کار و بار کرنے سے) لوگوں سے بے پرواہی ہے اور دین کی صلاح بھی ہے۔

جناب بشر بن حارث رضی اللہ عنہ نے اپنے بیٹے کو نصیحت کرتے ہوئے فرمایا: پیارے بیٹے! اپنی ماں کی خدمت کرو، ماں کی نافرمانی ہرگز نہ کرنا اور بازار کو لازم پکڑو (تجارت اور کار و بار ضرور کرو)۔

امام عبد اللہ بن مبارک رضی اللہ عنہ سے ان کا یہ ارشاد منقول ہے: اہل و عیال کی بھلائی اور پرورش کے لیے کوشش اور محنت کرنے سے کوئی چیز افضل اور اعلیٰ نہیں۔

امام سفیان ثوری رضی اللہ عنہ فرماتے ہیں: جب تم اللہ کی (نفعی) عبادت کرنے لگو تو پہلے یہ دیکھ لو

کہ گھر میں ضرورت کے مطابق گندم موجود ہے یا نہیں، موجود ہو تو عبادت کرلو ورنہ پہلے گندم  
تلاش کرو (کما کر لاؤ) پھر (غسلی) عبادت کرو۔

میری مسلمان بہن! نبی کریم ﷺ اور صحابہؓ کرام کے توکل کا یہی حال تھا۔ روزی کمانا  
آپ کی سنت تھی۔ جو شخص آپ کے اوصاف اختیار کرنا چاہے، اسے آپ کی سنت کو لازم پکڑنا  
چاہیے۔

”خیر النساء“ وہ مثالی مسلمان خاتون ہے جو اپنے رب پر توکل کرتی ہے، دوسروں کے مال  
پر نظر نہیں رکھتی، اپنے رب کے خزانوں پر اعتماد کرتی ہے اور دیگر مسلمان عورتوں کے مال و  
دولت کی طبع نہیں کرتی۔ اسباب ضرورت اختیار کرتی ہے کیونکہ وہ جانتی ہے کہ اس کے رب  
نے جو بیماری بھی نازل کی ہے، اس کی دوا اور علاج بھی مرحمت فرمایا ہے۔

”خیر النساء“ کو دونوں جہانوں کی کامیابی مبارک ہو، وہ اس دنیا میں اپنے خالق پر اعتماد  
کر کے رنج و غم سے راحت پاتی ہے اور آخرت میں بے مثال نعمتوں والی جنت اور رب العالمین  
کی خوشنودی سے سرفراز ہوتی ہے۔



## ر ”خیر النساء“ کی چند اور خصوصیات

- ① اپنے تمام اعمال میں اللہ تعالیٰ کے لیے ملخص
- ② والدین کی اطاعت گزار اور ان کے ساتھ حسن سلوک کرنے والی
- ③ وفادار اور عہد کی پاسداری کرنے والی

# ر اپنے تمام اعمال میں اللہ کے لیے مخلص

www.KitaboSunnat.com

”خیر النساء“ اپنے تمام اقوال و افعال اور اپنے رب کے ساتھ تمام معاملات میں مخلص ہونے کے علاوہ اپنے نفس اور سب لوگوں کے ساتھ مخلص ہوتی ہے۔

”بہترین عورت“ اپنے تمام اعمال و افعال صرف اللہ کی رضا کے حصول کے لیے انجام دیتی ہے، اس لیے وہ کسی دکھاوے کے لیے کام نہیں کرتی جو لوگوں میں سے کسی کے ساتھ منافقت نہیں کرتی اور اپنے رب کے سوا کسی سے نہیں ڈرتی۔

میری مسلمان بہن! ”اخلاص“ کا لفظ صفائی سترہائی اور ہر عیب سے پاک ہونے پر دلالت کرتا ہے۔

”اخلاص“ کا مطلب کسی چیز کا ہر دوسری چیز کی ملاوٹ سے پاک ہونا ہے جس طرح تم کہتی ہو: **خَلَصْتُ الْبَنَّ مِنْ شَوْبِ الْمَاءِ** یعنی میں نے دو دھوکو پانی کی ملاوٹ و آمیش سے پاک رکھا۔

اخلاص میں سلامتی اور نجات کا مفہوم بھی شامل ہے کیونکہ کہا جاتا ہے: **خَلَصَ فُلَانٌ مِنْ كَذَّا** ”فلان شخص اس معاملے سے بچ گیا اور نجات پا گیا۔“

اخلاص میں سچائی اور طہارت کے معنی بھی مضر ہیں، جیسے کہا جاتا ہے: **أَخْلَصَ فُلَانٌ لَفْلَانِ فِي وُدُّه** ”فلان شخص نے فلان سے اپنی محبت بچی اور پا کیزہ کر دکھائی۔“

اسلام میں اخلاص کا مطلب یہ ہے کہ اللہ تعالیٰ سے تقرب کے حصول کے لیے ہر اس عیب اور نقص کا خاتمہ کرنا جو راہ تقرب میں حائل ہوتا ہے، لہذا عقیدے میں بھی اخلاص شرط لازم

ہے، اسی لیے قرآن کریم میں ایک سورت، سورہ اخلاص کے نام سے موسوم ہے جس میں عقیدے کی اساسی باتیں بیان کی گئی ہیں۔

اللہ تعالیٰ کی عبادت کے سلسلے میں، یعنی نماز، روزہ، زکاۃ اور حج میں بھی اخلاص ہونا ضروری ہے، یہ تمام عبادات اللہ کی قربت کے حصول اور اس کے عذاب سے نجات پانے کے جذبے سے ادا کی جائیں۔ لوگوں کے ساتھ اخلاص یہ ہے کہ خرید و فروخت، لین دین اور دیگر ہر قسم کے معاملات میں اللہ کا خوف ملحوظ رکھا جائے۔

اللہ تعالیٰ نے اخلاص کی ترغیب دلائی ہے اور اس کی فضیلت بیان کی ہے، ارشاد باری تعالیٰ ہے:

﴿قُلْ إِنِّي أُمِرْتُ أَنْ أَعْبُدَ اللَّهَ مُخْلِصًا لَّهُ الدِّينَ ○ وَأُمِرْتُ لَا نَأْكُونَ أَوَّلَ الْمُسْلِمِينَ ○ قُلْ إِنِّي أَخَافُ إِنْ عَصَيْتُ رَبِّي عَذَابَ يَوْمَ عَظِيمٍ ○ قُلِ اللَّهُ أَعْبُدُ مُخْلِصًا لَّهُ دِينِي ○ فَلَعْبُدُ وَأَمَا شَيْئُتُمْ مِّنْ دُونِهِ﴾

”آپ کہہ دیجیے: بے شک مجھے حکم دیا گیا ہے کہ میں خالصتاً اللہ تعالیٰ کی بندگی کے لیے اس کی عبادت کروں۔ اور مجھے حکم دیا گیا ہے کہ میں پہلا مسلمان بن جاؤں۔ کہہ دیجیے: اگر میں اپنے رب کی نافرمانی کروں تو یقیناً مجھے بڑے دن کے عذاب سے ڈگلتا ہے۔ کہہ دیجیے: میں اللہ کے لیے اپنی بندگی خالص کرتے ہوئے صرف اسی کی عبادت کرتا ہوں، پس تم اس کے علاوہ جس کی چاہو بندگی کرو۔“<sup>①</sup>

اخلاص کی بلند شان اور عظیم مقام و مرتبہ یہ ہے کہ اگر تم قرآنی آیات پر غور کرو تو تمھیں معلوم ہو گا کہ اخلاص کی نسبت انبیاء کرام سے ہے۔ اللہ تبارک و تعالیٰ نے موسیٰ علیہ السلام کی فضیلت بیان کرتے ہوئے فرمایا:

﴿وَأَذْكُرْ فِي الْكِتَابِ مُوسَى نَبِيًّا إِنَّهُ كَانَ مُخْلَصًا وَكَانَ رَسُولًا لِّتَبَيَّنَ﴾

”اور کتاب میں موسیٰ کا ذکر کیجیے، بلاشبہ وہ پنے ہوئے رسول اور نبی تھے۔“<sup>①</sup>

یوسف عليه السلام کے بارے میں فرمایا:

﴿وَلَقَدْ هَمَتْ بِهِ وَهَمَ بِهَا لَوْلَا أَنْ رَّأَيْهَا نَبِيًّا كَذِيلَكَ لِتَصْرِفَ عَنْهُ السُّوءَ وَالْفَحْشَاءَ طَرَأَتْ إِنَّهُ مِنْ عِبَادِنَا الْمُخْلَصِينَ﴾

”اور بلاشبہ یقیناً وہ اس کے ساتھ ارادہ کر چکی تھی اور وہ بھی اس عورت کے ساتھ ارادہ کر لیتا اگر یہ نہ ہوتا کہ اس نے اپنے رب کی دلیل دیکھ لی۔ اسی طرح ہوتا کہ ہم اس سے برائی اور بے حیائی ہٹا دیں۔ بے شک وہ ہمارے خالص کیے ہوئے بندوں سے تھا۔“<sup>②</sup>

اللہ تعالیٰ نے حضرت ابراہیم عليه السلام اور ان کی آل کے بارے میں فرمایا:

﴿وَأَذْكُرْ عِبَادَنَا إِبْرَاهِيمَ وَإِسْحَاقَ وَيَعْقُوبَ أُولَى الْأَيْدِيْمِ وَالْأَبْصَارِ إِنَّا أَخَصْنَاهُمْ بِخَالِصَةٍ ذُكْرَى الدَّارِ﴾

”اور ہمارے بندوں ابراہیم، اسحاق اور یعقوب کو یاد کیجیے جو قوت و بصیرت والے تھے، بے شک ہم نے انھیں ایک خاص وصف یاد آختر کے ساتھ چن لیا تھا اور وہ ہمارے نزدیک بیکار گزیدہ اور نیک لوگوں میں سے تھے۔“<sup>③</sup>

جذبہ اخلاص کے چند فضائل:

① اخلاص بندے کو ہر چیز سے نجات دلاتا ہے، اسے ہرغم اور دلکھ سے بچاتا ہے۔ اس کی عمر، رزق اور عمل میں برکت کا باعث بنتا ہے۔

② اللہ تعالیٰ نے ہر کامیابی اور فلاح اخلاص سے وابستہ رکھی ہے۔ ارشاد باری تعالیٰ ہے:

① مریم: 51:19. ② یوسف: 24:38. ③ ص: 45-47.

﴿يَوْمَ لَا يَنْفَعُ مَالٌ وَّلَا بَنُونَ إِلَّا مَنْ أَتَى اللَّهَ بِقُلُوبٍ سَلِيمٍ﴾

”جس دن مال کوئی نفع دے گا نہ اولاد۔ الایہ کہ کوئی اللہ کے پاس قلب سلیم کے ساتھ حاضر ہو۔“<sup>①</sup>

③ جو شخص محض اللہ کے لیے خالص عمل کرتا ہے، اللہ سے اپنی محبت عطا کرتا ہے۔

④ اللہ تعالیٰ صرف وہی اعمال قبول فرماتا ہے جو صرف اسی کے لیے خلوص سے کیے گئے ہوں اور محض اسی کی خوشنودی کے لیے کیے گئے ہوں۔

⑤ انسان خلوص کی بدولت وسوسوں سے نجات پا جاتا ہے۔

زاہد ابو سلیمان دارالنیۃ رحمۃ اللہ علیہ کہتے ہیں: جب بندہ اپنے اعمال اللہ کے لیے خالص کر لیتا ہے تو بہت سے وسوسوں اور ریا کاری سے نجات پا جاتا ہے۔

⑥ اخلاص کی وجہ سے آدمی برائی اور بے حیائی سے بچالیا جاتا ہے۔ یہ حقیقت اللہ تعالیٰ کے اس ارشاد سے عیاں ہے جس میں اس نے یوسف علیہ السلام کا حال بیان کرتے ہوئے فرمایا:

﴿وَلَقَدْ هَمَّتْ بِهِ وَهُمْ بِهَا لَوْلَا أَنْ رَأَبُوهَا نَرِبَّهُ طَكَذَلَكَ لَنَصْرِفَ عَنْهُ السُّوءَ وَالْفَحْشَاءَ طِرَانَةٌ مِنْ عِبَادِنَا الْمُخَلَّصِينَ﴾

”اور بلاشبہ یقیناً وہ اس کے ساتھ ارادہ کر چکی تھی اور وہ بھی اس عورت کے ساتھ ارادہ کر لیتا اگر یہ نہ ہوتا کہ اس نے اپنے رب کی دلیل دیکھ لی۔ اس طرح ہوتا کہ ہم اس سے برائی اور بے حیائی ہٹا دیں۔ بے شک وہ ہمارے خالص کیے ہوئے بندوں سے تھا۔“<sup>②</sup>

⑦ ملخص عورت کے دل سے حکمت و دانائی پھوٹی ہے جسے وہ اپنی زبان سے ظاہر کرتی ہے۔ جناب مکھول رحمۃ اللہ علیہ کہتے ہیں: جب بندہ اپنا عمل اللہ کے لیے خالص کر لیتا ہے تو حکمت

① الشعرااء 26:88, 89.

② یوسف 12:24.

کے چشمے اس کے دل سے پھوٹ کر اس کی زبان پر جاری ہو جاتے ہیں۔

⑧ اللہ تعالیٰ مخلص عورت کی مدفرماتا ہے اور اس کی نیکیوں میں اضافہ کر دیتا ہے۔

اور مخلص مسلمان عورت وہ ہے جو اپنی نیکیاں اسی طرح چھپاتی ہے جس طرح اپنی براہیاں چھپاتی ہے۔ آپ اپنے اعمال میں اپنے اخلاق کا اندازہ دو علامات سے کر سکتی ہیں:

اپنا عمل اللہ کی رضا کے حصول کے لیے انعام دو لیکن عمل کے لیے پہلا قدم اٹھانے سے قبل تمھیں یہ سوچنا سمجھنا چاہیے کہ تم یہ عمل کس کے لیے کر رہی ہو؟ اور تمھیں اس کام کی

ترغیب دینے کا سبب کیا ہے؟

اللہ تعالیٰ اپنے مخلص بندوں کی صفت بیان کرتے ہوئے فرماتے ہیں کہ وہ کہتے ہیں:

﴿إِنَّمَا نُطْعِمُكُمْ لِوَجْهِ اللَّهِ لَا تُرِيدُ مِنْكُمْ جَزَاءً وَلَا شُكُورًا﴾

”بس ہم تو تمھیں اللہ کی خاطر کھانا کھلاتے ہیں، ہم تم سے کوئی جزا اور شکر گزاری نہیں چاہتے۔“<sup>①</sup>

یہ عمل اللہ کی شریعت کتاب اللہ میں سے ہو یا اس کی وضاحت نبی اکرم ﷺ کی سنت

میں ہو، اللہ تعالیٰ فرماتے ہیں:

﴿فَمَنْ كَانَ يَرْجُوا لِقَاءَ رَبِّهِ فَلَيَعْمَلْ عَمَالًا صَالِحًا وَلَا يُشْرِكْ بِعِبَادَةِ رَبِّهِ أَحَدًا﴾

”پھر جو شخص اپنے رب سے ملاقات کی امید رکھتا ہو، اسے چاہیے کہ نیک عمل کرے اور اپنے رب کی عبادت میں کسی کو شریک نہ کرے۔“<sup>②</sup>

حافظ ابن کثیر رضی اللہ عنہ اس کی تفسیر میں فرماتے ہیں: عمل کی قبولیت کے دور کن ہیں: ضروری ہے

① الدهر 9:76.

② الکھف 18:110.

عمل اللہ کے لیے خالص ہو اور رسول اللہ ﷺ کی شریعت کے موفق ہو۔


مخلص عورت اپنی نیکیاں ہمیشہ پوشیدہ رکھتی ہے وہ اپنے نیک اعمال کسی کو بتاتی نہیں کیونکہ وہ جانتی ہے کہ اللہ تعالیٰ اس کے تمام پوشیدہ اور علائیہ کاموں سے خوب واقف ہے۔

جناب عبدہ بن سلیمان بتاتے ہیں کہ ہم بلا دروم میں حضرت عبداللہ بن مبارک رضی اللہ عنہ کے ساتھ ایک جنگ میں شریک تھے۔ دشمن سے آمنا سامنا ہوا، فریقین کی صفين مقابل آگئیں، دشمن کے ایک سپاہی نے مقابلے کے لیے لکارا۔ ہماری طرف سے مقابلے کے لیے ایک شخص نکلا، کچھ دری مقابلہ جاری رہا، ہمارے مسلمان بھائی نے اسے قتل کر دیا، پھر ایک اور کافر اس کے مقابلے میں آیا تو اسے بھی قتل کر دیا، پھر تیر ایک شخص آیا تو وہ بھی قتل ہو گیا، پھر انہوں نے مقابلے کے لیے لکارا تو ایک شخص ان سے مقابلے کے لیے آیا، انہوں نے کچھ دری تعاقب کیا اور اسے بھی قتل کر ڈالا۔ لوگ اس دلیر مجاہد کے گرد اکٹھے ہو گئے، میں بھی ان لوگوں میں شامل تھا۔ انہوں نے یک ایک آستین سے اپنا چہرہ چھپا لیا، میں نے آستین کا کنارہ ہٹا دیا۔ وہ حضرت عبداللہ بن مبارک رضی اللہ عنہ تھے، انہوں نے فرمایا: اے ابو عمر وابو توبہ! ہماری ساکھ خراب کرنے پر ملا ہوا ہے (میرے عمل کو لوگوں پر ظاہر کر رہا ہے) یوں حضرت عبداللہ بن مبارک نے اپنے دلیرانہ کارناموں کو صرف اللہ کی رضا کے لیے چھپانے کی بھرپور کوشش کی۔

حضرت حسن بصری رضی اللہ عنہ کہتے ہیں: ایک شخص نے سارا قرآن مجید سیکھ لیا لیکن لوگوں کو خبر نہ ہوئی، بے شک آدمی نے زبردست فتح حاصل کر لی مگر لوگوں کو علم نہ ہوا اور اللہ کا ایک بندہ اپنے گھر میں طویل نماز پڑھتا ہے، اس کے پاس مہمان بھی ہوتے ہیں مگر انھیں بالکل پتہ نہیں چلتا۔ میں نے ایسے لوگ دیکھے ہیں کہ روئے زمین پر موجود جو عمل وہ چھپا کر کر سکتے تھے، اسے انہوں نے علائیہ ہر گز نہیں کیا۔

میری مسلمان بہن!

اپنے اعمال اللہ کے لیے خالص کرو، جب بات کرو تو اللہ کے لیے کرو، کوئی عمل کرو تو اللہ کے لیے کرو۔ ہر کام اللہ کی رضا کے لیے انجام دوگی تو اللہ کے فضل و کرم سے ”خیر النساء“ کے مقام و مرتبے پر پہنچ جاؤ گی۔ ہم اللہ سے دعا کرتے ہیں کہ وہ تمھیں ان خوش بخت عورتوں میں شامل فرمائے۔ اللہ تعالیٰ یقیناً ہر چیز پر قادر ہے۔



## والدین سے حسن سلوک کرنے والی

”بہترین عورت“ جانتی ہے کہ جنت کا راستہ، والدین کی فرماں برداری اور ان کے حقوق کی ادائیگی سے ملتا ہے، اس لیے وہ ان کی زندگی میں ان کی فرماں بردار اور ان کی موت کے بعد بھی ان کے ساتھ نیکی کرنے والی ہوتی ہے۔ ان کی زندگی میں ان کے آرام کے لیے راتوں کو جاگتی ہے اور انھیں خوش رکھنے کی ہر ممکن کوشش کرتی ہے اگرچہ اس کے لیے اسے مشقت برداشت کرنی پڑے۔ ان کی وفات کے بعد ان کے لیے دعا کرتی ہے، ان پر حمکھاتی ہے، ان کے لیے (اللہ تعالیٰ سے) بخشش طلب کرتی ہے اور اپنے محبودوں میں دعا کرتی ہے: اے میرے رب! ان دونوں پر حم فرماجس طرح انھوں نے بچپن میں میری تربیت و غہداشت کی تھی۔ میری مسلمان بہن! اسلام نے تم پر والدین کی عزت و تکریم، ان کے ساتھ شفقت و رحمت اور حسن سلوک فرض قرار دیا ہے اور فرماں بردار کے لیے عظیم اجر و ثواب کا وعدہ کیا گیا ہے۔ والدین خواہ کافر ہوں، پھر بھی ان کے ساتھ حسن سلوک کا حکم ہے۔ جس آیت میں بھی اللہ تعالیٰ نے اپنی توحید کا تذکرہ کیا ہے، اس میں توحید کے بعد والدین کے ساتھ حسن سلوک کا حکم دیا ہے کیونکہ اللہ کے بعد یہی دوستیاں ہیں جو اس دنیا میں تیرے وجود کا سبب ہیں۔

والد نے تمہاری تعلیم و تربیت، پرورش اور تمہاری خوراک و پوشاک کے لیے کتنی سختیاں برداشت کیں، دن رات کام کیا، تمہیں خوش و خرم زندگی مہیا کرنے کے لیے سفر کیے۔ انھوں نے روکھی سوکھی کھائی اور موٹا جھوٹا پہننا مگر تمہیں بہترین غذا اور عمدہ لباس مہیا کیا۔ انھوں نے ہمیشہ محنت مشقت کی زندگی بسر کی، تمہاری خاطر نہ جانے کس کس کی کیسی کیسی کڑوی کیلی باقیں

سینے اور نہ جانے کتنی رات میں تمہارے لیے جاگ کر بسر کیس مگر ان کے برعکس تمہاری زندگی میٹھی نیند میں سہانے خواب دیکھتے اور دن کو کھلیتے کو دتے بسر ہوئی اور تصحیں والدین کی تیکنی ترشی کا احساس تک نہیں ہوا۔

اور ماں تصحیں کیا معلوم کہ ماں کیا ہستی ہے؟ اس نے تمہارے لیے بے مثال مشقت برداشت کی، تصحیں اپنے پیٹ میں رکھا اور جمل کا بوجھ اٹھایا، پھر تمہاری ولادت کی تکلیف ہی۔ اس نے ساری عمر بھوک، پیاس، تکلیف اور تھکا وٹ محسوس کیے بغیر اور تیری طرف سے کسی بد لے اور جزا کے انتظار کے بغیر گزاری، اس نے تمہاری مخلص خادمہ بن کر زندگی گزار دی۔ وہ تمہارے لیے کھانا پکاتی تھی، کپڑے دھوتی تھی، تمہاری نس اور ڈاکٹر تھی، تمہاری بیماری میں راتوں کو جاگتی تھی۔ اس کا سینہ اور گود ہی تمہارا بستر اور بچھونا ہوتا تھا اور اس کا دل تمہارے لیے رحمت و شفقت کا مخزن تھا۔

میری پیاری مسلمان بین! اللہ تعالیٰ نے تصحیں والدین کے ساتھ اچھا سلوک کرنے اور ان کی فرماں برداری کا حکم دیا ہے۔ اللہ تعالیٰ فرماتے ہیں:

﴿وَقَضَى رَبُّكَ أَلَا تَعْبُدُوا إِلَّا إِيَّاهُ وَبِالْوَالِدَيْنِ إِحْسَانًا طَإِمًا يَبْلُغُنَّ عِنْدَكَ الْكِبَرَ﴾

﴿أَحَدُهُمَا أَوْ كَلَّهُمَا فَلَا تَقْنُلْ لَهُمَا أُفِّ وَلَا تَنْهَرْهُمَا وَقُلْ لَهُمَا قُوْلًا كَرِيمًا﴾

﴿وَأَخْفُضْ لَهُمَا جَنَاحَ الدُّلُّ مِنَ الرَّحْمَةِ وَقُلْ رَبِّ إِحْسَانَهُمَا كَمَا رَبَّيْتِي صَفِيرًا﴾

”اور آپ کے رب نے فیصلہ کر دیا ہے کہ تم اس کے سوا کسی کی عبادت نہ کرو اور والدین سے اچھا سلوک کرو، اگر ان دونوں میں سے کوئی ایک یا دونوں تمہارے سامنے بڑھا پے کو پہنچ جائیں تو ان سے ”اف“ بتک نہ کہو، انھیں ہرگز نہ جھوڑ کو، ان سے نرم لجھے میں نہایت ادب سے بات کرو۔ اور ان کے سامنے رحم دلی اور عاجزی کے ساتھ اپنا پہلو جھکائے رکھو اور کہو: اے میرے رب! ان دونوں پر رحم فرمائیں انہوں

نے بچپن میں میری پروردش کی۔<sup>①</sup>

بلکہ اللہ تعالیٰ نے اپنا شکر ان کی شکرگزاری کے ساتھ ملا کر بیان کیا ہے تاکہ والدین کی فضیلت و اہمیت اجاگر ہو۔ اللہ تعالیٰ نے فرمایا:

﴿أَنِ اشْكُرْنِي وَلَوَالَّدِيْكُ طَلِقَ الْمُصِيْدُ﴾

”یہ کہ میرا اور اپنے والدین کا شکر کر و تھیں (بالآخر) میری ہی طرف لوٹ کر آنا ہے۔<sup>②</sup>“

امت مسلمہ کے جلیل القدر عالم حضرت ابن عباس رض فرماتے ہیں: ”تین آیات تین احکام کے ساتھ مشترک بیان ہوئی ہیں۔ ان میں سے ہر ایک اپنے ہم رشتہ حکم کے ساتھی قبول ہوتی ہے۔“

① اللہ تعالیٰ کا ارشاد ہے:

﴿وَأَطِيْعُوا اللَّهَ وَأَطِيْعُوا الرَّسُولَ﴾

”اور اللہ کی اطاعت کرو اور رسول کی اطاعت کرو۔<sup>③</sup>“

لہذا جو شخص اللہ کی اطاعت کرے اور رسول اللہ صلی اللہ علیہ وسالم کی اطاعت نہ کرے تو اس کی اطاعت قبول نہیں ہوگی۔

② نبی اللہ تعالیٰ کا ارشاد ہے:

﴿وَأَقِيمُوا الصَّلَاةَ وَأَتُوا الزَّكُوْنَ﴾

”اور نماز قائم کرو اور زکاۃ ادا کرو۔<sup>④</sup>“

چنانچہ جو شخص نماز قائم کرے مگر زکاۃ دینے سے انکار کرے تو اس کی نماز بھی قبول نہیں ہوگی۔

① بنی اسراء بیل 24:23:17. ② لقمان 14:31. ③ المائدہ 5:92. ④ البقرہ 2:43.

③ اللہ تعالیٰ نے مزید فرمایا:

﴿إِنَّ اشْكُرْنِيْ وَلِوَالدِّيْنِ طَلَقَ الْمَصِيرُ﴾

”یہ کہ تو میرا اور اپنے والدین کا شکر کر (بالآخر تجھے) میری ہی طرف لوٹا ہے۔“<sup>①</sup>

اس لیے جو شخص اللہ کا شکر بجالائے مگر والدین کا شکر گزارنہ بنے تو اس کی شکر گزاری قبول نہیں ہوگی۔

واقعہ یہ ہے کہ رسول اللہ ﷺ نے یہی تعلیم دی ہے کہ مسلمان عورت اللہ کی رضا حاصل کرنے کی آرزو مند ہو تو اسے اپنے والدین کی رضا حاصل کرنے کی کوشش کرنی چاہیے۔

حضرت عبد اللہ بن عمر رضی اللہ عنہ بیان کرتے ہیں کہ رسول اللہ ﷺ نے فرمایا:

«رِضَا الرَّبِّ فِي رِضَا الْوَالِدِ وَسَخْطُ الرَّبِّ فِي سَخْطِ الْوَالِدِ»

”رب کی رضا والد کی رضا میں ہے اور رب کی ناراضی والد کی ناراضی میں ہے۔“<sup>②</sup>

اس سلسلے میں ہمارے سلف صالحین نے بھی ہمارے لیے بہت سے پاکیزہ اقوال چھوڑے ہیں جن سے والدین کے ساتھ حسن سلوک کی فضیلت عیاں ہوتی ہے۔ چند اقوال درج ذیل ہیں:

• تابعی مکحول رضی اللہ عنہ کہتے ہیں: والدین سے حسن سلوک کبیرہ گناہوں کا کفارہ ہے اور آدی اپنے قبیلے میں رہتے ہوئے ہمیشہ اپنے بڑوں کے ساتھ نیک سلوک کی قدرت رکھتا ہے۔

• جناب کعب الاحبار رضی اللہ عنہ فرماتے ہیں: جو شخص اپنے والدین کا نافرمان ہو بے شک اللہ تعالیٰ اس کی ہلاکت و بر بادی کو عاجلانہ بنا دیتا ہے تاکہ اسے عذاب میں جلدی بتلا کر دے۔ اللہ تعالیٰ والدین کے فرمان بردار کی عمر بر بھادیتا ہے تاکہ اسے نیکی اور خیر میں بڑھادے اور والدین کے ساتھ نیک سلوک میں سے ان پر بوقت ضرورت خرچ کرنا بھی

① لفمن: 31:14.

② جامع الترمذی، البر والصلة، باب ما جاء من الفضل في رضا الوالدين، حدیث: 1899، والمستدرک للحاکم، البر والصلة: 4/152، حدیث: 7249.

شامل ہے۔

امام حسن بصری رضی اللہ عنہ کہتے ہیں: والدین کی فرماں برداری یہ ہے کہ تم ان کا ہر معرفت حکم بجالا و جب تک کہ وہ اللہ کی نافرمانی نہ ہو۔ ان کی نافرمانی نہ کرو، یعنی ان سے تعلق توڑو نہ انھیں اپنی خیر و بھلائی سے محروم کرو۔

حضرت عروہ بن زبیر رضی اللہ عنہ اللہ تعالیٰ کے اس ارشاد: ﴿ وَاحْفَضْ لَهُمَا جَنَاحَ الدُّلُّ مِنَ الرَّحْمَةِ ﴾ کی تفسیر میں کہتے ہیں:

”جو چیز وہ چاہتے ہوں اسے مت روکو۔“

حضرت ابو ہریرہ رضی اللہ عنہ نے ایک شخص کو دوسرے شخص کے پیچھے پیچھے چلتے دیکھا تو پوچھا: یہ کون ہے؟ آگے والے نے کہا: یہ میرے والد ہیں۔ تو حضرت ابو ہریرہ رضی اللہ عنہ نے فرمایا: والد کو اس کا نام لے کر نہ بلاو، اس سے پہلے نشت پر مت بیٹھو اور اس کے آگے نہ چلو۔ بشر بن حارث رضی اللہ عنہ کہتے ہیں: جو شخص اپنی والدہ کے اس قدر قریب ہو کر بیٹھے کہ اس کی بات سن سکے تو وہ اس شخص سے بہتر ہے جو اللہ کی راہ میں تلوار سے جہاد کرتا ہے۔ ماں کی طرف محبت و شفقت سے دیکھنا ہر چیز سے افضل ہے۔

جناب وہب بن منبه رضی اللہ عنہ کہتے ہیں: اللہ تعالیٰ نے موسیٰ علیہ السلام کی طرف وحی بھیجی: اے موسیٰ! اپنے والدین کی عزت کرو کیونکہ میں والدین کی عزت کرنے والے کی عمر بڑھا دیتا ہوں اور اسے عزت کرنے والا بیٹھا عطا کرتا ہوں اور جو والدین کا نافرمان ہو میں اس کی عمر کم کر دیتا ہوں اور اسے نافرمان بیٹھا دیتا ہوں۔

جناب ابن محیر رضی اللہ عنہ فرماتے ہیں: جو شخص اپنے والد کے آگے آگے چلے، وہ بے اوب ہے، سوائے اس کے کہ وہ والد کے راستے سے تکلیف دہ چیز ہٹانے کے لیے آگے آگے چلے۔

شاعر نے تجھ کہا ہے:

لِأُمَّكَ حَقٌّ لَّوْ عَلِمْتَ كَثِيرٌ  
 كَثِيرُكَ يَا هَذَا! لَدَيْهِ يَسِيرُ  
 فَكُمْ لَيْلَةً بَاتْ بِثَقْلِكَ تَشْتَكِي  
 لَهَا مِنْ جَوَاهِرَهَا أَنَّهُ وَرَفِيرُ  
 وَفِي الْوَضْعِ لَوْ تَدْرِي عَلَيْهَا مَشَقَّةٌ  
 فَمِنْ غَصَصٍ مِّنْهَا الْفُؤَادُ يَطْهِيرُ  
 وَكُمْ غَسَلْتَ عَنْكَ الْأَذَى بِيَمِينِهَا  
 وَمَا جِرْهَا إِلَّا لَدَيْكَ سَرِيرٌ  
 وَتُفْدِيَكَ مِمَّا تَشْتَكِيَهُ بِنَفْسِهَا  
 وَمِنْ ثَذِيْهَا شُرْبٌ لَدَيْكَ نِمِيرٌ  
 وَكُمْ مَرَّةً جَاءَتْ وَأَعْطَتْكَ قُوتَهَا  
 حَنَانًا وَإِشْفَاقًا وَأَنَّتْ صَغِيرٌ  
 فَاهَا لَذِي عَقْلٍ وَيَتَّبِعُ الْهَوَى  
 وَاهَا لِأَعْمَى الْقَلْبِ وَهُوَ بَصِيرٌ  
 فَدُونَكَ فَارْغَبْ فِي عَمِيمِ دُعَائِهَا

”تمہاری ماں کا تم پر بہت براحت ہے، تمہاری ڈھیروں خدمات بھی اس کی محنت اور  
 قربانیوں کے سامنے حقیر ہیں۔ کتنی راتیں اس نے تیرا بوجھا اٹھا کر تکلیف میں گزاریں

اور اس کے سینے سے کراہیں اور درد کی آوازیں نکلتی رہیں۔ تم وضع حمل کے وقت اس کی صعوبت کا حال جان سکو تو تمہارا دل دہل جائے۔ اس نے تمہاری گندگی کو بارہا اپنے ہاتھ سے صاف کیا اور اس کی گود تمہارا بستر بنی رہی۔ تمہاری تکلیف پر وہ اپنی جان وار تی تھی اور تم اس کے پستانوں سے خالص دودھ پیتے تھے، جب تم چھوٹے تھے تو کتنی ہی بار ایسا ہوا کہ اس نے خود بھوک برداشت کی لیکن تم پر شفقت و مہربانی کرتے ہوئے اپنے حلق کے نوا لے بھی تمہیں دے دیے۔ آہ! افسوس اس "عقل مند" پر جو خواہش نفس کی پیروی کرتا ہے۔ آہ! افسوس اس "بصیرت والے" پر جس کا دل اندھا ہو گیا ہے۔ اپنی ماں کی لمبی لمبی دعائیں لینے کی جستجو میں لگے رہو کیونکہ تم اس کی دعاویں کے محتاج اور فقیر ہو۔

میری مومنہ بہن! حضرت ابن عمر رض نے ایک شخص کو دیکھا، وہ اپنی ماں کو اپنے کندھوں پر بٹھا کر طواف کر رہا تھا اور پوچھ رہا تھا: اماں جی! کیا خیال ہے، کیا میں نے آپ کا حق ادا کر دیا؟ اس پر حضرت ابن عمر رض نے فرمایا: نہیں، ابھی تو تیرے لیے اس کے ایک مرتبہ کراہنے کا حق بھی ادا نہیں ہوا۔

جناب محمد بن مکدر رکھتے ہیں: میں نے ایک رات والدہ کے ساتھ خوش گپیوں میں گزاری جبکہ میرے چچا نے رات نفل نماز پڑھتے ہوئے برس کی لیکن مجھے ان کی رات اپنی رات کے بد لے میں قبول نہیں۔

حضرت ابن عباس رض سے ایک ایسے شخص کے بارے میں سوال کیا گیا جس نے اپنی بیوی کو غلطی سے قتل کر دیا، پوچھا گیا کہ اس کی توبہ کیسے قبول ہوگی؟ انہوں نے فرمایا: اس کے والدین زندہ ہیں تو ان کی خوب خدمت کرے، ہو سکتا ہے اللہ تعالیٰ اس کا گناہ معاف فرمادیں۔ ایک اعرابی کا قصہ ہے، اس نے اونٹ ذنک کیا، پھر اپنی بیوی سے کہا: اس میں سے میری

ماں کو گوشت کھلاؤ، اس نے پوچھا: کون سا گوشت کھلاؤ؟ وہ بولا: ران کا گوشت کھلاؤ، یہوی نے کہا: تیری ماں پر تو پہلے ہی بڑی چربی چڑھی ہوئی ہے، اللہ کی قسم! میں اسے یہ گوشت نہیں کھلاؤں گی، شوہرنے کہا: چلو پھر کندھے کا گوشت کھلاؤ۔ یہوی بولی: تیری ماں کے وجود کا ہر حصہ پہلے ہی چربی میں چھپا ہوا ہے، اللہ کی قسم! میں اسے یہ بھی نہیں کھلاؤں گی۔ شوہرنے پوچھا: تو پھر تم اسے کون سا حصہ دو گی؟ وہ کہتی ہے: میں اسے جڑا دوں گی جس کی جلد سخت اور اندر بڑی ہڈی ہے۔ اعرابی نے فوراً کہا: یہ حصہ تم اپنے میکے والوں کو کھلاؤ دو اور اسے طلاق دے دی۔

حضرت حسن بن علی رض کے بارے میں کہا جاتا ہے کہ وہ اپنی والدہ کے ساتھ کھانا کھانے سے شرما تے تھے۔ ان سے اس کی وجہ پوچھی گئی تو انہوں نے بتایا: مجھے ذرگتا ہے مبادا میں کوئی ایسا لقمہ لے لوں جو میری والدہ کھانا چاہتی ہوں، یوں میں وہ لقمہ کھا کر ان کا نافرمان بن جاؤں۔

میری مسلمان بہن! حق یہ ہے کہ ہم سعی بسیار کے باوجود والدین کے لطف و احسان کا ادنی سا حق بھی ادا نہیں کر سکتے۔ ہمیں ہر آن اپنے والدین کی خدمت اور دلجوئی کا خیال رکھنا چاہیے۔ ملال یہ ہے کہ بعض عورتیں کبھی کبھی یہ گمان کرنے لگتی ہیں کہ انہوں نے والدین کا حق ادا کر دیا ہے بلکہ ان پر مزید احسانات بھی کر دیے ہیں جبکہ وہ اپنے والدین کی خوشنودی کا قرض کبھی نہیں چکا سکتیں۔

کہا جاتا ہے کہ ایک بیٹا بڑا ایک تھا، والد کا نہایت فرمان بردار تھا اور اپنے والد کی خوشنودی حاصل کرنے کے لیے بہت محنت کرتا تھا۔ ایک دن اسے بزم خود اپنی فرمان برداری بہت اچھی لگی اور وہ والد سے اپنے نیک سلوک اور خدمات کی وجہ سے فخر و غرور کا شکار ہو گیا۔ اس نے ترینگ میں آ کر اپنے والد سے کہا: ابا جان! آپ نے میرے پیچپن میں یقیناً میری بڑی خدمت فرمائی ہے۔ اب میں آپ کے ساتھ اس سے کئی گناہ زیادہ بہتر سلوک کرنا چاہتا ہوں۔ اللہ کی


قسم! آپ جو چیز بھی مانگیں گے، وہ آپ کو مہیا کروں گا، چاہے وہ کتنی ہی مشکل اور کتنی ہی دور ہو، میں اسے بہر حال آپ کی خدمت میں حاضر کر کے دم لوں گا۔ اس نوجوان کا والد ایک دانا اور تجربہ کا شخص تھا۔ اس نے اپنے بیٹے کے جذبات کو ٹھیس پہنچانا مناسب نہ سمجھا، اس نے کہا: پیارے بیٹے! مجھے تو اس زندگی میں صرف ایک رطل سیب کی چاہت ہے۔ بیٹے نے کہنی رطل فوزا والد کی خدمت میں حاضر کر دیے اور کہا: ان میں سے اپنی ضرورت کے مطابق لے لیں یا سب کے سب رکھ لیں جب آپ یہ کھالیں گے تو میں آپ کو اس سے کئی گناہ زیادہ مہیا کر دوں گا۔ میں آپ کی طلب بھر پور طور پر پوری کر سکتا ہوں۔ باپ بولا: بس اتنے ہی کافی ہیں، میری ضرورت کے لیے بہت ہیں مگر میں انھیں اس جگہ کھانا نہیں چاہتا۔ جی چاہتا ہے کہ چھٹ پر جا کر کھاؤ۔ تم فی الواقع میرے فرماں بردار ہو تو مجھے اٹھا کر چھٹ پر چھوڑ آؤ۔ بیٹے نے باپ کا حکم مانا اور کہا: اباجان! میں آپ کی یہ خواہش ابھی پوری کر دیتا ہوں، پھر سیب اپنی جھوٹی میں ڈالے باپ کو اپنے کندھوں پر سوار کیا اور چھٹ پر لے گیا۔ اسے ایک آرام دہ جگہ پر بٹھا دیا۔ سیب اس کے سامنے رکھ دیے اور کہا: اباجان! حسب ضرورت لے لیں، میرا دل بڑا خوش ہے۔ باپ نے پلیٹ سے سیب اٹھایا مگر کھانے کے بجائے چھٹ سے نیچے پھینک دیا، پھر سارے سیب اسی طرح ایک ایک کر کے پھینک دیے اور بیٹے کو حکم دیا کہ نیچے جاؤ اور سارے سیب اکھٹ کر کے دوبارہ چھٹ پر لے آؤ، جہاں وہ بہت پر سکون بیٹھا ہوا تھا۔

باپ نے اسی طرح تین بار سیب پھینکے اور چہرہ غصے کے مارے لال ہو گیا۔ کاپیانہ چھلک اٹھا اور اس کا دل رنجیدہ اور چہرہ غصے کے مارے لال ہو گیا۔ باپ نے بیٹے کے چہرے پر غصہ دیکھا تو مسکرایا، اس کے کندھے پر تھکی دی اور کہا: پیارے بیٹے! ناراض ہونے کی ضرورت نہیں۔ ایک وقت تھا کہ جب تم ننھے سے تھے، اسی چھٹ سے بار بار گیند پھینکا کرتے تھے اور میں لپک کر نیچے جاتا تھا اور تمھیں گیند واپس لا کر دیا

کرتا تھا۔ مجھے ہرگز کوئی گرانی محسوس نہیں ہوتی تھی بلکہ میری خوشی کا انتھلا پیالہ تمھیں خوش ہوتا دیکھ کر ہی بھر جاتا تھا اور میں دیرینک مسرور رہتا تھا۔

میری مسلمان بہن! ماں باپ کی خدمت اور خاطر میں جب تک چاہو اور جتنا چاہو زور لگا لو، حق یہ ہے کہ تم ان کے حقوق کا عشرہ عشیر بھی ادا نہیں کر سکتیں، لہذا ماں باپ کی پوری مطیع بن جاؤ اور کوئی ایسا کام ہرگز نہ کرو جس سے وہ خفا ہو جائیں۔ انھیں ہر آن راضی اور خوش رکھنے کی پوری کوشش کرو۔

”خیر النساء“ کی سیرت کا ایک خوبصورت پہلو یہ ہے کہ وہ والدین کی خوشی کے لیے ہر ممکن کام انجام دیتی ہے مگر اس کے باوجود وہ ان کے حقوق کی ادائیگی میں اپنی کوتا ہی کے احساس سے ڈرتی رہتی ہے۔ اس کے اسی حسن عمل سے اس کا رب اس سے راضی ہو جائے گا۔



## وفادار اور عہد کی پاسداری کرنے والی

”خیر النساء“ لوگوں میں سب سے زیادہ اپنے رب، اپنے گھر والوں، اپنے خاوند اور تمام عزیز و اقارب کے ساتھ وفادار ہوتی ہے۔ مثابی مسلمان عورت اپنے رب کے ساتھ وفا کرتی ہے، اس کے فرض کردہ اعمال انجام دیتی ہے اور جن کاموں سے اللہ تعالیٰ نے منع فرمایا ہے، ان سے دور رہتی ہے۔ یوں وہ ہر ممکن اطاعت کر کے اللہ تعالیٰ کا تقرب حاصل کرتی ہے۔

اپنے گھر والوں کی زندگی میں ان کی خدمت کرتی ہے اور ان کی وفات کے بعد ان کے لیے دعا کر کے ان سے وفا کا مظاہرہ کرتی ہے۔ اپنے خاوند کی زندگی میں اسے پاکیزہ اور مہنذب الفاظ سے خاطب کرتی ہے اور اس کی وفات کے بعد اس کے محاسن کا تذکرہ کر کے اس سے اپنی وفا کا ثبوت دیتی ہے۔ وہ سب لوگوں کے ساتھ ان کے دکھ درد میں شریک ہوتی ہے اور اپنے عہد کی پاسدار ہوتی ہے۔

میری مسلمان بہن! وفاتی لفظ کا مادہ اکمال اور اتمام پر دلالت کرتا ہے، اس سے کلمہ ”وفا“ نکلا ہے جس کا مطلب عہد پورا کرنا اور شرط مکمل کرنا ہے اور ”وفا“ سے مراد موسات و ہمدردی لازم پکڑنا اور عہد کی پاسداری کرنا ہے۔

قرآن مجید نے ”وفا“ کی فضیلت بیان کی ہے اور وفا کی شان یہ ہے کہ اللہ تعالیٰ نے اپنی ذات اقدس کو ”وفا“ کے ساتھ موصوف کیا ہے۔ ارشاد باری تعالیٰ ہے:

﴿إِنَّ اللَّهَ اشْتَرَى مِنَ الْمُؤْمِنِينَ أَنفُسَهُمْ وَأَمْوَالَهُمْ بِأَنَّ لَهُمُ الْجَنَّةَ مُقْلَاتُهُنَّ فِي سَيِّلِ اللَّهِ فَيَقْتُلُونَ وَيُقْتَلُونَ وَعَدَ اللَّهُ عَلَيْهِ حَقًّا فِي التَّوْرِيلِ﴾

وَالْأَنْجِيلُ وَالْقُرْآنُ طَ وَمَنْ أَوْفَ بِعَهْدِهِ مِنَ اللَّهِ فَأَسْتَبِشُرُوا بِبَيْعِكُمُ الَّذِي  
بَأَيْمَنُهُمْ بِهِ طَ وَذَلِكَ هُوَ الْفَوْزُ الْعَظِيمُ ۝

”بے شک اللہ نے مونوں سے ان کی جانیں اور ان کے مال جنت کے بدالے میں خرید لیے ہیں۔ وہ اللہ کی راہ میں لڑتے ہیں، پھر وہ قتل کرتے ہیں اور قتل کیے جاتے ہیں۔ یہ اللہ کے ذمے سچا وعدہ ہے، تورات، انجیل اور قرآن میں۔ اور اللہ سے زیادہ اپنے وعدے کو پورا کرنے والا کون ہے؟ لہذا تم اپنے اس سودے پر خوش ہو جاؤ جو تم نے اللہ سے کیا ہے۔ اور یہی بہت بڑی کامیابی ہے۔“<sup>①</sup>

اللہ تعالیٰ کے اس فرمان: ﴿وَمَنْ أَوْفَ بِعَهْدِهِ مِنَ اللَّهِ﴾ کے معنی یہ ہیں کہ اللہ سے بڑھ کر وعدہ پورا کرنے اور اپنے وعدے کے ایفا میں سچا اور کوئی نہیں۔ اللہ سبحانہ و تعالیٰ وعدہ پورا کرنے پر قادر ہے اور وعدے کرنے والوں میں سب سے سچا اور سب سے زیادہ وعدہ پورا فرمانے والا ہے۔

میری مونہ بہن! ”وَفَا“ پر ہیز گار موسمن عورتوں کی صفت ہے۔ اللہ تبارک و تعالیٰ فرماتا ہے: ﴿بَلِ مَنْ أَوْفَ بِعَهْدِهِ وَأَثْقَلَ فِيَّنَ اللَّهُ يُحِبُّ الْمُتَّقِينَ ۝﴾

”ہاں (مواخذہ ہوگا) البتہ جو شخص اپنا عہد پورا کرے اور اللہ سے ڈرے تو بے شک اللہ متقیوں کو پسند کرتا ہے۔“<sup>②</sup>

اللہ تعالیٰ نے اہل دفا کی تعریف کرتے ہوئے حضرت ابراہیم علیہ السلام کا ذکر جیل ان کی ایک ممتاز خوبی و قادری کے حوالے سے کیا ہے:

﴿وَإِبْرَاهِيمَ الَّذِي وَقَى﴾

”اور ابراہیم (کے صحیفوں میں) جو وفادار تھا۔“<sup>③</sup>

① التوبہ: 9: 111. ② آل عمران: 3: 76. ③ النجم: 53: 37.

وفا کی کئی نو عیتیں ہیں جن میں سے کچھ میں نے ابتدا میں بیان کر دی ہیں۔ وفا کی ایک قسم دوسروں سے کیے گئے عہد پورے کرنے کی بھی ہے جیسا کہ اللہ تعالیٰ کا فرمان ہے:

﴿وَالْمُوْفُونَ بِعَهْدِهِمْ إِذَا عَاهَدُوا﴾

”اور اپنا عہد پورا کرنے والے جب وہ عہد کر لیں۔“<sup>①</sup>

وفا کی ایک قسم اس وعدے کا ایسا ہے جو مسلمان عورت اپنی جان سے کرتی ہے۔ ارشاد باری تعالیٰ ہے:

﴿يُوْقُونَ بِالنَّذْرِ وَيَخَافُونَ يَوْمًا كَانَ شَرُّهُ مُسْتَطِيرًا﴾

”وہ اپنی نذریں پوری کرتے ہیں اور اس دن سے خوف کھاتے ہیں جس کی آفت ہر طرف پھیلی ہوگی۔“<sup>②</sup>

وفا کی ایک قسم، معابدات اور ناپ قول میں کھرا رہنا بھی ہے لیکن معابدوں میں سب سے گران قدر وفا اس عہد کی ہے جو اللہ نے تم سے اپنی عبادت کرنے اور اپنی اطاعت و فرمان برداری کے لیے لیا ہوا ہے۔ ارشاد باری تعالیٰ ہے:

﴿وَبَعْهِدِ اللَّهِ أَوْفُوا﴾

”اور اللہ کا عہد پورا کرو۔“<sup>③</sup>

اللہ تعالیٰ کا ارشاد ہے:

﴿أَلْمَ أَعْهَدْ إِلَيْنَمْ يَبْنِي أَدَمَ أَنْ لَا تَعْبُدُوا الشَّيْطَنَ إِنَّهُ لَكُمْ عَدُوٌّ مُّبِينٌ وَّأَنْ أَعْبُدُونِي طَهْذَا صِرَاطٌ مُّسْتَقِيمٌ﴾

”اے بنی آدم! کیا میں نے تم سے عہد نہیں لیا تھا کہ تم شیطان کی عبادت نہ کرو، بلاشبہ وہ تمہارا کھلا دشمن ہے اور یہ کہ تم میری ہی عبادت کرو، یہی سیدھا حارستہ ہے۔“<sup>④</sup>

① البقرة: 177. ② الدهر: 76. ③ الأنعام: 6. ④ يس: 36: 61, 60: 3.

رسول اللہ ﷺ نے وفا کی کتنی شاندار مثال قائم فرمائی ہے:

﴿ آپ نے اپنے رب سے عہد کی خوب پاسداری کی، کفار نے آپ کو دعوت حق ترک کرنے کے لیے جاہ و منصب، عیش و عشرت اور مال و دولت کی پیش کش کی مگر آپ نے اس پیش کش کو حقارت سے ٹھکرایا اور اپنے رب سے عہد کے وفادار رہے یہاں تک کہ آپ اسی حالت میں اپنے رب سے جاتے کہ وہ آپ سے نہایت راضی اور خوش تھا۔

﴿ نبی کریم ﷺ نے اپنی زوجہ محترمہ حضرت خدیجہ ؓ سے عہد بھی خوب نبھایا، زندگی بھر انھیں کوئی تکلیف نہیں پہنچتے دی۔ ان کی موت کے بعد بھی اپنا عہد پورا کیا، انھیں بھی فراموش نہیں کیا، کسی مرحلے پر کسی بھی مصروفیت میں آپ نے انھیں نہیں بھلاکیا، ہمیشہ اچھے الفاظ میں یاد فرماتے رہے۔ اکثر اوقات ان کی تعریف فرماتے تھے، ان کی حسین عادات اور اچھے دنوں کو یاد کرتے تھے، دعوت اسلامی کا جھنڈا بلند کرتے ہوئے بھی ان کے ایثار اور عظیم کردار کو یاد کرتے تھے۔ ایک دن سیدہ عائشہ ؓ نے بشری خاصے کے تحت ان کی طرف اشارہ کرتے ہوئے کہا: وہ تو بڑھا تھیں، اللہ تعالیٰ نے آپ کو ان کے بدلے ان سے بہتر بیویاں عطا کر دی ہیں۔ اس پر نبی کریم ﷺ نے حضرت عائشہ ؓ کے نصائل کی بات کی تردید کی اور حضرت خدیجہ ؓ کے نصائل بیان فرمائے۔ (کہ اللہ نے مجھے ان سے اولاد دی اور وہ دشوار یوں میں میری غم خوار اور مددگار تھیں۔) حتیٰ کہ حضرت عائشہ ؓ نے فرمایا: مجھے کسی عورت پر اس قدر شک نہیں ہوا جتنا حضرت خدیجہ ؓ سے ہوا کیونکہ نبی اکرم ﷺ آپ کو بہت یاد فرماتے تھے۔<sup>①</sup>

﴿ رسول اللہ ﷺ نے وعده ایفا کرنے کی ایک اور عظیم الشان مثال قائم فرمائی ہے۔

① صحیح البخاری، مناقب الانصار، باب تزویج النبی ﷺ خدیجہ و فضلها، حدیث: 3816 و صحیح مسلم، فضائل الصحابة، باب فضائل خدیجۃ [أم المؤمنین]، حدیث: 2435.

عبداللہ ابو الحسناء رض بیان کرتے ہیں کہ میں نے آپ کے معموٹ ہونے سے پہلے آپ سے ایک سودا کیا۔ آپ کی کچھ قسم کی ادائیگی باقی رہ گئی، میں نے آپ سے وعدہ کیا کہ میں اس جگہ آ کر دے جاؤں گا، پھر میں بھول گیا۔ تین دن کے بعد مجھے یاد آیا تو میں آپ کی خدمت میں حاضر ہوا، میں نے دیکھا کہ آپ مقررہ جگہ پر موجود تھے۔

”خیر النساء“ نے وفا کی اعلیٰ مثالیں قائم کی ہیں، خصوصاً اپنے شوہروں کے ساتھ ان کی وفا

بے نظیر ہے۔

جتاب صَلَّى اللَّهُ عَلَيْهِ وَسَلَّمَ فرماتے ہیں: سلیمان بن عبد الملک اور سلیمان بن مہلب بن ابو صفرہ دمشق سے سیر و تفریخ کے لیے نکلے۔ ایک قبرستان سے گزرے، انہوں نے دیکھا کہ ایک عورت ایک قبر پر بیٹھی رورہی ہے۔ تیز ہوا چلی، اس کے چہرے سے برقع ہٹ گیا۔ برقع کیا تھا، باول تھا جو سورج جیسے چہرے سے چھٹ گیا تھا۔ ہم دونوں کو بڑا تجھب ہوا۔ ہم اسے دیکھتے ہی رہ گئے۔ ابن مہلب نے کہا: اے اللہ کی بندی! کیا تم امیر المؤمنین سے شادی کرو گی؟ اس خاتون نے ان دونوں کی طرف دیکھا، پھر بڑی حسرت سے قبر کی طرف دیکھا اور کہا:

فَإِنْ تَسْتَلَّنِي عَنْ هَوَىٰي فَإِنَّهُ

بِمَلْحُودٍ هَذَا الْقَبْرِ يَا فَتَيَانِ

فَإِنِّي لَا سَتْخِيهُ وَالثُّرَابُ بَيْنَنَا

كَمَا كُنْتُ أَسْتَخِيهُ وَهُوَ يَرَانِي

”تم دونوں مجھ سے میری محبت اور چاہت کا حال پوچھتے ہو تو سنو، وہ تو اس قبر میں سو رہا ہے لیکن مجھے اس سے آج بھی پہلے کی طرح حیا آتی ہے جبکہ مٹی کا تودہ ہمارے درمیان حائل ہے، حالانکہ جب وہ بقید حیات تھا اور مجھ پر سرسری نگاہ بھی ڈالتا تھا تو میں اس سے شرما جاتی تھی۔“

”خیر النساء“ میں سے ایک عظیم خاتون فاطمہ بنت عبد الملک ہیں۔ وہ ایک بادشاہ کی بیٹی، ایک حکمران کی بیوی اور چار بادشاہوں کی بہن تھی۔ سہاگ رات وہ اپنے خاوند کے پاس اس حال میں پہنچی کہ روئے زمین کے سب سے زیادہ قیمتی سونے کے زیورات اور ہیروں جواہرات سے لدی ہوئی تھی۔ جب عمر بن عبد العزیز رض رشد و ہدایت کی طرف پلے، انہوں نے اپنے رب کو یاد کیا اور فانی دنیا کا عیش و عشرت ترک کر دیا اور اپنی بیوی کو اختیار دے دیا کہ وہ اپنے خاوند اور اپنے زیورات و جواہرات میں سے کسی ایک کو جن لے تو اس عظیم خاتون نے اپنے خاوند کو چن لیا اور حضرت عمر بن عبد العزیز رض نے اپنی بیگم کے تمام ہیرے جواہرات مسلمانوں کے بیت المال میں جمع کر دیے۔ جب حضرت عمر بن عبد العزیز رض فوت ہو گئے تو ان کی بیوہ فاطمہ کے پاس کچھ گھٹیا سوچ کے لوگ آئے اور ان کے ایک بڑے نے کہا: آپ کے ہیرے جواہرات بیت المال میں بدستور حفاظت سے موجود ہیں، آپ وہ لے لیں اور استفادہ کریں۔ حضرت عمر بن عبد العزیز رض کی بیوہ نے یہ پیش کش تھارت سے مسترد کر دی اور وہ عظیم الشان بات کہی جسے تاریخ کے اوراق نے ہمیشہ کے لیے محفوظ کر لیا ہے۔ انہوں نے فرمایا: یہ کبھی نہیں ہو سکتا کہ میں اپنے شوہر کی زندگی میں تو ان کی اطاعت کرتی رہی مگر اب ان کے اٹھ جانے کے بعد ان کی نافرمانی شروع کر دوں۔

امام غزالی رحمۃ اللہ علیہ فرماتے ہیں کہ وفا کے ساتھ چند چیزیں لازمی ہیں، ان میں سے چند یہ ہیں:

- ۱۔ اللہ کی رضا کی خاطر والدین کے ساتھ تمہاری وفا کا تقاضا یہ ہے کہ تم ان کے تمام دوست احباب اور رشتے داروں کا خیال رکھو خصوصاً پچاؤں اور خالاؤں کا۔
- ۲۔ وفا کا تقاضا یہ ہے کہ انسان عام لوگوں کے ساتھ بھی اپنی تواضع میں فرق نہ آنے دے اگرچہ خود اس کی شان و مقام بلند ہو۔

شاعر کہتا ہے:

إِنَّ الْكَرَامَ إِذَا مَا أَيْسَرُوا ذَكَرُوا

مَنْ كَانَ يَأْلِفُهُمْ فِي الْمَنْزِلِ الْخَشِينَ

”بے شک معزز لوگ جب خوش حال ہو جاتے ہیں تو وہ اپنے بوسیدہ گھر میں آنے والے دوستوں کو یاد رکھتے ہیں۔“

■ وفا کے لوازم میں سے یہ بھی ہے کہ تم احباب کی جدائی پر بے تاب ہو جاؤ۔

■ وفا کا تقاضا یہ ہے کہ تم کسی دوست کے بارے میں چغلی بھی نہ سنو۔

■ وفا نہایت قابل تعریف خوبی اور عظیم فضیلت ہے۔

میری مسلمان بہن! میری دعا ہے کہ اللہ تعالیٰ تمھیں اپنی بندگی کے معاملات، گھر والوں کے معاملات، خاوند کے ساتھ تمھارے سلوک اور تمام لوگوں کے ساتھ معاملات میں تمھیں وفا کا جو ہر نصیب فرمائے تاکہ تم ”مثالی خاتون“ کا اعزاز حاصل کرلو۔



دنیا کے کسی مذہب اور کسی نظریہ حیات نے عورت کو وہ عظمت نہیں بخشی جو اسلام نے عطا فرمائی ہے۔ یہ اسلامی تعلیمات ہی کا فیضان تھا کہ مسلمانوں کے معاشرے میں سیدہ خدیجہ، سیدہ عائشہ، سیدہ فاطمہ، سیدہ خضاء، سیدہ ام سلیم، سیدہ ام عمارہ بنت ام عاصم عاصم اور سیدہ رابعہ بصری جیسی عظمت مآب خواتین پیدا ہوئیں اور ان کے سایہ عاطفت میں حسن و حسین، ابن عمر، ابن زبیر، عبداللہ بن عباس، عبداللہ بن عمر و بن العاص بن عاصم، سعید بن جبیر، عمر بن عبد العزیز، محمد بن قاسم، عقبہ بن نافع اور طارق بن زیاد بن عاصم جیسے عظیم علماء اور مجاہدین اسلام تربیت پاتے رہے۔

زمانہ قیامت کی چال چل رہا ہے۔ اب تک کی معلومہ تاریخ میں کفر و شرک کی طاقتیں اتی گراہ کن تہذیب اور اس قدر مہک اسلحے سے کبھی مسلح نہیں ہوئیں جتنی آج ہیں۔ یہ باطل طاقتیں شرع اسلام کو بچانے کے درپے ہیں اور مسلم معاشروں میں فساد پھیلاتی اور مسلمانوں کا قتل عام کرتی چلی جا رہی ہیں۔ ان حالات میں مسلمان خواتین کا کردار ہمیشہ سے کہیں زیادہ اہمیت اختیار کر گیا ہے، یعنی وہ خود اسلامی تعلیمات کا عملی پیکر بنیں اور اپنے بچوں میں بھی مجاہد اسلام بننے کی تزپ پیدا کریں۔ جب تک ہماری محترم خواتین اللہ رب العزت کی کچی بندگی کا نمونہ و نمائندہ نہیں بنیں گی، ہماری بستیاں جلتی رہیں گی، مسجد اقصیٰ فریاد کرتی رہے گی اور ہمارے ہاں کوئی محمد بن قاسم اور کوئی صلاح الدین ایوبی پیدا نہیں ہوگا۔

مثالی مسلمان خاتون کی صفات کیا ہیں؟ اور ہماری محترم خواتین قروں اولیٰ کی عالی مقام خواتین جیسی بستیاں کس طرح بن سکتی ہیں؟ یہ باتیں اس کتاب میں تفصیل کے ساتھ بہت آسان اور دلکش پیرائے میں پتا دی گئی ہیں۔ درحقیقت یہ کتاب اعلیٰ سیرت سازی کا جامع منشور ہے۔ ہماری ہر ماں، بہن، بیٹی اور بھوکو یہ کتاب روزانہ پڑھنی چاہیے۔ ان شاء اللہ اس کی بدولت ایمان اور حسن عمل کے چراغ دوڑوڑک رونٹ ہوتے چلے جائیں گے۔

ISBN: 9960-9930-4-3



Book No. 68

## دارالسلام

کتاب و نشرت کی اشاعت کا عالی ادارہ

ربیاض • جدہ • شارجه • لامبوز • کراچی  
اسد آباد • لشکر • ہیومن • ٹیو پارک



محکم دلائل و براہین سے مزین متنوع و منفرد موضوعات پر مشتمل مفت آن لائن مکتبہ